

ماہنامہ

کلیت



بیرون شاہ

ماہنامہ

کلیات

پروین شاکر

ایجوکیشنل پبلیشنگ ہاؤس، دہلی

© جملہ حقوق محفوظ

MAH-E-TAMAM
(Kulliyat)

by
Parveen Shakir

Year of Edition 2008

ISBN 81-86232-17-6

Price Rs. 250/-

نام کتاب	:	ماہِ تمام (کُلّیات)
مصنفہ	:	پروین شاکر
سن اشاعت	:	۲۰۰۸ء
قیمت	:	۲۵۰ روپے
مطبع	:	عقیف آفسیٹ پرنٹرس، دہلی

Published by

EDUCATIONAL PUBLISHING HOUSE

3108, Gai Takil, Kucha Pandit, Lal Kuan, Delhi-6 (INDIA)

Ph: 23216162, 23214465 Fax: 0091-11-23211540

E-mail: info@ephbooks.com, ephdelhi@yahoo.com

website: www.ephbooks.com

خوشبو

صد برگ

خود کلای

انکار

کف آئینه

(آخری مجموعہ کلام)

خوشبو

پروین شاہ

ایجوکیشنل پبلیشنگ ہاؤس، دہلی

اپنے
عمو کے نام

جو

باقی دُنیا کے لئے

احمد ندیم قاسمی

ہیں

خوشبو آج سے تیرہ برس قبل آپ کے سامنے آئی —
آپ نے اس کی جس طرح پذیرائی کی — یہ آپ جانتے ہیں
— مجھے تو صرف اتنا پتہ ہے کہ محبت کے روایتی تحفوں
میں ایک کتاب کا اضافہ ہو گیا ہے ۔
اس پذیرائی کا ایک بار پھر شکریہ !

پروین شاہ
مئی ۱۹۹۰ء
اسلام آباد

ترتیب

- دریچہ گل سے ، ۱۷
- ۱۔ سرشارِ گل ، ۲۱
- ۲۔ ایک شعر ، ۲۵
- ۳۔ اجنبی ، ۲۶
- ۴۔ الجھن ، ۲۷
- ۵۔ احتیاط ، ۲۸
- ۶۔ اعتراف ، ۲۹
- ۷۔ کشف ، ۳۰
- ۸۔ کاپڑ کی سرخ چوڑی ، ۳۱
- ۹۔ گماں ، ۳۲
- ۱۰۔ پیار ، ۳۳
- ۱۱۔ نوید ، ۳۴
- ۱۲۔ کھلی آنکھوں میں سپنا جھانکتا ہے ، ۳۵
- ۱۳۔ رقص میں رات ہے بدن کی طرح ، ۳۶
- ۱۴۔ آج ملبوس میں ہے کیسی تھکن کی خوشبو ، ۳۷
- ۱۵۔ ایکٹیسٹی ، ۳۸
- ۱۶۔ ایک شعر ، ۳۹
- ۱۷۔ پرزم ، ۴۰
- ۱۸۔ گئے جنم کی صدا ، ۴۱
- ۱۹۔ پہلے پہل ، ۴۲
- ۲۰۔ قریہ جاں میں کوئی پھول کھلانے آئے ، ۴۳
- ۲۱۔ چہرہ میرا تھا نگاہیں اس کی ، ۴۴
- ۲۲۔ گنگن بیلیے کا ، ۴۵
- ۲۳۔ دھیان ، ۴۶

۲۴۔ عکس خوشبو ہوں، بکھرنے سے نہ روکے کوئی، ۴۷

۲۵۔ واہمہ، ۴۸

۲۶۔ تھیلیوں کی دعا پھول لے کے آئی ہو، ۴۹

۲۷۔ وہ ریت بھی آئی کہ میں پھول کی سہیلی ہوئی، ۵۰

۲۸۔ ہم سے جو کچھ کہنا ہے وہ بعد میں کہہ، ۵۱

۲۹۔ بعد مدت اُسے دیکھا، لوگو، ۵۲

۳۰۔ نن، ۵۳

۳۱۔ اُس وقت، ۵۵

۳۲۔ ایک شعر، ۵۶

۳۳۔ اندیشہ ہائے دور دراز، ۵۷

۳۴۔ اپنی رسوائی، ترے نام کا چہر چا دیکھوں، ۵۹

۳۵۔ پیشکش، ۶۱

۳۶۔ سکون بھی خواب ہوا، نیند بھی ہے کم کم پھر، ۶۲

۳۷۔ چارہ گر بار گیا ہو جیسے، ۶۳

۳۸۔ اتنا معلوم ہے، ۶۴

۳۹۔ ایک شعر، ۶۷

۴۰۔ غلش، ۶۸

۴۱۔ آنے والی گل کا دکھ، ۷۰

۴۲۔ شرط، ۷۲

۴۳۔ بس اتنا یاد ہے، ۷۴

۴۴۔ وہ جب سے شہر خرابات کو روانہ ہوا، ۷۵

۴۵۔ پھر مرے شہر سے گزلا ہے وہ بادل کی طرح، ۷۶

۴۶۔ مری دعا ترے رخسِ صبا خرام کے نام، ۷۷

۴۷۔ خوشبو کی زباں، ۸۰

۴۸۔ تمام رات میرے گھر کا ایک در کھلا رہا، ۸۱

۴۹۔ اس کے میساج کے لیے ایک نظم، ۸۲

۵۰۔ تشکر، ۸۳

۵۱۔ وہ عکس موجِ گل تھا، چمن چمن میں رہا، ۸۴

۵۲۔ ایک شعر، ۸۵

- ۵۳ — دروازہ جو کھولا تو نظر آئے کھڑے وہ ، ۸۶
- ۵۴ — ویٹ لینڈ ، ۸۷
- ۵۵ — موسم کی دعا ، ۹۰
- ۵۶ — یہ فہمیت ہے کہ ان آنکھوں نے پہچانا ہمیں ، ۹۱
- ۵۷ — صرف ایک لڑکی ، ۹۲
- ۵۸ — لمحات وصل کیسے جمابوں میں کٹ گئے ، ۹۳
- ۵۹ — توقع ، ۹۴
- ۶۰ — ٹوٹی ہے میری جیند ، مگر تم کو اس سے کیا ، ۹۵
- ۶۱ — چاند رات ، ۹۶
- ۶۲ — مقدر ، ۹۷
- ۶۳ — ایک شعر ، ۹۸
- ۶۴ — چراغِ راہ بجھا کیا ، کہ رہنا بھی گیا ، ۹۹
- ۶۵ — وہی نزم لہجہ ، ۱۰۰
- ۶۶ — چاند اس دیس میں نکلا کہ نہیں ، ۱۰۳
- ۶۷ — سبز موسم کی خیرے کے ہوا آتی ہو ، ۱۰۴
- ۶۸ — آج کی شب تو کسی طور گزر جائے گی ، ۱۰۵
- ۶۹ — وہ آنکھیں کسی آنکھیں ہیں ، ۱۰۷
- ۷۰ — ردِ عمل ، ۱۱۰
- ۷۱ — تیری ہم قص کے نام ، ۱۱۲
- ۷۲ — مختار سس ، ۱۱۳
- ۷۳ — ایک شعر ، ۱۱۴
- ۷۴ — خیال و خواب ہو ابرگ بار کا موسم ، ۱۱۵
- ۷۵ — گویا بھیل گئی بات شتاسائی کی ، ۱۱۷
- ۷۶ — دل پہ اک طرف قیامت کرنا ، ۱۱۸
- ۷۷ — نیند تو خواب ہو گئی شہید ، ۱۱۹
- ۷۸ — عذاب اپنے بکھیروں کہ مرقم کر لوں ، ۱۲۰
- ۷۹ — گرد چہرے پر قبائے خاک تن پر سج گئی ، ۱۲۱
- ۸۰ — چاند ، ۱۲۲
- ۸۱ — قاصد ، ۱۲۳

- ۸۲- ڈیوٹی ، ۱۲۳
- ۸۳- سوچوں تو وہ ساتھ چل رہا ہے ، ۱۲۵
- ۸۴- دعا کا ٹوٹا ہوا حرف سرد آہ میں ہے ، ۱۲۶
- ۸۵- آنگنوں میں آترا ہے بام و در کا سنا ، ۱۲۷
- ۸۶- دوست چڑیلوں کے لئے کچھ حرف ، ۱۲۸
- ۸۷- آنکھوں سے میری ، کون میرے خواب لے گیا ، ۱۳۰
- ۸۸- مفاہمت ، ۳۱
- ۸۹- شدید دکھ تھا اگر چہ تری جدائی کا ، ۱۳۳
- ۹۰- پیراغ ماہ لے ، تجھ کو ڈھونڈنی گھر گھر ، ۱۳۴
- ۹۱- پکنک ، ۱۳۵
- ۹۲- سمندر کی بیٹی ، ۱۳۶
- ۹۳- احساس ، ۱۳۸
- ۹۴- خواب ، ۱۴۰
- ۹۵- مشورہ ، ۱۴۱
- ۹۶- اچھل اور بادبان ، ۱۴۲
- ۹۷- جہان پہچان ، ۱۴۳
- ۹۸- دل کی ہنسی ، ۱۴۴
- ۹۹- دوست ، ۱۴۶
- ۱۰۰- نیند تو خواب ہے اور بھر کی شب خواب کہاں ، ۱۴۷
- ۱۰۱- گونجے لبوں پہ حرف تمنا کیا مجھے ، ۱۴۸
- ۱۰۲- پس جاں ، ۱۵۰
- ۱۰۳- جستجو کھوئے ہوؤں کی عمر بھر کرتے رہے ، ۱۵۱
- ۱۰۴- زندگی سے نظر ملاؤ کبھی ، ۱۵۲
- ۱۰۵- سمندریوں کے ادھر سے کوئی صدا آئی ، ۱۵۳
- ۱۰۶- ننھے دوست کے نام ایک نظم ، ۱۵۴
- ۱۰۷- شہر چارہ گراں ، ۱۵۶
- ۱۰۸- سحاب تھا کہ ستارہ گریز پا ہی لگا ، ۱۵۹
- ۱۰۹- زمین پہ جب کسی نئے وجود نے جنم لیا ، ۱۶۰
- ۱۱۰- تیرا گھر اور میرا جنگل بھیگتا ہے ساتھ ساتھ ، ۱۶۴

- ۱۱۱ — بجا آ نکھ میں نیندوں کے سلسلے بھی نہیں ، ۱۶۵
- ۱۱۲ — بنفشے کا پھول ، ۱۶۶
- ۱۱۳ — فلاور شو ، ۱۶۷
- ۱۱۴ — دبترس سے اپنی باہر جو گئے ، ۱۶۹
- ۱۱۵ — لڑکیاں اُداس ہیں ، ۱۷۰
- ۱۱۶ — رفاقت ، ۱۷۲
- ۱۱۷ — لمحہ لمحہ وقت کی جھیل میں ڈوب گیا ، ۱۷۴
- ۱۱۸ — ٹھہر کے دیکھے تو رُک جائے نہیں ساعت کی ، ۱۷۵
- ۱۱۹ — ڈیپارٹمنٹل اسٹور میں ، ۱۷۶
- ۱۲۰ — مسئلہ ، ۱۷۸
- ۱۲۱ — تنقید اور تخلیق ، ۱۸۰
- ۱۲۲ — اوتھیلو ، ۱۸۱
- ۱۲۳ — متاعِ قلب و جگر ہیں ، ہمیں کہیں سے نہیں ، ۱۸۲
- ۱۲۴ — شکر کے موسم کا دکھ ، ۱۸۳
- ۱۲۵ — عکسِ شکستِ خواب ، بہر سو بکھیرے ، ۱۸۴
- ۱۲۶ — یلہ القنک ، ۱۸۵
- ۱۲۷ — وہ تو خوشبو ہے ، ہواؤں میں بکھر جائے گا ، ۱۸۸
- ۱۲۸ — سالگرہ ، ۱۸۹
- ۱۲۹ — پانیوں پانیوں جب چاند کا ہال اُترا ، ۱۹۰
- ۱۳۰ — رات کی رانی کی خوشبو سے کوئی یہ کہہ دے ، ۱۹۱
- ۱۳۱ — خوشبو بھی اس کی طرزِ پذیرائی پر گئی ، ۱۹۲
- ۱۳۲ — دھوپ کا موسم ، ۱۹۵
- ۱۳۳ — پورا دکھ اور آدھا چاند ، ۱۹۷
- ۱۳۴ — اپنی زمین کے لئے ایک نظم ، ۱۹۹
- ۱۳۵ — دل و نگاہ پہ کس طور کے عذاب اُترے ، ۲۰۱
- ۱۳۶ — وحی ، ۲۰۳
- ۱۳۷ — یارب ، مرے سکوت کو نغمہ سرائی ہے ، ۲۰۶
- ۱۳۸ — دھنک دھنک مری پوروں کے خواب کر دے گا ، ۲۰۸
- ۱۳۹ — گئے موسم میں ترہلتے تھے گلابوں کی طرح ، ۲۱۰

- ۱۴۰ — کمال ضبط کو خود بھی تو آزماؤں گی ، ۲۱۲
- ۱۴۱ — عیادت ، ۲۱۴
- ۱۴۲ — ایک دوست کے نام ، ۲۱۵
- ۱۴۳ — آئینہ ، ۲۱۶
- ۱۴۴ — کپے زخموں سے بدن سمجھنے لگے راتوں کے ، ۲۱۷
- ۱۴۵ — نم ہیں پکیں تیری اے موجِ بوا ، رات کے ساتھ ، ۲۱۹
- ۱۴۶ — موسم کا عذاب چل رہا ہے ، ۲۲۰
- ۱۴۷ — تمہارا رویہ ، ۲۲۱
- ۱۴۸ — خود سے ملنے کی فرصت کے تھی ، ۲۲۲
- ۱۴۹ — جب ہو اٹک یہ کہے ، نیند کو خصمت جانو ، ۲۲۳
- ۱۵۰ — کن کس ، ۲۲۴
- ۱۵۱ — کیسی بے چہرہ رہیں آئیں جہن میں اب کے ، ۲۲۶
- ۱۵۲ — بے نسب ورثے کا بوجھ ، ۲۲۷
- ۱۵۳ — کیا کیا نہ خواب ، ہجر کے موسم میں کسو گئے ، ۲۳۰
- ۱۵۴ — ویسے تو کج ادائیگی کا دکھ کب نہیں سہا ، ۲۳۲
- ۱۵۵ — ڈرنے لگے ہیں خواب مگر کس سے بولے ، ۲۳۳
- ۱۵۶ — بائیسویں صلیب ، ۲۳۴
- ۱۵۷ — یاد کیا آئی کہ روشن ہو گئے آنسو کے گھر ، ۲۳۸
- ۱۵۸ — درد پھر جاگا ، پرانا زخم پھر تازہ ہوا ، ۲۳۹
- ۱۵۹ — امر ، ۲۴۰
- ۱۶۰ — یاد کیا آئیں گے وہ لوگ ، جو آئے نہ گئے ، ۲۴۱
- ۱۶۱ — گلاب ہاتھ میں ہو ، آنکھ میں ستارہ ہو ، ۲۴۲
- ۱۶۲ — نیم خوابی کا فسوں ٹوٹ رہا ہو جیسے ، ۲۴۳
- ۱۶۳ — کرنوں کے قدم ، ۲۴۴
- ۱۶۴ — ہوا کی دھن پر بن کی ڈالی ڈالی گائے ، ۲۴۶
- ۱۶۵ — مورتی ، ۲۴۹
- ۱۶۶ — نظر کی تیزی میں ہلکی ہنسی کی آمیزش ، ۲۵۰
- ۱۶۷ — موسم ، ۲۵۱
- ۱۶۸ — خوشبو ہے وہ تو چھو کے بدن کو زرنہ جاسے ، ۲۵۲

- ۱۶۹ — رنگ خوشبو میں اگر حل ہو جائے، ۲۵۳
- ۱۷۰ — پہرے، ۲۵۴
- ۱۷۱ — اتنا دھیان میں رکھنا، ۲۵۵
- ۱۷۲ — مجبوری، ۲۵۶
- ۱۷۳ — تعبیر، ۲۵۷
- ۱۷۴ — واٹر لو، ۲۵۸
- ۱۷۵ — نئی رات، ۲۶۰
- ۱۷۶ — اپنی ہی صدائوں کہاں تک، ۲۶۱
- ۱۷۷ — دشمن ہے اور ساتھ ہے جان کی طرح، ۲۶۲
- ۱۷۸ — سناٹا فضا میں برہا ہے، ۲۶۳
- ۱۷۹ — چھونے سے قبل رنگ کے پیکر گھیل گئے، ۲۶۴
- ۱۸۰ — کیسے چھوڑیں اسے تنہائی پر، ۲۶۵
- ۱۸۱ — چہرہ نہ دکھا، صدا سنائے، ۲۶۶
- ۱۸۲ — آج کی رات، ۲۶۷
- ۱۸۳ — دستِ شب پر دکھائی کیا دیں گی، ۲۶۸
- ۱۸۴ — ذرے سرکش ہوئے کہنے میں ہوائیں بھی نہیں، ۲۶۹
- ۱۸۵ — نیا دکھ، ۲۷۰
- ۱۸۶ — وہ جس سے رہا آج تک آواز کا رشتہ، ۲۷۱
- ۱۸۷ — حلقہ رنگ سے باہر دیکھوں، ۲۷۲
- ۱۸۸ — کیسے کیسے تھے جزیرے خواب میں، ۲۷۳
- ۱۸۹ — مشترکہ دشمن کی بیٹی، ۲۷۴
- ۱۹۰ — بارش ہوئی تو چھوڑوں کے تن جاک ہو گئے، ۲۷۷
- ۱۹۱ — ناک، ۲۷۸
- ۱۹۲ — خوشبو کی ترتیب ہوا کے رقص میں ہے، ۲۸۱
- ۱۹۳ — جنم، ۲۸۲
- ۱۹۴ — کیا ٹپتے ہوؤں کو صدائیں سمیٹیں، ۲۸۳
- ۱۹۵ — سما کے ابر میں، برسات کی آنگ میں ہوں، ۲۸۵
- ۱۹۶ — نارسائی، ۲۸۶
- ۱۹۷ — رات کے زہرے ریلے ہیں، ۲۸۷

- ۱۹۸ — زمیں کے حلقے سے نکلا تو چاند چھتایا ، ۲۸۸
- ۱۹۹ — میں جگنوؤں کی طرح رات بھر کا چاند ہوئی ، ۲۸۹
- ۲۰۰ — وہ صورت آشنا میرا ، ۲۹۰
- ۲۰۱ — اب کون سے موسم سے کوئی آس لگائے ، ۲۹۱
- ۲۰۲ — بارش میں ، ۲۹۲
- ۲۰۳ — ایک شعر ، ۲۹۳
- ۲۰۴ — بے بسی ، ۲۹۴
- ۲۰۵ — بسنت بہار کی نرم ہنسی ، ۲۹۵
- ۲۰۶ — آنکھ میں پھر اک رہا ہے ، ۲۹۶
- ۲۰۷ — سفر ، ۲۹۷
- ۲۰۸ — دن ٹھہر جائے مگر رات کٹے ، ۲۹۸
- ۲۰۹ — احتساب ، ۲۹۹
- ۲۱۰ — ایک شعر ، ۳۰۰
- ۲۱۱ — سرگوشی بہار سے خوشبو کے درکھلے ، ۳۰۱
- ۲۱۲ — ہوا سے جنگ میں ہوں بے اماں ہوں ، ۳۰۳
- ۲۱۳ — خدا سے ، ۳۰۴
- ۲۱۴ — مرجھانے لگی ہیں پھر خراشیں ، ۳۰۵
- ۲۱۵ — فسد ، ۳۰۶
- ۲۱۶ — چاند میری طرح پگھلتا رہا ، ۳۰۷
- ۲۱۷ — آرزائیں ، ۳۰۸
- ۲۱۸ — آئینہ باد ، ۳۰۹
- ۲۱۹ — پروردہ ، ۳۱۰
- ۲۲۰ — کہاں آرام لمحہ بھر رہا ہے ، ۳۱۱
- ۲۲۱ — نہ قرین ناخن گل نام کولوں ، ۳۱۲
- ۲۲۲ — عمر بھر کے لئے اب تو سوئی کی سوئی ہی معصوم شہزادیاں رہ گئیں ، ۳۱۳
- ۲۲۳ — جانے پھر اگلی صدا کس کی تھی ، ۳۱۶
- ۲۲۴ — گلہ ، ۳۱۷
- ۲۲۵ — دکھ نوشتہ ہے تو آندھی کو لکھا آہستہ ، ۳۱۸
- ۲۲۶ — منتظر ہے وہی ، ٹھٹھک رہی ہوں ، ۳۲۰

- ۲۲۷ — ڈھونڈا کیے ہاتھ جگنوؤں کے ، ۳۲۲
- ۲۲۸ — اب کیلے جو تیرے پاس آؤں ، ۳۲۳
- ۲۲۹ — من تھکنے لگے تن سیٹھے ، ۳۲۵
- ۲۳۰ — پھول آئے نہ برگ ترہی ٹھہرے ، ۳۲۷
- ۲۳۱ — اب کیسی پردہ داری ، خیر عام ہو چکی ، ۳۲۹
- ۲۳۲ — پانی پر بھی زاد سفر میں پیاس تو لیتے ہیں ، ۳۳۰
- ۲۳۳ — جگا سکے نہ ترے لب ، لکیر ایسی تھی ، ۳۳۱
- ۲۳۳ — میرے چھوٹے سے گھر کو یہ کس کی نظر لے خدا ، لگ گئی ، ۳۳۳
- ۲۳۵ — وہی پرند کر گل گوشہ گیر ایسا تھا ، ۳۳۵
- ۲۳۶ — ایک نغمی سی امید ، ۳۳۶
- ۲۳۷ — گوری کرت سنگھار ، ۳۳۷
- ۲۳۸ — تکیوں کی بے پنی آبی ہے پاؤں میں ، ۳۳۹
- ۲۳۹ — شوقِ رقص سے جب تک انگلیاں نہیں کھلتیں ، ۳۴۱
- ۲۴۰ — مٹی کی گواہی خوں سے بڑھ کر ، ۳۴۳
- ۲۴۱ — پچھنا ، ۳۴۵
- ۲۴۲ — نذر حضرت امیر خسرو (پوربی) ، ۳۴۶
- ۲۴۳ — رقص ، ۳۴۸
- ۲۴۴ — ایک بری عورت ، ۳۵۱
- ۲۴۵ — کیا ذکرِ برگ بار ، یہاں پڑیل چکا ، ۳۵۸
- ۲۴۶ — دعا ، ۳۶۰

دریچہ گل سے

گریز پالموں کی ٹوٹتی ہوئی دلیزیر، ہوا کے بازو تھامے، ایک لڑکی کھڑی ہے اور سوچ رہی ہے کہ اس سے آپ سے کیا کہے۔ برس بیتے، گئی رات کے کسی ٹھہرے ہوئے ستارے میں اس نے اپنے رب سے دعا کی تھی کہ اُس پر اُس کے اندر کی لڑکی کو منکشف کر دے۔ مجھے یقین ہے، یہ سن کر اُس کا خدا اس دعا کی سادگی پر ایک بار تو ضرور مسکرایا ہوگا! (کچی عمروں کی لڑکیاں نہیں جانتیں، کہ آشوب آگہی سے بڑا عذاب زمین والوں پر آج تک نہیں آتا) پر وہ اس کی بات مان گیا۔ اور اسے چاند کی تمنا کرنے کی عمر میں ذات کے شہر ہزار در کا ام عطا کر دیا گیا!

شہر ذات — کہ جس کے سب دروازے اندر کی طرف کھلتے ہیں اور جہاں سے واپسی کا کوئی راستہ نہیں!

بات یہ نہیں کہ فصیل شہر جاں کی نزد بیلوں پر کبھی کسی کا جمال، صورتِ محاب نہیں آتا، یا اس شہر کی گلیوں میں زندگی نے خوشبو نہیں کھیلی۔ یہاں تو ایسے موسم بھی آتے کہ جب بہا سنے آنکھوں پر پھول بانڈھ دیئے تھے اور حصارِ رنگ سے رہائی دشوار ہو گئی تھی۔ مگر جب ہوا کے دل میں برہنہ شاخیں گڑ جائیں تو بہار کے ہاتھوں سے سارے پھول گر جاتے ہیں!

انہی پھولوں کی پتھر پیاں چمکتے چمکتے، آئینہ در آئینہ خود کو کھوجتی یہ لڑکی — شہر کی اُس سنان گئی تک اپنی ہی ہے کہ مڑ کر دیکھتی ہے تو پیچھے دُور دُور تک کر چیاں بکھری ہوئی ہیں — ایسا نہیں ہے کہ اس نے اپنے عکس کو جوڑنے کی سعی نہیں کی — کی — پر اس کھیل میں کبھی تصویر دھندلا گئی اور کبھی گلیاں لہولہان ہو گئیں! وہ خوشبو، اسی سفر کی کہانی ہے! حیران آنکھوں، شبینیں رخساروں اور اُداس مسکراہٹ، الی اس لڑکی کو اعتراف ہے کہ یہ کہانی تھی نہیں ہے (اور یہی کیسا، دنیا کی کوئی کہانی تھی نہیں ہے)۔

یہ تو ہمارے اندر کا کہانی کا رہے جو اس کو ایسا سُندر بنا دیتا ہے کہ سنسار کا من موہ لے!

پھر خود کو پانے کی جستجو میں اپنا آپ کھو دینا تو بڑی پُرانی بات ہے۔ پر ہے بہت کچی اور ناگزیر!۔
ندرت، جذلوں کے جمال کا معیار نہیں ہوا کرتی۔ جذبے کا حسن تو اس کی سچائی ہے اور اظہار کی دلکشی اس کا
اعتماد ہے۔ سو یہ لڑکی بھی جب آپ سے بات کرے گی تو اس کی پلکیں بے شک بھیگی ہوئی ہوں گی۔ لیکن
ذرا غور سے دیکھیے گا۔ اس کا سر اٹھا ہوا ہے!

رات کے پیاسے ہاتھوں سے اپنے خوابوں کا خالی جام کس نے واپس لیا ہے اور پھر اس صورت
میں کہ جب وہ شکستہ بھی ہو! کرچیاں آنکھوں میں چھبی رہ جاتی ہیں۔ جن سے نئے دن کے سورج کی کرنوں
کا ٹکراؤ، حدِ نگاہ تک رنگوں کے جلال بچھاتا رہتا ہے۔ اور چشمِ خوں بستہ، آنے والی رات لہو پکنے تک،
اس فریب سرور میں رہتی ہے کہ آزار گیا! اس خوش گمانی کا زہر جب تن بدن میں کھل جائے۔ تو جسم کے شجرے ایک
موسم بڑی دیر تک ٹھہر جاتا ہے۔ زخموں کے پھول بننے کا موسم!

ہوا نے جب پھول کو چوما تو خوشبو نے جنم لیا۔ خوشبو جو کھلتی ہوئی کلی کی مسکراہٹ بھی ہے اور
مرجاتے ہوئے شگوفے کا نوحہ بھی، جو ہوا کی سانسوں میں اتر کر، خزاں نصیب درختوں کی میٹھی کرتی ہے اور اس
عمل میں خود جہاں سے بھی گزر جاتی ہے، خوشبو جو محبت کی طرح ہفت آسمان، دوستی کی طرح مہربان، نیکی کی طرح یاد
رہنے والی اور رفاقت کی طرح دکھ بٹانے والی ہے، جو کپکن کی ہیلی کی طرح جلتے ماتھے پر ہاتھ رکھ دیتی ہے
اور ماں کی طرح، پل بھر میں، وجود کے سائے دکھ چن لیتی ہے!

مگر جس کا مقدر وحشت ہے!

جس کے ماتھے پر ہوا کی انگلیوں نے بے سرو سامانی لکھ دی ہے!

جس کا کوئی گھر نہیں!

جس کی زندگی کوچہ نوردی ہے، آبلہ پائی ہے، پریشان بدنی ہے!

اور جسے تھک کر کسی دیوار سے ٹیک لگانے، کسی چھاؤں میں آنکھیں موند لینے کی اجازت نہیں!

کہ

سفر اس کا تعاقب کر رہا ہے

وجود کو جب محبت کا وجدان ملا تو شاعری نے جنم لیا۔ اس کا آہنگ وہی ہے جو موسیقی کا ہے کہ

جب تک سائے سُر سچے نہ لگیں، گلے میں نور نہیں آتا!۔ دل کے سب زخم لوند دیں تو حرف میں روشنی
نہیں آتی!

وجود کے سُر تیز بھی ہوتے ہیں اور کومل بھی۔ تیز سُر عذاب لاتے ہیں اور کومل خواب!۔

کبھی چیخ۔ کبھی کراہ۔ کبھی سسکی۔ اور کبھی گفتگو، کبھی سرگوشی اور کبھی محض خود کلامی!

”خوشبو“ کی اونچی آواز آپ کو شاید ہی سنائی دے۔ کہ غذا بوں کی پذیرائی کرتے ہوئے بھی اس لڑکی

کے ہاتھوں میں گلاب ہی رہے۔ مگر لہجے کی اس صبا فامی سے پہلے ایک رات ضرور آتی ہے۔

اپنی آگ میں جل بکنے کی رات! — کہ اندر کی آگ خام ہوئی تو کوئلہ — اور باہر کی تپش سے بڑھ گئی تو نفش سویدا، ہشت پہلوی میرا بن کر جگمگا اٹھا!

کچھ کم گوشتس یہ کہتے ہیں کہ اس لڑکی کی شاعری میں سوائے بارش کی ہنسی، پھولوں کی مسکراہٹ چڑیوں کے گیتوں اور اس کی اپنی سرگوشیوں کے، اور کچھ نہیں! —

اگر زندگی سے محبت کرنا جرم ہے تو یہ لڑکی پورے غروصے کے ساتھ اپنے جرم کا اعتراف کرتی ہے۔ نیم عوانی کافسوں بڑی دیر سے ٹوٹتا ہے۔ — پر جب ایسا ہوا تو روزین زندان سے آنے والی اجنبی سیاہ بخت سرزمینوں کی ہوا کے آنسوؤں کو اس نے اپنی پلکوں پر محسوس کیا ہے۔ ان کا نمکین ذائقہ، اس کی شہد آشنا زبان نے چکھا ہے لیکن جو لڑکی بسنت بہار کی نرم ہنسی میں بھیگ چکی ہو، اسے خزاں سے دکھ تو ہو سکتا ہے۔ — عناد نہیں۔ — جس کے اکیلے گھر میں شریہ پڑیا کا گیت چہرے آگ چکا ہوا، اسے سننے سے وحشت تو ہو سکتی ہے، نفرت نہیں!

ہاں — ضرور کہیں زمین بد صورت بھی ہوگی — مگر اس نے ایسا کبھی نہیں سوچا — ماں سے محبت کسے ہوتے ہوئے اس کا چہرہ نہیں دیکھا جاتا!

محبت جب تقاضائے جسم و جاں سے ماوراء ہو جائے تو الہام بن جاتی ہے — حسن جب لطافت کی آخری حدوں کو چھو لے تو خوشبو بن جاتا ہے — خوشبو حسن کی تکمیل ہے! اس سے کوئی سخن فہم یہ نہ جانے کہ اس لڑکی کو تکمیل حسن کا دماغ ہے — تکمیل حسن کا خیال صرف اسے زرب دیتا ہے جس نے تخلیق حسن کی — البتہ اتنا ضرور ہے کہ آپ سے بکھڑنے سے پہلے یہ لڑکی "خوشبو"، کا تعارف پورے اعتماد سے کرا رہی ہے — اس لیے کہ تخلیق کے تمام لمحوں میں وہ صرف اپنے وجدان کے سامنے جواب دہ تھی اور اس کے وجدان نے اس کے کانوں میں یہی سرگوشی کی ہے کہ وہ لمحہ آگیا ہے جب وہ "خوشبو"، کا ہاتھ ہوا کے ہاتھ میں لے سکتی ہے!

پروین شاکر

کراچی
ستمبر ۱۹۷۶ء

سرشاخِ گل

(نذیر احمد ندیم قاسمی)

وہ سایہ دار شجر
جو مجھ سے دُور، بہت دُور ہے، مگر اُس کی

لطیف چھاؤں

سجل، نرم چاندنی کی طرح

مرے وجود، مری شخصیت پہ چھائی ہے !

وہ ماں کی بانہوں کی مانند مہرباں شاخیں

جو ہر عذاب میں مجھ کو سمیٹ لیتی ہیں

وہ ایک مشفق دیرینہ کی دعا کی طرح

شہریر جھونکوں سے پتوں کی نرم سرگوشی

کلام کرنے کا لہجہ مجھے سکھاتی ہے

وہ دوستوں کی حین مسکراہٹوں کی طرح
شفق عذار، دھنک پیرہن شگونی، جو۔
مجھے زمیں سے محبت کا درس دیتے ہیں!

ادا سیوں کی کسی جانگداز ساعت میں
میں اُس کی شاخ پہ سر رکھ کے جب بھی روئی ہوں
تو میری پلکوں نے محسوس کر لیا فوراً
بہت ہی نرم سی اک پنکھڑی کا شیریں لمس!
(نمی تھی آنکھ میں لیکن میں مسکرائی ہوں!)

کڑی ہے دُھوپ
تو پھر برگ برگ ہے شبنم
تیاں ہوں لہجے
تو پھر پھول پھول ہے رشیم
ہرے ہوں زخم
تو سب کو نیلوں کا رس مرہم!

وہ ایک خوشبو

جو میرے وجود کے اندر

صدائقوں کی طرح زینہ زینہ اُتری ہے

کرن کرن مری سوچوں میں جگمگاتی ہے

(مجھے قبول، کہ وجہاں نہیں یہ چاند مرا

یہ روشنی مجھے ادراک دے رہی ہے مگر !)

وہ ایک جھونکا

جو اس شہرِ گل سے آیا تھا

اب اس کے ساتھ بہت دُور جا چکی ہوں میں

میں ایک ننھی سی بچی ہوں اور خموشی سے

بس اس کی انگلیاں تھامے، اور آنکھیں بند کیے

جہاں جہاں لیے جاتا ہے، جا رہی ہوں میں !

وہ سایہ دار شجر

جو دن میں میرے لیے ماں کا نرم آنچل ہے

وہ رات میں مرے آنکھن پہ ٹھہرنے والا
شفیق، نرم زباں، مہربان بادل ہے

مرے درپچوں میں جب چاندنی نہیں آتی
جو بے چراغ کوئی شب اترنے لگتی ہے
تو میری آنکھیں کرن کے شجر کو سوچتی ہیں
دبیز پردے، نگاہوں سے ہٹنے لگتی ہیں
ہزار چاند، سرشاخِ گل ابھرتے ہیں!

اجنبی

کھوئی کھوئی آنکھیں

بکھرے بال

شکستہ آلود قبا

نٹانٹا انسان!

سامنے کی طرح سے میرے ساتھ رہا کرتا ہے۔ لیکن

کسی جگہ مل جائے تو

گھبرا کے مڑ جاتا ہے

اور پھر دُور سے جا کر مجھ کو تکنے لگتا ہے

کون ہے یہ؟

پہلی ہے تمام کے بادل کے ہاتھ کو خوشبو
ہوا کے ساتھ سفر کا مقابلہ ٹھہرا

الْحَمْدُ

رات ابھی تنہائی کی پہلی دہلیز پہ ہے
اور میری جانب اپنے ہاتھ بڑھاتی ہے

سوچ رہی ہوں

ان کو تھاموں

زینہ زینہ ستاؤں کے تہہ خانوں میں اُتروں

یا اپنے کمرے میں ٹھہروں

چاند مری کھڑکی پہ دستک دیتا ہے !

احتیاط

سوتے میں بھی
چہرے کو آنچل سے چھپائے رہتی ہوں
ڈر لگتا ہے
پلکوں کی ہلکی سی لرزش
ہونٹوں کی موہوم سی جنبش
گالوں پر رہ رہ کے اترنے والی دھنک
لہو میں چاند رچاتی اس نتھی سی خوشی کا نام نہ لے لے
نیند میں آئی ہوئی مُسکان
کسی سے دل کی بات نہ کہہ دے !

اعتراف

جانے کب تک تیری تصویر لگا ہوں میں ہی
ہو گئی رات تری عکس کو تکتے تکتے
میں نے پھر تیرے تصور کے کسی لمحے میں
تیری تصویر پہ لب لکھ دیے آہستہ سے!

کشف

ہونٹ بے بات ہنسنے
زلف بے وجہ کھلی
خواب دکھلا کے مجھے
نہیں کس سمت چلی
خوشبو لہرائی، مرے کان میں سرگوشی کی
اپنی شرمیلی ہنسی میں نے سُنی
اور پھر جان گئی
میری آنکھوں میں ترے نام کا تارہ چمکا!

کارنچ کی سُرخ چوڑی

کارنچ کی سُرخ چوڑی

مرے ہاتھ میں

آج ایسے کھنکنے لگی

جیسے کل رات، شبنم سے لکھتی ہوئی

ترے ہاتھ کی شوخیوں کو

ہواؤں نے سُردے دیا ہو!

گُماں

میں کچھی نیند میں ہوں
اور اپنے نیم خوابیدہ تنفس میں اترتی
چاندنی کی چاپ سنتی ہوں
گُماں ہے

آج بھی شاید

مے ماتھے پہ تیرے لب سنا کے مثبت کرتے ہیں !

پیار

ابر بہار نے
پھول کا چہرہ
اپنے بنفشی ہاتھ میں لے کر
ایسے چُوما
پھول کے سائے دکھ
خوشبو بن کر بہہ نکلے ہیں !

نوید

سماعتوں کو نوید ہو۔ کہ
ہو ایس خوشبو کے گیت لے کر
دریچہ نکل سے آ رہی ہیں!

کھلی آنکھوں میں سہنا جھانکتا ہے
وہ سویا ہے کہ کچھ کچھ جاگتا ہے

تری چاہت کے بھیگے جنگلوں میں
مرا تن ، مور بن کر ناچتا ہے

مجھے ہر کیفیت میں کیوں نہ سمجھے
وہ میرے سب حوالے جانتا ہے

میں اُس کی دسترس میں ہوں مگر وہ
مجھے میری رضا سے مانگتا ہے

کسی کے دھیان میں ڈوبا ہوا دل
بہانے سے مجھے بھی ٹالتا ہے

سڑک کو چھوڑ کر چلنا پڑے گا
کہ میرے گھر کا کچا راستہ ہے

رقص میں رات ہے بدن کی طرح
بارشوں کی ہوا میں، بن کی طرح

چاند بھی میسری کروٹوں کا گواہ
میرے بستر کی ہر شکن کی طرح

چاک ہے دامنِ قبائے بہار
میرے خوابوں کے پیرہن کی طرح

زندگی، تجھ سے دور رہ کر، میں
کاٹ لوں گی جلا وطن کی طرح

مجھ کو تسلیم، میرے چاند کہ میں
تیرے ہمراہ ہوں گہن کی طرح

بارہا تیرا انتظار کیا ✓
اپنے خوابوں میں اک دُہن کی طرح

آج بلبوس میں ہے کسی تھکن کی خوشبو
رات بھر جاگی ہوئی جیسے دہن کی خوشبو

پیرہن میرا مگر اُس کے بدن کی خوشبو
اُس کی ترتیب ہے ایک ایک شکن کی خوشبو

موجہ گل کو ابھی اذن تکلم نہ ملے
پاس آتی ہے کسی نرم سخن کی خوشبو

قامتِ شعر کی زیبائی کا عالم مت پوچھ
مہرباں جب سے ہے اُس سرو بدن کی خوشبو

ذکر شاید کسی خورشید بدن کا بھی کرے
کو بہ کو پھیلی ہوئی میرے گہن کی خوشبو

عارض گل کو چھو اتھا کہ دھنک سی بھری
کس قدر شوخ ہے ننھی سی کرن کی خوشبو

کس نے زنجیر کیا ہے رم آہو چشماں
نکبت جاں ہے انہیں دشتِ دامن کی خوشبو

اس اسیری میں بھی ہر سانس کے ساتھ آتی ہے
صحنِ زنداں میں انہیں دشتِ وطن کی خوشبو

کسٹسی ۱۰۰

سبز مدہم روشنی میں سُرخ آپنچل کی دھنک
 سرد کمرے میں مچلتی گرم سانسوں کی مہک
 بازوؤں کے سخت حلقے میں کوئی نازک بدن
 سلوٹس ملبوس پر، آپنچل بھی کچھ ڈھلکا ہوا
 گرمی رخسار سے دہکی ہوئی مٹنڈی ہوا
 نرم زلفوں سے ملائم انگلیوں کی چھٹیر چھاڑ
 سُرخ ہونٹوں پر شرارت کے کسی لمحے کا عکس
 ریشمیں بانہوں میں چوڑی کی کبھی مدہم کھنک
 شرمگیں لہجوں میں دھیرے سے کبھی جاہت کی بات
 دو دلوں کی دھڑکنوں میں گونجتی تھی اک صدا
 کانپتے ہونٹوں پہ تھی اللہ سے صرف اک دُعا
 کاش یہ لمحے مٹھربائیں مٹھربائیں ذرا!

ECSTACY صا

ایک شعر

خوشبو بتا رہی ہے کہ وہ راستے میں ہے
موجِ ہوا کے ہاتھ میں اس کا ٹنڈا ہے

پہرزم

پانی کے اک قطرے میں
جب سورج اترے
رنگوں کی تصویر بنے
دھنک کی ساتوں قوسیں
اپنی بانہیں یوں پھیلائیں
قطرے کے نتھے سے بدن میں
رنگوں کی دنیا کھنچ آئے !

میرا بھی اک سورج ہے
جو میرا تن چھو کر مجھ میں
قوس قزح کے پھول اگائے
ذرا بھی اُس نے زاویہ بدلا
اور میں ہو گئی
پانی کا اک سادہ قطرہ
بے منظر بے رنگ ! -

PRISM ے

خوشبو

گئے جنم کی صدا

وہ ایک لڑکی۔

کہ جس سے شاید میں ایک پل بھی نہیں ملی ہوں

میں اُس کے چہرے کو جانتی ہوں

کہ اُس کا چہرہ

تمہاری نظموں، تمہارے گیتوں کی چلمنوں سے ابھر رہا ہے

یقین جانو

مجھے یہ چہرہ تمہارے اپنے وجود سے بھی عزیز تر ہے

کہ اُس کی آنکھوں میں

چاہتوں کے وہی سمندر چھپے ہیں

جو میری اپنی آنکھوں میں موجزن ہیں

وہ تم کو اک دیوتا بنا کر، مری طرح پوجتی رہی ہے

اُس ایک لڑکی کا جسم

خود میرا ہی بدن ہے

وہ ایک لڑکی۔

جو میرے اپنے گئے جنم کی مدھر صدا ہے !

پہلے پہل

شکُن چُپ ہے
بدن خاموش ہے
گالوں پہ ویسی تمنا ہٹ بھی نہیں، لیکن
میں گھر سے کیسے نکلوں گی
ہوا، چنچل سہیلی کی طرح باہر کھڑی ہے
دیکھتے ہی مسکرائے گی !
مجھے چھو کر تری ہر بات پالے گی
تجھ سے مجھ سے چُرا لے گی
زمانے بھر سے کہہ دے گی، میں تجھ سے مل کے آئی ہوں !
ہوا کی شوخیاں یہ
اور میرا بچپنا ایسا
کہ اپنے آپ سے بھی میں
تری خوشبو چھپاتی پھر رہی ہوں !

قریب جاں میں کوئی پھول کھلانے آئے
وہ مے دل پہ نیاز خم لگانے آئے

میرے دیران دیرچوں میں بھی خوشبو جاگے
وہ مے گھر کے در و باج سجانے آئے

اُس سبک بار تو روٹھوں میں اُسی کی مانند
اور مری طرح سے وہ مجھ کو منانے آئے

اسی کوچے میں کئی اُس کے شناسا بھی تو ہیں
وہ کسی اور سے ملنے کے بہانے آئے

اب نہ پوچھوں گی میں کھوئے ہوئے خوابوں کا پتہ
وہ اگر آئے تو کچھ بھی نہ بتانے آئے

ضبط کی شہرینا ہوں کی، مے مالک! خیر
غم کا سیلاب اگر مجھ کو بہانے آئے

خبر شبو

چہرہ میرا تھا، نگاہیں اُس کی
 میرے چہرے پہ غزل لکھتی گئیں ✓
 شوخ لمحوں کا پتہ دینے لگیں
 ایسے موسم بھی گزراے ہم نے
 دھیان میں اُس کے یہ عالم تھا کبھی
 رنگ جوئندہ وہ آئے تو سہی!
 فیصلہ موج ہوانے لکھا!
 خود پہ بھی کھلتی نہ ہو جس کی نظر
 نیند اس سوچ سے ٹوٹی اکثر
 خامشی میں بھی وہ باتیں اُس کی
 شعر کہتی ہوئی آنکھیں اُس کی
 تیز ہوتی ہوئی نسیں اُس کی
 صبحیں جب اپنی تھیں، شامیں اُس کی
 آنکھ مہتاب کی یادیں اُس کی
 پھول تو پھول ہیں، شاخیں اُس کی
 آنکھیاں میری، بہاریں اُس کی
 جانتا کون زبانیں اُس کی
 کس طرح کٹتی ہیں راتیں اُس کی

دُور رہ کر بھی سدا رہتی ہیں

مجھ کو تھامے ہوئے بانہیں اُس کی

کنگن بیلے کا

اُس نے میرے ہاتھ میں باندھا
اجلا کنگن بیلے کا

پہلے پیار سے تھامی کلائی
بعد اُس کے ہوئے ہوئے پہنایا
گہنا پھولوں کا

پھر جھک کر ہاتھ کو چوم لیا !

پھول تو آخر پھول ہی تھے
مُر جھا ہی گئے

لیکن میری راتیں ان کی خوشبو سے اب تک روشن ہیں

بانہوں پر وہ لمس ابھی تک تازہ ہے

(شاخ صنوبر پر اک چاند دکلتا ہے !)

پھول کا گہنا

پریم کا کنگن

پیار کا بندھن

اب تک میری یاد کے ہاتھ سے لپٹا ہوا ہے !

دھیان

ہرے لان میں
سُرخ پھولوں کی چھاؤں میں بیٹھی ہوئی
میں تجھے سوچتی ہوں
مری انگلیاں
سبز پتوں کو چھوتی ہوئی
تیرے ہمراہ گزرتے ہوئے موسموں کی مہک چُن رہی ہیں
وہ دلکش مہک
جو مرے ہونٹ پہ آکے ہلکی گلابی ہنسی بن گئی ہے !

دُور اپنے خیالوں میں گم
شاخ در شاخ
اک تایتری، خوشنما پر سمیٹے ہوئے، اُڑ رہی ہے
مجھے ایسا محسوس ہونے لگا ہے
جیسے مجھ کو بھی پر مل گئے ہوں !

عکسِ خوشبو ہوں، بکھرنے سے نہ روکے کوئی
اور بکھر جاؤں تو مجھ کو نہ سمیٹے کوئی

کانپ اٹھتی ہوں میں یہ سوچ کے تنہائی میں
میرے چہرے پہ ترانام نہ پڑھ لے کوئی

جس طرح خواب مرے ہو گئے ریزہ ریزہ ✓
اس طرح سے نہ کبھی ٹوٹ کے بکھرے کوئی

میں تو اُس دن سے ہر اسماں ہوں کہ جب حکم ملے
خشک پھولوں کو کتابوں میں نہ رکھے کوئی

اب تو اس راہ سے وہ شخص گزرتا بھی نہیں
اب کس اُمید پہ دروازے سے جھانکے کوئی

کوئی آہٹ، کوئی آواز، کوئی چاپ نہیں
دل کی گلیاں بڑی سنان ہیں، آئے کوئی

واہمہ

تمہارا کہنا ہے
تم مجھے بے پناہ شدت سے چاہتے ہو
تمہاری چاہت
وصال کی آخری حدوں تک
مرے۔ فقط میرے نام ہوگی
مجھے یقین ہے۔ مجھے یقین ہے،
مگر قسم کھانے والے لڑکے!
تمہاری آنکھوں میں ایک تل ہے!

ہتھیلیوں کی دُعا پھول لے کے آئی ہو
کبھی تو رنگ مرے ہاتھ کا جٹائی ہو!

کوئی تو ہو جو مرے تن کو روشنی بھیجے
کسی کا پیار ہو میرے نام لائی ہو!

گلابی پاؤں مرے چھپی بنانے کو
کسی نے صحن میں مہندی کی بارھ اگائی ہو!

کبھی تو ہو مرے کمرے میں ایسا منظر بھی
بہار دیکھ کے کھڑکی سے ہسکرائی ہو!

وہ سوتے جاگتے رہنے کے موسموں کا فسوں
کہ نیند میں ہوں مگر نیند بھی نہ آئی ہو!

وہ رُت بھی آئی کہ میں پھول کی سہیلی ہوئی
مہک میں چمپا کلی، رُوپ میں چنبیلی ہوئی

میں سردرات کی برکھا سے کیوں نہ پیار کروں
یہ رُت تو ہے مرے بچپن کی ساتھ کھیلی ہوئی

زمیں پہ پاؤں نہیں پڑ رہے تکبر سے
نگارِ غم کوئی دُلہن نئی، نویلی ہوئی

وہ چاند بن کے مرے ساتھ ساتھ چلتا رہا
میں اُس کے ہجر کی راتوں میں کب اکیلی ہوئی

جو حرفِ سادہ کی صورت ہمیشہ لکھی گئی
وہ لڑکی تیرے لئے کس طرح پہیلی ہوئی

ہم سے جو کچھ کہنا ہے وہ بعد میں کہہ
اچھی ندیا! آج ذرا آہستہ بہہ

ہوا! مے جوڑے میں پھول سجاتی جا
دیکھ رہی ہوں اپنے من موہن کی رہ

اُس کی خفگی جاڑے کی نرماتی دُھوپ
پارو سکھی! اس حدت کو منس کھیل کے بہہ

آج تو سچ مچ کے شہزادے آئیں گے
نندیا پیاری! آج نہ کچھ پرلوں کی کہہ

دوپہروں میں جب گہرا سناٹا ہو
شانوں شانوں موج ہو اکی صورت بہہ

بعد مدت اُسے دیکھا، لوگو
 وہ ذرا بھی نہیں بدلا، لوگو
 خوش نہ تھا مجھ سے پچھڑ کر وہ بھی
 اُس کے چہرے پہ لکھا تھا، لوگو
 اُس کی آنکھیں بھی کہے دیتی تھیں
 رات بھر وہ بھی نہ سویا، لوگو
 اجنبی بن کے جو گزرا ہے ابھی
 تھا کسی وقت میں اپنا، لوگو
 دوست تو خیر کوئی کس کا ہے
 اُس نے دشمن بھی نہ سمجھا، لوگو
 رات وہ درد مے دل میں اٹھا
 صبح تک چین نہ آیا، لوگو

پیاس صحراؤں کی پھر تیز ہوئی
 ابر پھر ٹوٹ کے برسا، لوگو

نن

وہ میری ہم سبق
زمین پر جو ایک آسمانی رُوح کی طرح سفر میں ہے
سفید پیرہن، گلے میں نقرئی صلیب
ہونٹ۔ مستقل دُعا !
میں اُس کو ایسے دیکھتی تھی جیسے ذرہ آفتاب کی طرف نظر اٹھانے !
پر۔۔ یہ کل کا ذکر ہے
کہ جب میں اپنے بازوؤں پہ سر رکھے
ترے لئے بہت اُداس تھی
تو وہ مرے قریب آئی
اور مجھ سے کیٹس کے لکھے ہوئے کسی خیال تک رسائی چاہنے لگی
سو میں نے اُس کو شاعرِ جمال کی شریکِ خواب، فینتی کا پتہ دیا
مگر وہ میری بات سُن کے سادگی سے بولی :
”پیار کس کو کہتے ہیں ؟“
میں لمحہ بھر کو گنگ رہ گئی !

دماغ سوچنے لگا

یہ کتنی بدنصیب ہے

جو چاہتوں کی لذتوں سے بے خبر ہے

میں نے اُس کی سمت پھر نگاہ کی

اور اُس سے

مجھے مری محبتیں تمام تر دکھوں کے ساتھ یاد آگئیں

محبتوں کے دکھ۔ عظیم دکھ !

مجھے لگا

کہ جیسے ذرہ۔ آفتاب کے مقابلے میں بڑھ گیا !

اُس وقت

جب آنکھ میں شام اترے
پلکوں پہ شفق پھولے
کاجل کی طرح ، میری
آنکھوں کو دھتک چھولے
اُس وقت کوئی اُس کو
آنکھوں سے مری دیکھے
پلکوں سے مری چومے!

ایک شعر

ہمیں خبر ہے، ہوا کا مزاج رکھتے ہو،
مگر یہ کیا، کہ ذرا دیر کوڑکے بھی نہیں!

اندیشہ ہائے دور دراز

اُداس شام درپچوں میں مسکراتی ہے
ہوا بھی، دھیمے سُروں میں کوئی اُداس سا گیت
مرے قریب سے گزرے، تو گنگناتی ہے
مری طرح سے شفق بھی کسی کی سوچ میں ہے
میں اپنے کمرے میں کھڑکی کے پاس بیٹھی ہوں
مری نگاہ دُھند لکوں میں اُلجھی جاتی ہے
نہ رنگ ہے، نہ کرن ہے، نہ روشنی، نہ چراغ
نہ تیرا ذکر، نہ تیرا پتہ، نہ تیرا سراغ
ہوا سے خشک کتابوں کے اُڑ رہے ہیں ورق
مگر میں بھول چکی ہوں تمام ان کے سبق

اُبھر رہا ہے تختیل میں بس ترا چہرہ
میں اپنی پلکیں جھپکتی ہوں اس کو دیکھتی ہوں
میں اس کو دیکھتی ہوں اور ڈر کے سوچتی ہوں
کہ کل یہ چہرہ کسی اور ہاتھ میں پہنچے
تو میرے ہاتھوں کی لکھی ہوئی کوئی سحر یہ
جو ان خطوط میں روشن ہے آگ کی مانند
نہ ان ذہن نگاہوں کی زد میں آجائے!

اپنی رسوائی، ترے نام کا چرچا دیکھوں
اک ذرا شعر کہوں اور میں کیا کیا دیکھوں

نیند آجائے تو کیا محفلیں برپا دیکھوں
آنکھ کھل جائے تو تنہائی کا صحر ا دیکھوں

شام بھی ہو گئی، دُھندلا گئیں آنکھیں بھی مری
بھولنے والے، میں کب تک ترا رستا دیکھوں

ایک اک کر کے مجھے چھوڑ گئیں سب سکھیاں
آج میں خود کو تری یاد میں تنہا دیکھوں

کاش صندل سے مری مانگ اُجالے آ کر
اتنے غیروں میں وہی ہاتھ، جو اپنا دیکھوں

تُو مرا کچھ نہیں لگتا ہے مگر جانِ حیات!
جانے کیوں تیرے لئے دل کو دھڑکنا دیکھوں

بند کر کے مری آنکھیں وہ شرارت سے ہنسنے
بوجھے جانے کا میں ہر روز تماشا دیکھوں

سب ضدیں اُس کی میں پوری کروں ہر بات سنوں
ایک نیچے کی طرح سے اُسے ہنستا دیکھوں

مجھ پہ چھا جائے وہ برسات کی خوشبو کی طرح
انگ انگ اپنا اسی رُت میں مہکتا دیکھوں

پھول کی طرح مرے جسم کا ہر لب کھل جائے
پنکھڑی پنکھڑی اُن ہونٹوں کا سایا دیکھوں

میں نے جس لمحے کو پوچھا ہے اُسے بس اک بار
خواب بن کر تری آنکھوں میں اترتا دیکھوں

تو مری طرح سے یکتا ہے، مگر میرے حبیب!
جی میں آتا ہے، کوئی اور بھی تجھ سا دیکھوں

لوٹ جائیں کہ گچھل جائیں مرے کچے گھرے
تجھ کو میں دیکھوں کہ یہ آگ کا دریا دیکھوں

پیشکش

اتنے اچھے موسم میں
رُوٹھنا نہیں اچھا
یارجیت کی باتیں
کل پہ ہم اٹھا رکھیں
آج دوستی کر لیں !

سکوں بھی خواب ہوا، نیند بھی تھکے کم کم پھر

قریب آنے لگا دُوریوں کا موسم پھر

بنارہی ہے تری یاد مجھ کو سلک گہر

پر دگئی مری پلکوں میں آج شبِ نیم پھر

وہ نرم لہجے میں کچھ کہہ رہا ہے پھر مجھ سے

چھڑا ہے پیار کے کومل سُروں میں مدغم پھر

✓ تجھے مناؤں کہ اپنی انا کی بات سنوں

الچھ رہا ہے مے فیصلوں کا ریشم پھر

نہ اُس کی بات میں سمجھوں نہ وہ مری نظریں

معاملاتِ زباں ہو چلے ہیں مبہم پھر

یہ آنے والا نیا دکھ بھی اس کے سر ہی گیا

چٹخ گیا مری انگشتری کا نسیم پھر

وہ ایک لمحہ کہ جب سا کے رنگ ایک ہوئے

کسی بہار نے دیکھا نہ ایسا سنگم پھر

بہت عزیز ہیں آنکھیں مری اُسے، لیکن

وہ جاتے جاتے انہیں کر گیا ہے پُر نم پھر

چارہ گر، ہار گیا ہو جیسے
اب تو مرنا ہی دوا ہو جیسے

مجھ سے بچھڑا تھا وہ پہلے بھی مرگ
اب کے یہ زخم نیا ہو جیسے

میرے ماتھے پہ تے پیار کا ہاتھ
رُوح پر دستِ صبا ہو جیسے

یوں بہت ہنس کے ملا تھا، لیکن
دل ہی دل میں وہ خفا ہو جیسے

سر چھپائیں تو بدن کھلتا ہے
زیستِ مفلس کی ردا ہو جیسے

اتنا معلوم ہے!

اپنے بستر پہ بہت دیر سے میں نسیم دراز
سوچتی تھی کہ وہ اس وقت کہاں پر ہوگا
میں یہاں ہوں مگر اُس کوچہ رنگ بو میں
روز کی طرح سے وہ آج بھی آیا ہوگا
اور جب اُس نے وہاں مجھ کو نہ پایا ہوگا۔!

آپ کو علم ہے، وہ آج نہیں آئی ہیں؟
میری بہر دوست اُس نے یہی پوچھا ہوگا
کیوں نہیں آئی وہ۔ کیا بات ہوئی ہے آخر
خود سے اس بات پہ سو بار وہ اُلجھا ہوگا
کل وہ آئے گی تو میں اس سے نہیں بولوں گا
آپ ہی آپ کئی بار وہ رُوٹھا ہوگا
وہ نہیں ہے تو بلندی کا سفر کتنا کٹھن
سیڑھیاں چڑھتے ہوئے اُس نے یہ سوچا ہوگا

راہداری میں ہرے لان میں پھولوں کے قریب
اُس نے ہرمت مجھے آن کے ڈھونڈا ہوگا

نام بھولے سے جو میرا کہیں آیا ہوگا
غیر محسوس طریقے سے وہ چونکا ہوگا
ایک جملے کو کئی بار سنایا ہوگا
بات کرتے ہوئے سو بار وہ بھولا ہوگا
یہ جو لڑکی نئی آئی ہے، کہیں وہ تو نہیں
اُس نے ہر چہرہ یہی سوچ کے دیکھا ہوگا
جان محفل ہے، مگر آج، فقط میرے بغیر
ہائے کس درجہ وہی بزم میں تنہا ہوگا
کبھی سناؤں سے وحشت جو ہوئی ہوگی اُسے
اُس نے بے ساختہ پھر مجھ کو پکارا ہوگا
چلتے چلتے کوئی مانوس سی آہٹ پا کر
دوستوں کو بھی کسی عذر سے روکا ہوگا
یاد کر کے مجھے نم ہو گئی ہوں گی پلکیں
”آنکھ میں پڑ گیا کچھ“ کہہ کے یہ ٹالا ہوگا

اور گھبرا کے کتابوں میں جولی ہوگی پناہ
ہر سطر میں مرا چہرہ اُبھرا آیا ہوگا
جب بلی ہوگی اسے میری علالت کی خبر
اُس نے آہستہ سے دیوار کو تھاما ہوگا
سوچ کر یہ، کہ بہل جائے پریشانی دل
یونہی بے وجہ، کسی شخص کو روکا ہوگا!

اتفاقاً مجھے اُس شام مری دوست ملی
میں نے پوچھا کہ سنو۔ آئے تھے وہ؟ کیسے تھے؟
مجھ کو پوچھا تھا۔؟ مجھے ڈھونڈا تھا چاروں جانب؟
۔ اُس نے ایک لمحے کو دیکھا مجھے اور پھر ہنس دی
اس ہنسی میں تو وہ تلخی تھی کہ اس سے آگے
کیا کہا اُس نے۔ مجھے یاد نہیں ہے۔ لیکن
اتنا معلوم ہے، خوابوں کا بھرم ٹوٹ گیا!

ایک شعر

✓ تو بدلتا ہے تو بے ساختہ میری آنکھیں
اپنے ہاتھوں کی لکیروں سے الجھ جاتی ہیں

خلش

عجیب طرزِ ملاقات اب کے بار رہی
تمہی تھے بدلے ہوئے یا مری نگاہیں تھیں!

تمہاری نظروں سے لگتا تھا جیسے میری بجائے
تمہارے گھر میں کوئی اور شخص آیا ہے
تمہارے عہدے کی دینے تمہیں مبارکباد
سو تم نے میرا سوا گت اسی طرح سے کیا
جو افسرانِ حکومت کے ایٹی کیٹ میں ہے!

تکلفاً مرے نزدیک آ کے بیٹھ گئے
پھر اہتمام سے موسم کا ذکر چھیڑ دیا
کچھ اس کے بعد سیاست کی بات بھی نکلی

ادب پہ بھی کوئی دو چار تبصرے فرمائے
مگر نہ تم نے ہمیشہ کی طرح یہ پوچھا
کہ وقت کیسا گزرتا ہے تیرا، جانِ حیات !
پہاڑ دن کی اذیت میں کتنی شدت ہے
اُجاڑ رات کی تنہائی کیا قیامت ہے !
شبوں کی سُست روی کا تجھے بھی شکوہ ہے ؟
غمِ فراق کے قصے، نشاطِ وصل کا ذکر
روایتاً ہی سہی، کوئی بات تو کرتے !

آنے والی کل کا دکھ

مری نظر میں ابھر رہا ہے

وہ ایک لمحہ

کہ جب کسی کی حسین زلفوں کی نرم چھاؤں میں آنکھ موندے

گئے دنوں کا خیال کر کے

تم ایک لمحے کو کھوسے جاؤ گے اور شاید

نہ چاہ کر بھی اُداس ہو گے

تو کوئی شیریں نوا یہ پوچھے گی۔

”میری جاں! تم کو کیا ہوا ہے؟

یہ کس تصور میں کھو گئے ہو؟“

تمہارے ہونٹوں پہ صبح کی اولیں کرن کی طرح سے ابھرے گی مسکراہٹ

تم اُس کے زخماں تھپتھپا کے

کہو گے اُس سے۔

”میں ایک لڑکی کو سوچتا تھا
عجیب لڑکی تھی۔ کتنی پاگل!“

تمہاری ساتھی کی خوبصورت جیبیں پہ کوئی شکن بنے گی
تو تم بڑے پیار سے ہنسو گے
کہو گے اُس سے۔
”ارے وہ لڑکی

وہ میرے جذبات کی حماقت
وہ اس قدر بے وقوف لڑکی
مرے لیے کب کی مرچکی ہے!“

پھر اپنی ساتھی کی نرم زلفوں میں انگلیاں پھیرتے ہوئے تم
کہو گے اُس سے۔

چلو، نئے آنے والی کل میں
ہم اپنے ماضی کو دفن کر دیں

شرط

ترا کہتا ہے۔

”مجھ کو خالق کون و مکاں نے

کتنی ڈھیروں نعمتیں دی ہیں

مری آنکھوں میں گہری شام کا دامن کشاں جادو

مری باتوں میں اُجلے موسموں کی گل فشاں خوشبو

مرے لہجے کی نرمی موجہ گل نے تراشی ہے

مرے الفاظ پر قوس قزح کی رنگ پاشی ہے

مرے ہونٹوں میں ڈیزی کے گلابی پھول کی رنگت

مرے رخسار پر گلنار شاموں کی جواں حدت

مرے ہاتھوں میں پنکھڑیوں کی شبنم لمس نرمی ہے

مرے بالوں میں برساتوں کی راتیں اپنا رستہ بھول جاتی ہیں

میں جب دھیمے سُروں میں گیت گاتی ہوں

تو ساحل کی ہوائیں

ادھ کھلے ہونٹوں میں، پیاسے گیت لے کر
سایہ گل میں سمٹ کر بیٹھ جاتی ہیں
مرا فن سوچ کو تصویر دیتا ہے
میں حرفوں کو نیا چہرہ
تو چہروں کو حرفوں کو کارشتہ نذر کرتی ہوں
زباں تخلیق کرتی ہوں۔“

ترا کہنا مجھے تسلیم ہے
میں مانتی ہوں
اُس نے میری ذات کو بے حد نوازا ہے
خدا نے برگ و گل کے سامنے
میں بھی دُعا میں ہوں، سرِ پاشکر ہوں
اُس نے مجھے اتنا بہت کچھ دے دیا۔ لیکن
تجھے دے دے تو میں جانوں!

بس اتنا یاد ہے

دُعا تو جانے کون سی تھی
ذہن میں نہیں
بس اتنا یاد ہے
کہ دو ہتھیلیاں ملی ہوئی تھیں
جن میں ایک میری تھی
اور اک تمہاری !

وہ جب سے شہر خرابات کو روانہ ہوا
 براہِ راست ملاقات کو زمانہ ہوا
 وہ شہر چھوڑ کے جانا تو کب سے چاہتا تھا
 یہ نوکری کا بُلاوا تو اک بہانہ ہوا
 خدا کرے تری آنکھیں ہمیشہ منستی رہیں
 یہ آنکھیں جن کو کبھی دُکھ کا حوصلہ نہ ہوا
 کنارِ صحنِ چمن سبز بیل کے نیچے
 وہ روز صبح کا بلتا تو اب فسانہ ہوا
 میں سوچتی ہوں کہ مجھ میں کمی تھی کس شے کی
 کہ سب کا ہو کے رہا وہ بس اک مرانہ ہوا
 کسے بُلاتی ہیں آنکھ کی چمپی شا میں
 کہ وہ اب اپنے نئے گھر میں بھی پرانا ہوا
 دھنک کے رنگ میں ساری تو رنگ لی میں نے
 اور اب یہ دُکھ کہ پہن کر کے دکھانا ہوا

میں اپنے کانوں میں سیلے کے پھول کیوں پہنوں
 زبانِ رنگ سے کس کو مجھے بلانا ہوا

پھر مرے شہر سے گزرا ہے وہ بادل کی طرح
دستِ گل پھیلا ہوا ہے مرے آپنچل کی طرح

کہہ رہا ہے کسی موسم کی کہانی اب تک
جسمِ برسات میں بھیگے ہوئے جنگل کی طرح

اوپنی آواز میں اُس نے تو کبھی بات نہ کی
خفگیوں میں بھی وہ لہجہ رہا کومل کی طرح

ہل کے اُس شخص سے میں لاکھ خموشی سے چلوں
بول اٹھتی ب نظر، پاؤں کی چھاگل کی طرح

پاس جب تک وہ ہے، درد تمہارا رہتا ہے ✓
پھینا جاتا ہے پھر آنکھ کے کاجل کی طرح

اب کسی طور سے گھر جانے کی صورت ہی نہیں
راستے میرے لیے ہو گئے دل دل کی طرح

جسم کے تیرہ و آسیب زدہ مندر میں
دل سرِ شام سُلگ اٹھتا ہے صندل کی طرح

مری دعا ترے رخسِ صبا خرام کے نام

OH HAPPY HORSE TO BEAR THE WEIGHT OF ANTONY !
DO BRAVELY, HORSE, FOR WOTT'ST THOU WHOM THOU MOVEST?
THE DEMI - ATLAS OF THIS EARTH, THE ARM
AND BURGONET OF MEN

[ANTONY & CLEOPATRA

Scene V Act I

Shakespeare]

مری دعا ترے رخسِ صبا خرام کے نام !

ہوا کے ہاتھ اُسے یہ پیام بھی پہنچے
کہ میں نے اپنی محبت سپرد کی ہے تجھے
سو دیکھ ! میری امانت سنبھال کئے رکھنا
اسے بہار کی نرم ہٹوں نے پالا ہے
سو اس کو گرم ہوا سے بہت پکا رکھنا
یہ گلِ عذار نہیں آشنائے سختی و گل
یہ ساتھ ہو تو بہت احتیاط سے چلنا
مزاج اس کا ہواؤں کی طرح سرکش ہے
سو اس کی جنشِ ابرو کو دیکھتے رہنا
نہیں یہ سننے کا عادی نہیں رہا ہے کبھی
سو اس کی بات وہ کیسی ہونے مانتے رہنا

اطاعت اس کی بہرگام اب ہے تیرا کام !

ہوا کے ساتھ اُسے یہ پیام بھی پہنچے
 کہ خوش نصیب ہے تو اس کا ہمسفر ٹھہرا
 میں تیرہ بخت تھی اس سے بچھڑ گئی کب کی
 بھٹک ہی ہوں گھنے جنگلوں میں اب تنہا
 تو اس کے لمس سے ہر روز زندگی پائے
 میں اُس کے ہجر میں ہر رات لمسِ مگِ چکھوں
 ترے گلے میں وہ ہر روز با نہیں ڈالتا ہے
 مے بدن کو وہ حلقہ مگر نصیب نہیں
 وہ تیرے جسم سے کتنا قریب ہوتا ہے
 مگر میں اُس کے بدن کی مہک کہاں ڈھونڈوں
 کہ اُس کے شہر کی پاگل ہوائیں۔ میرے گھر
 بنجانے کون سی گلیوں سے ہو کے آتی ہیں
 کہ وہ مہک کہیں رستے میں چھوٹ جاتی ہے

اُسی کی یاد میں ہوتی ہے اب تو صبح و شام

ہوا کے ہاتھ اُسے یہ پیام بھی پہنچے
 کہ تیری عمر خدائے ازل دراز کرے
 جو خواب بھی تری آنکھوں میں ہو وہ پورا ہو

کہ تیرے ساتھ نے اُس کو بہت خوشی دی ہے
 وہ اپنے سارے رفیقوں میں سر بلند ہوا!
 شکستہ دل تھا مگر آج ارجبند ہوا
 غریب شہر کو جینے کا آسرا تو دیا
 بہت ادا اس تھا، تو نے اُسے ہنسا تو دیا
 (میں کس زباں میں بتا، تجھ کو شکریہ لکھوں؟)
 دعا یہ ہے کہ تجھے ہر خوشی میسر ہو
 اسی طرح سے کبھی تو بھی سر اٹھا کے چلے
 کبھی تجھے بھی کوئی بھیجے تہنیت کا پیام!

ہوا کے ساتھ اُسے یہ پیام بھی پہنچے
 کہ اپنے آقا کے ہمراہ سیر کو نکلے
 تو اسپ تازی، کسی دن زقند ایسی بھرے
 کہ اڑ کے میرے نگر، میرے شہر آ پہنچے
 تمام عمر دعائیں رہیں گی اس کے نام!

خوشبو کی زبان

زبانِ غیر میں لکھتا ہے تو نے خط مجھ کو
بہت عجیب عبارت ، بڑی ادق تحریر
یہ سائے حرف مری حدِ فہم سے باہر
میں ایک لفظ بھی محسوس کر نہیں سکتی
میں ہفت خواں تو کبھی بھی نہ تھی۔ مگر اس وقت
یہ صوت و رنگ ، یہ آہنگ اجنبی ہی سہی
مجھے یہ لگتا ہے جیسے میں جانتی ہوں انہیں
(ازل سے میری سماعت ہے آشنا ان سے!)
کہ تیری سوچ کی قربت نصیب ہے ان کو
یہ وہ زبان ہے جسے تیرا لمس حاصل ہے
ترے قلم نے بڑے پیار سے لکھا ہے انہیں
رچی ہوئی ہے ہر اک لفظ میں تری خوشبو
تری وفا کی مہک ، تیرے پیار کی خوشبو
زبان کوئی بھی ہو خوشبو کی — وہ بھلی ہوگی!

تمام رات میرے گھر کا ایک در کھلا رہا
 میں راہ دیکھتی رہی، وہ راستہ بدل گیا
 وہ شہر ہے کہ جادو گزنیوں کا کوئی دیس ہے
 وہاں تو جو گیا، کبھی بھی لوٹ کر نہ آ سکا
 میں وجہ ترک دوستی کو سن کے مسکرائی۔ تو
 وہ چونک اٹھا، عجب نظر سے مجھ کو دیکھنے لگا
 پچھڑ کے مجھ سے، خالق کو عزیز ہو گیا ہے تو
 مجھے تو جو کوئی ملا، تجھی کو پوچھتا رہا
 وہ دلنواز لمحے بھی گئی رتوں میں آئے۔ جب
 میں خواب دیکھتی رہی، وہ مجھ کو دیکھتا رہا!
 وہ جس کی ایک پل کی بے رخی بھی دل کو بار مٹھی
 اُسے خود اپنے ہاتھ سے لکھا ہے۔ مجھ کو بھول جا

دمک رہا ہے ایک چاند سا جبیں پہ اب تلک
 گزیر پا مجبتوں کا کوئی پل ٹھہر گیا!

اُس کے مسیحا کے لیے ایک نظم

اجنبی !

کبھی زندگی میں اگر تو اکیلا ہو

اور درد حد سے گزر جائے

آنکھیں تیری

بات بے بات رو رو پڑیں

تب کوئی اجنبی

تیری تنہائی کے چاند کا نرم پالہ بنے

تیری قامت کا سایہ بنے

تیرے زخموں پہ مرہم رکھے

تیری پلکوں سے شبنم چُٹنے

تیرے دکھ کا مسیحا بنے !

تشر

دشتِ غربت میں جس پیڑنے
میرے تنہا مسافر کی خاطر گھنی چھاؤں پھیلائی ہے
اُس کی شادا بیوں کے لیے
میری سب انگلیاں۔
ہوا میں دُعا لکھ رہی ہیں !

وہ عکسِ موجِ گل تھا، چمن چمن میں رہا
وہ رنگِ رنگ میں اُترا، کرن کرن میں رہا

وہ نامِ حاصلِ فن ہو کے میرے فن میں رہا
کہ رُوحِ بن کے مری سوچ کے بدن میں رہا

سکونِ دل کے لیے میں کہاں کہاں نہ گئی
مگر یہ دل ، کہ سدا اُس کی انجمن میں رہا

وہ شہرِ والوں کے آگے کہیں مہذب تھا
وہ ایک شخص جو شہروں سے دُور بن میں رہا

چراغِ بجھتے رہے اور خواب جلتے رہے
عجیب طرز کا موسمِ مے وطن میں رہا !

ایک شعر

میں جب بھی چاہوں اُسے چھو کے دیکھ سکتی ہوں
مگر وہ شخص کہ لگتا ہے اب بھی خواب ایسا!

✓ دروازہ جو کھولا تو نظر آئے کھڑے وہ

حیرت ہے مجھے، آج کدھر بھول پڑے وہ

بھولا نہیں دل، ہجر کے لمحات کھڑے وہ

راتیں تو بڑی تھیں ہی، مگر دن بھی بڑے وہ!

کیوں جان پہ بن آئی ہے، بگڑا ہے اگر وہ

اُس کی تو یہ عادت کہ ہواؤں سے لڑے وہ

الفاظ تھے اُس کے کہ بہاؤں کے پیابات

خوشبو سی بسنے لگی، یوں پھول بھڑے وہ

ہر شخص مجھے، تجھ سے جدا کرنے کا خواہاں

سُن پائے اگر ایک تو دس جا کے جھڑے وہ

بچے کی طرح چاند کو چھونے کی تمنا

دل کو کوئی شہ دے دے تو کیا کیا نہ اڑے وہ

طوفان ہے تو کیا غم، مجھے آواز تو دیجے

کیا بھول گئے آپ مے کچے کھڑے وہ!

ولسٹ لینڈ

ایٹ کی مشہور نظم (WASTE LAND) سے متاثر ہو کر

ترے بغیر سرد موسموں کے خوشگوار دن اُداس ہیں

فضا میں دُکھ رچا ہوا ہے !

ہوا کوئی اُداس گیت گنگنا رہی ہے

پھول کے لبوں پہ پیاس ہے

ایسا لگتا ہے

ہوا کی آنکھیں روتے روتے خشک ہو گئی ہوں

صبا کے دونوں ہاتھ خالی ہیں

کہ شہر میں ترا کہیں پتہ نہیں

سانس لینا کس قدر محال ہے !

اُداسیاں - اُداسیاں

تمام سبز سایہ دار پیڑوں نے
ترے بغیر وحشتوں میں اپنے پیرہن کو تار تار کر دیا ہے
اب کسی شجر کے جسم پر قبا نہیں
سوکھے زرد پتے

کو بہ کو تری تلاش میں بھٹک رہے ہیں
اُداسیاں۔ اُداسیاں !

مرے دریچوں میں گلابی دُھوپ روز جھانکتی ہے
مگر اب اس کی آنکھوں میں
وہ جگمگاہٹیں نہیں

ہو تیرے وقت میں زمین کے صبیح ماتھے پر
سورجوں کی کہکشاں سجانے آتی تھیں

زمین بھی مری طرح ہے !

ترے بغیر اس کی کوکھ سے بھی اب
کوئی گلاب اُگ نہ پائے گا
زمین بانجھ ہو گئی ہے

اور میری روح کی بہار آفرین کوکھ بھی !
میری سوچ کے صدف میں

فن کے سچے موتی کس طرح جنم لیا کریں
کہ میں سراپا تشنگی ہوں
اور دُور دُور تک — وصالِ ابر کی خبر نہیں !
میرے اور تیرے درمیان
پانچ پانیوں کے دیس ہیں
(کچے گھڑے بھی تو میری دسترس سے دُور ہیں)
میں شعر کس طرح کہوں
میری سوچ کے بدن کو، تو، نمو تو دے
میں ترے بغیر "ویسٹ لینڈ" ہوں !

موسم کی دُعا

پھر ڈسنے لگی ہیں سانپ راتیں
برساتی ہیں آگ پھر ہوائیں
پھیلا دے کسی شکستہ تن پر
بادل کی طرح سے اپنی بانہیں!

یہ غنیمت ہے کہ ان آنکھوں نے پہچانا ہمیں

کوئی تو سمجھا دیارِ غیب میں اپنا ہمیں

وہ کہ جن کے ہاتھ میں تقدیرِ فصلِ گل رہی

دے گئے سوکھے ہوئے پتوں کا نذرانہ ہمیں

وصل میں تیرے خرابے بھی لگیں گھر کی طرح

اور تیرے ہجر میں بستی بھی ویرانہ ہمیں

سچ تمہارے سارے کڑے تھے مگر اچھے لگے

پھانس بن کر رہ گیا بس ایک افسانہ ہمیں

اجنبی لوگوں میں ہو تم اور اتنی دُور ہو

ایک اُلجھن سی رہا کرتی ہے روزانہ ہمیں

ق

سُننے ہیں قیمت تمہاری لگ ہی ہے آج کل

سب سے اچھے دم کس کے ہیں یہ بتلانا ہمیں

تاکہ اُس خوش بخت تاجر کو مبارک باد دیں

(اور اُس کے بعد دل کو بھی ہے سمجھانا ہمیں)

صرف ایک لڑکی

اپنے سرد کمرے میں
میں اُداس بیٹھی ہوں
نیم وا درپچوں سے
نم ہوائیں آتی ہیں
میرے جسم کو چھو کر
آگ سی لگاتی ہیں
تیرا نام لے لے کر
مجھ کو گدگداتی ہیں

کاش میرے پر ہوتے
تیرے پاس اُڑ آتی
کاش میں ہوا ہوتی
تجھ کو چھو کے لوٹ آتی
میں نہیں مگر کچھ بھی
سنگ دل رواجوں کے
آہنی حصاروں میں
عمر قید کی ملزم
صرف ایک لڑکی ہوں!

لمحاتِ وصل کیسے حجابوں میں کٹ گئے
 وہ ہاتھ بڑھ نہ پائے کہ گھونگھٹ سمٹ گئے
 خوشبو تو سانس لینے کو مٹھری تھی راہ میں
 ہم بدگمان ایسے کہ گھر کو پلٹ گئے
 ملنا۔ دوبارہ ملنے کا وعدہ۔ جدائیاں
 اتنے بہت سے کام اچانک نمٹ گئے
 روٹی ہوں آج کھل کے بڑی مدتوں کے بعد
 بادل جو آسمان پہ چھائے تھے چھٹ گئے
 کس دھیان سے پرانی کتابیں کھلی تھیں کل
 آئی ہوا تو کتنے ورق ہی اُلٹ گئے
 شہرِ وفا میں دُھوپ کا ساتھی کوئی نہیں
 سورج سروں پہ آیا تو سائے بھی گھٹ گئے
 اتنی جسارتیں تو اُسی کو نصیب تھیں
 جھونکے ہوا کے، کیسے گلے سے لپٹ گئے

دست ہوانے جیسے درانتی سنبھال لی
 اب کے سروں کی فصل سے کھلیاں پٹ گئے

توقع

جب ہوا
دھیمے لہجوں میں کچھ گنگناتی ہوئی
خواب آسا، سماعت کو چھو جائے، تو
کیا تمہیں کوئی گزری ہوئی بات یاد آئے گی؟

ٹوٹی ہے میری نیند مگر، تم کو اس سے کیا!
بچتے رہیں ہواؤں سے وز تم کو اس سے کیا!

تم موج موج مثل صبا گھومتے رہو
کٹ جائیں میری سوچ کے پڑ، تم کو اس سے کیا!

اوروں کا ہاتھ تھا مو، انہیں راستہ دکھاؤ
میں بھول جاؤں اپنا ہی گھر، تم کو اس سے کیا!

ابر گریز پا کو برسنے سے کیا غرض
پہلی میں بن نہ پائے گھر، تم کو اس سے کیا!

لے جائیں مجھ کو مالِ عنیمت کے ساتھ عدو
تم نے تو ڈال دی ہے سپر، تم کو اس سے کیا!

تم نے تو تھک کے دشت میں خیمے لگالیے
تنہا کئے کسی کا سفر، تم کو اس سے کیا!

چاند رات

گئے برس کی عید کا دن کیا اچھا تھا
چاند کو دیکھ کے اُس کا چہرہ دیکھا تھا!
فضا میں کیٹس کے لہجے کی زماہٹ تھی
موسم اپنے رنگ میں فیض کا مصرعہ تھا
دُعا کے بے آواز، اُلوہی لمحوں میں
وہ لمحہ بھی کتنا دلکش لمحہ تھا
ہاتھ اٹھا کر جب آنکھوں ہی آنکھوں میں
اُس نے مجھ کو اپنے رب سے مانگا تھا
پھر میرے چہرے کو ہاتھوں میں لے کر
کتنے پیار سے میرا ماتھا چومنا تھا!

ہوا! کچھ آج کی شب کا بھی احوال سُنا
کیا وہ اپنی چھت پر آج اکیلا تھا؟
یا کوئی میرے جیسی ساتھ تھی، اور اُس نے
چاند کو دیکھ کے اُس کا چہرہ دیکھا تھا؟

مفتد

میں وہ لڑکی ہوں
جس کو پہلی رات
کوئی گھونگھٹ اٹھا کے یہ کہہ دے۔
میرا سب کچھ ترا ہے، دل کے سوا!

ایک شعر

لو! میں نے نکھیں بند کیے لیتی ہوں اب تم رخصت ہو
دل تو جانے کیا کہتا ہے، لیکن دل کا کہنا کیا!

چراغِ راہ بجھا گیا، کہ رہنا بھی گیا
ہوا کے ساتھ مسافر کا نقشِ پا بھی گیا

میں پھول چنتی رہی اور مجھے خبر نہ ہوئی ✓
وہ شخص آ کے مرے تہہ سے چلا بھی گیا

بہت عزیز ہی اُس کو میری دلداری
مگر یہ ہے کہ کبھی دل مراد کھا بھی گیا

اب اُن درتپکوں پہ گہرے دبیر پڑے ہیں
وہ تانک جھانک کا معصوم سلسلہ بھی گیا

سب آئے میری عیادت کو وہ بھی آیا تھا
جو سب گئے تو مراد درد آشنا بھی گیا

یہ غزبتیں مری آنکھوں میں کیسی اتری ہیں
کہ خواب بھی مے رخصت ہیں، رتجگا بھی گیا

وہی نزم لہجہ

وہی نزم لہجہ

جو اتنا ملائم ہے جیسے

دھنک گیت بن کر سماعت کو چھونے لگی ہو

شفق نزم کو مل سُروں میں کوئی پیار کی بات کہنے چلی ہو

کس قدر! — رنگ و آہنگ کا کس قدر خوبصورت سفر!

وہی نزم لہجہ

کبھی اپنے مخصوص انداز میں مجھ سے باتیں کرے گا

تو ایسا لگے

جیسے ریشم کے جھولے پہ کوئی مدھر گیت ہلکے لینے لگا ہو!

وہی نزم لہجہ

کسی شوخ لمبے میں اُس کی ہنسی بن کے بکھرے

تو ایسا لگے

جیسے قوس قزح نے کہیں پاس ہی اپنی پازیب چھنکائی ہو
ہنسی کی وہ ہم جھم !
کہ جیسے بنفشتی چمکدار بوندوں کے گھنگھر و چھنکنے لگے ہوں !

کہ پھر

اس کی آواز کا مس پا کے
ہواؤں کے ہاتھوں میں ان دیکھے گنگن کھنکنے لگے ہوں !
وہی نرم لہجہ !

مجھے چھیڑنے پر جب آئے تو ایسا لگے

جیسے ساون کی چنچل ہوا

سبز پتوں کے جھا بھن پھن

سُرخ پھولوں کی پائل بجاتی ہوئی

میرے رخسار کو

گا ہے گا ہے شہزادت سے چھوٹنے لگے

میں جو دیکھوں پلٹ کے، تو وہ

بھاگ جائے۔ مگر

دُور پیڑوں میں چھپ کر رہے

اور پھر۔ ننھے بچوں کی مانند خوش ہو کے تالی بجانے لگے !

وہی نرم لہجہ!

کہ جس نے مرے زخمِ جاں پر ہمیشہ شگفتہ گلابوں کی شبنم رکھی ہے

بہاروں کے پہلے پرندے کی مانند ہے

جو سدا آنے والے نئے سُکھ کے موسم کا قاصد بنا ہے

اُسی نرم لہجے نے پھر مجھ کو آواز دی ہے!

چاند اُس دس میں نکلا کہ نہیں! جانے وہ آج بھی سویا کہ نہیں!
 اے مجھے جاگتا پاتی ہوئی رات وہ مری نیند سے بہلا کہ نہیں!
 بھیڑ میں کھویا ہوا بچہ تھا اُس نے خود کو ابھی ڈھونڈا کہ نہیں!
 مجھ کو تکمیل سمجھنے والا اپنے معیار میں بدلا کہ نہیں!
 گنگناتے ہوئے لمحوں میں اُسے دھیان میں اکبھی آیا کہ نہیں!
 بند کمرے میں کبھی میری طرح شام کے وقت وہ رویا کہ نہیں!
 میری خود داری برتنے والے! تیرا پسندار بھی ٹوٹا کہ نہیں!

الوداع ثبت ہوئی تھی جس پر
 اب بھی روشن ہے وہ ماتھا کہ نہیں!

سبز موسم کی خبر لے کے ہوا آئی ہو

کام پت جھڑکے، اسیروں کی دُعا آئی ہو

لوٹ آئی ہو وہ شب جس کے گزر جانے پر

گھاٹ سے پائیلیں بچنے کی صدا آئی ہو

اسی اُمید میں ہر موج ہوا کو چوما

چھو کے شاید مے پیاروں کی قبا آئی ہو

گیت جتنے لکھے اُن کے لئے اے موج صبا!

دل یہی چاہا کہ تو ان کو سنا آئی ہو

آہٹیں صرف ہواؤں کی ہی دستک بنیں

اب تو دروازوں پہ مانوس صدا آئی ہو

یوں سر عام، کھلے سر میں کہاں تک بیٹھوں

کسی جانب سے تو اب میری رد آئی ہو

جب بھی برسات کے دن آئے، یہی جی چاہا

دُھوپ کے شہر میں بھی گھر کے گٹھا آئی ہو

تیرے تحفے تو سب اچھے ہیں مگر موج بہار!

اب کے میرے لئے خوشبوئے حنا آئی ہو

آج کی شب تو کسی طور گزر جائے گی

آج کی شب تو کسی طور گزر جائے گی !
رات گہری ہے مگر چاند چمکتا ہے ابھی
میرے ماتھے پہ ترا پیار دکھتا ہے ابھی
میری سانسوں میں ترا لمس مہکتا ہے ابھی
میرے سینے میں ترا نام دھڑکتا ہے ابھی
زلیت کرنے کو مرے پاس بہت کچھ ہے ابھی

تیری آواز کا جا ڈوبے ابھی میرے لیے
تیرے ملبوس کی خوشبو ہے ابھی میرے لیے
تیری بانہیں تیرا پہلو ہے ابھی میرے لیے
سب سے بڑھ کر مری جاں! تو ہے ابھی میرے لیے
زلیت کرنے کو مرے پاس بہت کچھ ہے ابھی
آج کی شب تو کسی طور گزر جائے گی !

آج کے بعد مگر رنگ وفا کیا ہو گا
عشق حیراں ہے سر شہرِ سبا کیا ہو گا
میرے قاتل! ترا اندازِ جفا کیا ہو گا!

آج کی شب تو بہت کچھ ہے مگر کل کے لئے
ایک اندیشہ بے نام ہے اور کچھ بھی نہیں
دیکھنا یہ ہے کہ کل تجھ سے ملاقات کے بعد
رنگِ اُمید کھلے گا کہ بکھر جائے گا!
وقتِ پرواز کرے گا کہ ٹھہر جائے گا!
جیت ہو جائے گی یا کھیل بگڑ جائے گا
خواب کا شہر رہے گا کہ اُجڑ جائے گا!

وہ آنکھیں کسی آنکھیں ہیں؟

وہ آنکھیں کسی آنکھیں ہیں

جنہیں اب تم چاہا کرتے ہو!

تم کہتے تھے

مری آنکھیں، اتنی اچھی، اتنی سچی ہیں

اس حُسن اور سچائی کے سوا، دنیا میں کوئی چیز نہیں

کیا ان آنکھوں کو دیکھ کے بھی

تم فیض کا مصرعہ پڑھتے ہو؟

تم کہتے تھے

مری آنکھوں کی نیلاہٹ اتنی گہری ہے

”مری رُوح اگر اک بار اتر جائے تو اس کی پور پور نسیم ہو جائے“

مجھے اتنا بتاؤ

آج تمہاری روح کا رنگ پیراہن کیا ہے

کیا وہ آنکھیں بھی سمندر ہیں؟

یہ کالی بھوری آنکھیں

جن کو دیکھ کے تم کہتے تھے

”یوں لگتا ہے شام نے رات کے ہونٹ پہ اپنے ہونٹ رکھے ہیں“

کیا ان آنکھوں کے رنگ میں بھی یوں دونوں وقت ملا کرتے ہیں؟

کیا سورج ڈوبنے کا لمحہ، ان آنکھوں میں بھی ٹھہر گیا

یا وہاں فقط مہتاب ترشتے رہتے ہیں؟

مری پلکیں

جن کو دیکھ کے تم کہتے تھے

ان کی چھاؤں تمہارے جسم پہ اپنی شبنم پھیلا دے

تو گزرتے خواب کے موسم لوٹ آئیں

کیا وہ پلکیں بھی ایسی ہیں

جنہیں دیکھ کے نیند آجاتی ہو؟

تم کہتے تھے

مری آنکھیں یوں نہیں اچھی ہیں
”ہاں کاجل کی دُھند لائی ہوئی تحریر بھی ہو۔ تو
بات بہت دلکش ہوگی!“
وہ آنکھیں بھی سنگھارت تو کرتی ہوں گی
کیا اُن کا کاجل خود ہی مٹ جاتا ہے؟

کبھی یہ بھی ہوا
کسی لمحے تم سے رُوٹھ کے وہ آنکھیں رو دیں
اور تم نے اپنے ہاتھ سے اُن کے آنسو خشک کیے
پھر جھجک کر اُن کو چوم لیا
(کیا اُن کو بھی !!)

ردِ عمل

گئے موسم کے کسی لمحے میں
تُو نے اس طرح پکارا تھا مجھے
جیسے مدھم کا بہت میٹھا سُر
روح کا کوئی سُرا چھو جائے
جیسے شبِ نم کا اکیلا موتی
عارضِ برگِ حنا چھو جائے
جیسے اک موجِ ہوا کی صورت
رات کی رانی سے کچھ رات کہے
جیسے بچپن کی سہیلی میری
شوخی لہجے میں تری بات کہے!

میں نے تیرا کہ جھکالیں پلکیں
اک عجب نشے کے احساس سے میری آنکھیں
خود بخود بند ہوئی جاتی تھیں
دیر تک خواب کے عالم میں رہی!

تیری آواز کہ اک گونج بنی جس کے ساتھ
 روح ان دیکھے جزیروں میں سفر کرتی رہی
 کبھی سمٹی، کبھی بکھری، کبھی مدہوش ہوئی
 چاند میں، دشت میں، شبنم میں، سمندر میں رہی
 نیلمیں، ریشمیں دنیا میں رہی!

آج لوگوں نے بتایا کہ انہوں نے دیکھا
 اسی لہجے اسی انداز کے ساتھ
 تیرے ہونٹوں پہ کسی اور کا نام!
 سوچتی ہوں کہ تیرے لہجے کی اس نرمی پر
 جلنے اُس لڑکی نے کیا سوچا ہو!
 خواب، مہتاب، گلاب اور شبنم
 نیل، آکاش، سحاب اور پونم
 چاندنی، رنگ، کران، نکہت گل کا موسم
 گیت، خوشبو، لب جو، تیرے بدن کا ریشم
 یا ترے ساتھ میں، شیراز سے کافی پی کر
 تجھ سے اٹھلا کے کہا ہو، کہ میری جان، چلو لے آئیں
 روہی جیولرز کے ہاں سے کوئی تازہ نیلم!

خوشبو

تیری ہم رقص کے نام

رقص کرتے ہوئے
جس کے شانوں پہ تُو نے ابھی سر رکھا ہے
کبھی میں بھی اُس کی پناہوں میں تھی
فرق یہ ہے کہ میں
رات سے قبل تنہا ہوئی
اور تو صبح تک

اس فریبِ تحفظ میں کھوئی رہے گی !

کتھار س

میرے شانوں پہ سر رکھ کے

آج

کسی کی یاد میں وہ جی بھر کے رویا!

ایک شعر

حال پوچھا تھا اُس نے ابھی
اور آنسو رواں ہو گئے !

خیال و خواب ہوا برگ و بار کا موسم
بچھڑ گیا تری صورت ، بہار کا موسم

کئی رُتوں سے مرے نیم وادیرچوں میں
ٹھہر گیا ہے ترے انتظار کا موسم

وہ نرم لہجے میں کچھ تو کہے کہ لوٹ آئے
سماعتوں کی زمیں پر پھیوار کا موسم

پیام آیا ہے پھر ایک سرو قامت کا
مرے وجود کو کھینچے ہے دار کا موسم

وہ آگ ہے کہ مری پور پور جلتی ہے
مرے بدن کو ملا ہے چنار کا موسم

✓ رفاقتوں کے نئے خواب خوشنما ہیں مگر
گزر چکا ہے ترے اعتبار کا موسم

ہوا چلی تو نئی بارشیں بھی ساتھ آئیں
زمیں کے چہرے پہ آیا نکھار کا موسم

وہ میرا نام لیے جائے اور میں اس کا نام
لہو میں گونج رہا ہے پکار کا موسم

قدم رکھے مری خوشبو کہ گھر کو لوٹ آئے
کوئی بتائے مجھے کوئے یار کا موسم

وہ روز آ کے مجھے اپنا پیار پہنائے
مرا غرور ہے بیلے کے ہار کا موسم

ترے طریقِ محبت پہ بار ہا سوچا
یہ جبر تھا کہ ترے اختیار کا موسم

کو بہ کو پھیل گئی بات شناسائی کی
اس نے خوشبو کی طرح میری پذیرائی کی

کیسے کہہ دوں کہ مجھے چھوڑ دیا ہے اُس نے
بات تو سچ ہے مگر بات ہے رسوائی کی

دہ کہیں بھی گیا ، لوٹا تو مرے پاس آیا
بس یہی بات ہے اچھی مرے ہرجائی کی

تیرا پہلو ترے دل کی طرح آباد رہے
تجھ پہ گزے نہ قیامت شب تنہائی کی

اُس نے جلتی ہوئی پیشانی پر جب ہاتھ رکھا
روح تک آگئی تاثیر مسیحائی کی

اب بھی برسات کی راتوں میں بدن ٹوٹتا ہے
جاگ اٹھتی ہیں عجب خواہشیں انگریزی کی

دل پہ اک طرف قیامت کرنا
مسکراتے ہوئے رخصت کرنا

اچھی آنکھیں جو ملی ہیں اُس کو
کچھ تو لازم ہوا وحشت کرنا

جرم کس کا تھا، سزا کس کو ملی
کیا گئی بات پہ حجت کرنا

کون چاہتے گا تمہیں میری طرح
اب کسی سے نہ محبت کرنا

گھر کا دروازہ کھلا رکھا ہے
وقت مل جائے تو زحمت کرنا!

نہند تو خواب ہو گئی شاید
جنسِ نایاب ہو گئی شاید

اپنے گھر کی طرح وہ لڑکی بھی
نذرِ سیلاب ہو گئی شاید

تجھ کو سوچوں تو روشنی دکھوں
یادِ مہتاب ہو گئی شاید

ایک مدت سے آنکھ روئی نہیں
جھیلِ پایاب ہو گئی شاید

ہجر کے پانیوں میں عشق کی ناؤ
کہیں غرقاب ہو گئی شاید

چند لوگوں کی دسترس میں ہے
زلیت کم خواب ہو گئی شاید

عذاب اپنے بکھیروں کہ مرسم کر لوں
میں ان سے خود کو ضربِ ذوں کہ منقسم کر لوں

میں آنڈھیوں کی مزاج آشنا رہی ہوں مگر
خود اپنے ہاتھ سے کیوں گھر کو منہدم کر لوں

بچھڑنے والوں کے حق میں کوئی دُعا کر کے
شکستِ خواب کی ساعت کو محشم کر لوں

بچاؤ شیشوں کے گھر کا تلاش کر ہی لیا
یہی کہ سنگ بدستوں کو منصرم کر لوں

میں تھک گئی ہوں اس اندر کی خانہ جنگی سے
بدن کو "سامرا" آنکھوں کو "معتصم" کر لوں

مری گلی میں کوئی شہر یار آتا ہے
ملا ہے حکم کہ لہجے کو محترم کر لوں

گرد چہرے پر قبائے خاک تن پر سج گئی
رات کی گم گشتگی جیسے بدن پر سج گئی

جاچکے موسم کی خوشبو، صورتِ تحریرِ گل
یاد کے ملبوس کی اک اک شکن پر سج گئی

میں تو شبِ بنم تھی، ہاتھیلی پر تری گم ہو گئی
وہ ستارہ تھی سوتیرے پیرہن پر سج گئی

کچھ تو شہرِ درد کا احوال آنکھوں نے کہا
اور کچھ گلیوں کی سفاکی تھکن پر سج گئی

چاند

ایک سے مسافر ہیں
ایک سامتدر ہے
میں زمین پر تنہا !
اور وہ آسمانوں میں !

فاصلے

پہلے خط روز لکھا کرتے تھے
دوسرے تمیرے، تم فون بھی کر لیتے تھے
اور اب یہ، کہ تمہاری خبریں
صرف اخبار سے مل پاتی ہیں !

ڈیوٹی

جان !

مجھے افسوس ہے

تم سے ملنے، شاید اس ہفتے بھی نہ آسکوں گا

بڑی اہم بھجوری ہے !

جان !

تمہاری بھجوری کو

اب تو میں بھی سمجھنے لگی ہوں

شاید اس ہفتے بھی

تمہارے چیف کی بیوی تنہا ہوگی !

سوچوں تو وہ ساتھ چل رہا ہے دیکھوں تو نظر بدل رہا ہے
 کیوں بات زباں سے کہہ کے کھوئی دل آج بھی ہاتھ مل رہا ہے
 راتوں کے سفر میں وہم سا تھا یہ میں ہوں کہ چاند چل رہا ہے
 ہم بھی ترے بعد جی رہے ہیں اور تو بھی کہہ سیں بہل رہا ہے
 سمجھا کے ابھی گئی ہیں سکھیاں اور دل ہے کہ پھر مچل رہا ہے
 ہم ہی بُرے ہو گئے۔ کہ تیرا معیارِ وفا بدل رہا ہے

پہلی سی وہ روشنی نہیں اب
 کیا درد کا چاند ڈھل رہا ہے



دعا کا ٹوٹا ہوا حرفِ سرد آہ میں ہے

تری جُدائی کا منظر ابھی نگاہ میں ہے

ترے بدلنے کے باوصف تجھ کو چاہا ہے

یہ اعتراف بھی شاملِ مے گناہ میں ہے

عذاب دے گا تو پھر مجھ کو خواب بھی دے گا

میں مطمئن ہوں، مراد دل تری پناہ میں ہے

بکھر چکا ہے مگر مُسکرا کے ملتا ہے

وہ رکھ رکھاؤ ابھی میرے کجگلاہ میں ہے

جسے بہار کے مہمانِ خالی چھوڑ گئے

وہ اک مکان ابھی تک مکھیں کی چاہ میں ہے

یہی وہ دن تھے جب اک دوسرے کو پایا تھا

ہماری سالگرہ ٹھیک اب کے ماہ میں ہے

میں بیچ بھی جاؤں تو تنہائی مار ڈالے گی

مے قبیلے کا ہر فرد، قتل گاہ میں ہے

آنکھوں میں اُترتا ہے، بام و در کا سناٹا

میرے دل پہ چھایا ہے میرے گھر کا رُخ

رات کی خموشی تو پھر بھی مہرباں نکلی

کتنا جان لیوا ہے دوپہر کا سناٹا

صبح میرے بُورے کی ہر کلی سلامت تھی

گو بجتا تھا خوشبو میں رات بھر کا سناٹا

اپنی دوست کو لے کر تم وہاں گئے ہو گے

مجھ کو پوچھتا ہو گا رہزرا کا سناٹا

خط کو چوم کر اُس نے آنکھ سے لگایا تھا

کُل جواب تھا گویا لمحہ بھر کا سناٹا

تُو نے اُس کی آنکھوں کو غور سے پڑھا قاصد!

کچھ تو کہہ رہا ہو گا اُس نظر کا سناٹا

دوست چڑیوں کے لیے کچھ حرف

(۱)

بھولی چڑیا !

میرے کمرے میں کیا لینے آئی ہے؟

یہاں تو صرف کتابیں ہیں !

جو تجھ کو تیرے گھر کا نقشہ تو دے سکتی ہیں

لیکن —

تینکے لانے والے ساتھی

ان کی پہنچ سے باہر ہیں !

(۲)

چڑیا پیاری،

میرے روشن دان سے اپنے تینکے لے جا !

ایسا نہ ہو کہ —

میرے گھر کی ویرانی — کل

تیرے گھر کی آبادی کو کھا جائے !

تجھ پر میری مانگ کا سایہ پڑ جائے !

(۳)

گودیا !

کیوں روتی ہے؟

آج تو تیرے گھر میں سُورج ہوا کا قاصد بنا ہوا تھا
کہ نہیں تیرے سب بچوں کی انگلی تھامے رقصاں تھیں
ننھے پہلی بار ہوا سے گلے ملے تھے
اور ہوا سے جو اک بار گلے مل جاتا ہے
وہ گھر واپس کب آتا ہے !

(۴)

بچے سجائے گھر کی تنہا چڑیا !

تیری تارہ سی آنکھوں کی ویرانی میں
پچھیم جا بسنے والے شہزادوں کی ماں کا دکھ ہے
تجھ کو دیکھ کے اپنی ماں کو دیکھ رہی ہوں
سوچ رہی ہوں

ساری مائیں ایک مقدر کیوں لاتی ہیں؟

گودیں پھولوں والی !

آہنگن پھر بھی خالی !

آنکھوں سے میری، کون مے خواب لے گیا

چشمِ صدف سے گوہرِ نایاب لے گیا

اس شہرِ خوشِ جمال کو کس کی لگی ہے آہ

کس دل زدہ کا گریہِ خونِ ناب لے گیا

کچھ ناخدا کے فیض سے ساحل بھی دُور تھا

کچھ قسمتوں کے پھیر میں گرداب لے گیا

واں شہر ڈوبتے ہیں، ادھر بحث کہ انہیں

خُم لے گیا ہے یا خمِ مہراب لے گیا

کچھ کھوئی کھوئی آنکھیں بھی موجوں کے ساتھ تھیں

شاید انہیں بہا کے کوئی خواب لے گیا

طوفانِ ابرو باد میں سب گیت کھو گئے

جھونکا ہوا کا ہاتھ سے مضراب لے گیا

غیروں کی دشمنی نے نہ مارا، مگر ہمیں

اپنوں کے التفات کا زہراب لے گیا

اے آنکھ! اب تو خواب کی دنیا سے لوٹ آ

"مڑگاں تو کھول! شہر کو سیلاب لے گیا"

مفاہمت

زندگی کے لئے
اب تمہارا رویہ، اچانک بہت صلح جو ہو گیا ہے
(سمندر کی سرکش ہواؤں کو
جوئے شبتاں کی آہستہ گامی مبارک!)
یہ اچھا سنگن ہے
ہوا کے مقابل
اگر پھول آئے
تو پھر پنکھڑی پنکھڑی
اُجلے بادل کے خوابوں کی صورت بکھر جائے گی
سو ایسے میں، بھکنے میں ہی خیر ہے!
بارشِ سنگ میں
خواب کے شیش محلوں کو کب تک بچائے رکھیں
اتنے ہاتھوں میں پتھر ہیں
کوئی تو لگ جائے گا

اور پھر

گھپ اندھیرے میں کب تک نظر لڑچیاں ان کی ڈھونڈے

کیا یہ بہتر نہ ہوگا

کہ ایسی قیامت سے پہلے ہی

ان شیش محلوں کو ہم

مصالحت کی چمکتی ہوئی ریت میں دفن کر دیں

اور پھر خواب بنتی ہوئی آنکھ سے معذرت کر لیں !

سو تم نے بھی اب

ایک ہاری ہوئی قوم کے رہنما کی طرح

اپنے ہتھیار دشمن کے قدموں میں رکھ کر

نئی دوستی کا لرزتا ہوا ہاتھ اس کی طرف پھر بڑھایا ہے

اور۔۔ میری سمجھ میں نہیں آ رہا ہے

کہ ہتھیار دینے کی اس رسم میں

کیا کروں

تمہاری چکلدار، متروکہ تلوار کو

بڑھ کے چوموں

کہ اپنے گلے پر رکھوں؟

شدید دکھ تھا اگرچہ تری جدائی کا سوا ہے رنج ہمیں تیری بے وفائی کا
 تجھے بھی ذوق نئے تجربات کا ہوگا ہمیں بھی شوق تھا کچھ بخت آزمائی کا
 جو میرے سر سے دوپٹہ نہ ہٹنے دیتا تھا اسے بھی رنج نہیں میری بے رانی کا
 سفر میں رات جو آئی تو ساتھ چھوڑ گئے جنہوں نے ہاتھ بڑھایا تمہارا ہمنامی کا
 ردا چھنی مرے سر سے مگر میں کیا کہتی کٹا ہوا تو نہ تھا ہاتھ میرے بھائی کا
 ملے تو ایسے رگ جاں کو جیسے چھو آئے جدا ہوئے تو وہی کرب نارسائی کا
 میں سچ کو سچ بھی کہوں گی مجھے خبر ہی تھی تجھے بھی علم نہ تھا میری اس برائی کا
 کوئی سوال جو پوچھے تو کیا کہوں اس سے پھڑنے والے بسبب تو بتا جدائی کا

نہ دے سکا مجھے تعبیر، خواب تو بننے

میں احترام کروں گی تری بڑائی کا

چراغِ ماہِ لیے تجھ کو ڈھونڈتی گھر گھر

تمام رات میں یا قوت چن رہی تھی مگر

یہ کیا کہ میں تری خوشبو کا صرف ذکر سنوں

تو عکسِ موجِ گل ہے تو جسم و جاں میں اتر

ذرا یہ جس کٹے، کھل کے سانس لے پاؤں

کوئی ہوا تو رواں ہو، صبا ہو یا صرصر

گئے دنوں کے تعاقب میں تیلیوں کی طرح

ترے خیال کے ہمراہ کر رہی ہوں سفر

ٹھہر گئے ہیں قدم، راستے بھی ختم ہوئے

مسافتیں رگ و پے میں اتر رہی ہیں مگر

میں سوچتی تھی، ترا قرب کچھ سکوں دے گا

اُداسیاں ہیں کہ کچھ اور بڑھ گئیں مل کر

ترا خیال، کہ ہے تارِ عنکبوتِ تمام

مرا وجود، کہ بیسے کوئی پرانا کھنڈر!

پنک

سکھیاں میری
کھلے سمندر بیچ کھڑی ہنستی ہیں
اور میں سب سے دُور، الگ ساحل پر بیٹھی
آتی جاتی لہروں کو گنتی ہوں
یا پھر
گیلی ریت پہ تیرا نام لکھے جاتی ہوں !

سمندر کی بیٹی

وسعتوں سے سدا اُس کا ناتا رہا تھا
کھلے آسمانوں
کھلے پانیوں
اور کھلے بازوؤں سے ہمیشہ محبت رہی تھی
ہوا، آگ، پانی، کرن اور خوشبو
وہ سارے عناصر جو پھیلیں تو ہر دو جہاں اپنی بانہوں میں لے لیں
سدا اُس کے ساتھ رہے تھے
وہ جنگل کی اہڑ ہوا کی طرح راستوں کے تعین سے آزاد تھی
وہ تو تخلیقِ فطرت تھی
پر خوبصورت سے شوکیس میں قید کر دی گئی تھی
قفص رنگ ماحول کے جس میں سانس روکے ہوئے تھی
کہ اک دم جو تازہ ہوا کی طرح
اک نویدِ سفر آئی — تو

ایک لمحے کو آزاد ہونے کی وحشی تمنا میں — وہ

ایک بچے کی صورت مچھنے لگی

شہر سے دُور

ماں کی محبت کی مانند

بے لوث، بے انتہا مہرباں دوست اُس کے لیے منتظر تھا

— نرم موجیں کھلے بازوؤں اُس کی جانب بڑھیں

اور وہ بھی ہوا کی طرح بھاگتی ہی گئی

اور پھر چند لمحوں میں دنیا نے دیکھا

سمندر کی بیٹی سمندر کی بانہوں میں سمٹی ہوئی تھی !

احساس

گہرے تسلیم پانی میں
پھول بدن لہریں لیتے تھے
ہوا کے شبنم ہاتھ انہیں چھو جاتے تو
پور پور میں خنکی تیرنے لگتی تھی
شوخی سی کوئی موج شرارت کرتی تو
نازک جسموں، نازک احساسات کے مالک لوگ
شاخ گلاب کی صورت کا نپ اٹھتے تھے !

اوپر وسط اپریل کا سورج

انگائے برساتا تھا

ایسی تمازت !

آنکھیں پھیلی جاتی تھیں !

لیکن دل کا پھول کھلا نہ

جسم کے اندر رات کی رانی مہک رہی تھی
رُوحِ مجتبت کی بارش میں بھیک رہی تھی
گیلی ریت اگرچہ دھوپ کی حدت پا کر
جسموں کو جھلسانے لگی تھی

پھر بھی سب چہروں پہ لکھا تھا
ریت کے ہر ذرے کی چٹھن میں
فصلِ بہار کے پہلے گلابوں کی ٹھنڈک ہے !

خواب

4

کھلے پانیوں میں گھری لڑکیاں

نرم لہروں کے پھینٹے اڑاتی ہوئی

بات بے بات ہنستی ہوئی

اپنے خوابوں کے شہزادوں کا تذکرہ کر رہی تھیں

جو خاموش تھیں

ان کی آنکھوں میں بھی مسکراہٹ کی تحریر تھی

ان کے ہونٹوں کو بھی ان کہے خواب کا ذائقہ چومتا تھا !

(آنے والے نئے موسموں کے سبھی پیرہن نیلیں ہو چکے تھے !)

دور ساحل پہ بیٹھی ہوئی ایک ننھی سی بچی

ہماری ہنسی اور موجوں کے آہنگ سے بے خبر

ریت سے ایک ننھا گھروندا بنانے میں مصروف تھی

اور میں سوچتی تھی

خدایا! یہ ہم لڑکیاں

کچی عمروں سے ہی خواب کیوں دیکھنا چاہتی ہیں

(خواب کی حکمرانی میں کتنا تسلسل رہا ہے !)

خوشبو

مشورہ

ننھی لڑکی
ساحل کے اتنے نزدیک
ریت سے اپنے گھر نہ بنا
کوئی سرکش موج ادھر آئی تو
تیرے گھر کی بنیادیں تک بہہ جائیں گی
اور پھر ان کی یاد میں تو
ساری عمر اُداس رہے گی !

آپنل اور بادبان

ساحل پر اک تنہا لڑکی
سرد ہوا کے بازو تھامے
گیلی ریت پہ گھوم رہی ہے
جانے کس کو ڈھونڈ رہی ہے
بن کا جل، بیکل آنکھوں سے
کھلے سمندر کے سینے پر
فراٹے بھرتی کشتی کے بادبان کے لہرانے کو
کس حیرت سے دیکھ رہی ہے !
کس حسرت سے اپنا آپنل مسل رہی ہے !

جان پہچان

شور مچاتی موجِ آب

ساحل سے ٹکرا کے جب واپس لوٹی تو

پاؤں کے نیچے جمی ہوئی چمکیلی سنہری ریت

اچانک سرک گئی !

کچھ کچھ گہرے پانی میں

کھڑی ہوئی لڑکی نے سوچا

یہ لمحہ کتنا جانا پہچانا لگتا ہے !

دل کی منسی

وہ لڑکی

جس کے چہرے پر سدا اداسی رہتی تھی
جس کے ہونٹ کبھی اخلاقاً بھی ہنستے تو

یوں لگتا تھا

اک لمحہ بھی اور ہنستے تو
اُس کی آنکھیں رو دیں گی !

جو 'روزانہ

اپنے وقت پہ کالج آتی

سب سے الگ اپنی دُنیا میں گم رہتی
اپنے کھوئے ہوئے لوگوں کی یاد میں کھوئی رہتی

وہ خاموش اُداس سی لڑکی

میرا کہنا مان کے پکنک پر چل دی

میں نے دیکھا

میری سکیوں کے ہمراہ
وہ پانی میں بیٹھی ہے
لہروں سے بھی کھیل رہی ہے
جانے کون سی بات ہوئی ہے
سب کے ساتھ وہ ہنس دی ہے
اور اس لمحے

اُس کے ہونٹوں کے ہمراہ
اُس کی آنکھیں بھی ہنستی ہیں !

دوست

اس اکیلی چٹاں نے
سمندر کے ہمراہ
تنہائی کا زہر اتنا پیا ہے
کہ اس کا سنہری بدن نیلا پڑنے لگا ہے !

نیند تو خواب ہے اور ہجر کی شب خواب کہاں
اس اماؤس کی گھنی رات میں مہتاب کہاں

رنج سہنے کی مرے دل میں تب و تاب کہاں
اور یہ بھی ہے کہ پہلے سے وہ اعصاب کہاں

میں بجنور سے تو نکل آئی، اور اب سوچتی ہوں
موج ساحل نے کیا ہے مجھے غرقاب کہاں

میں نے سوئی تھی تجھے آخری پونجی اپنی
چھوڑ آیا ہے مری ناؤ تہہ آب کہاں

ہے رواں آگ کا دریا مری شریانوں میں
موت کے بعد بھی ہو پائے گا پایاب کہاں

بند باندھا ہے سروں کامرے دہقانوں نے
اب مری فصل کو لے جائے گا سیلاب کہاں

گونگے لبوں پہ حرفِ تمنا کیا مجھے
کس کو رچشم شب میں ستارا کیا مجھے

زخمِ ہنر کو سمجھے ہوئے ہے گلِ ہنر
کس شہرِ ناپاس میں پیدا کیا مجھے

جب حرفِ ناشناس یہاں لفظِ فہم ہیں
کیوں ذوقِ شعر دے کے تماشا کیا مجھے

خوشبو ہے چاندنی ہے لبِ جو ہے اور میں
کس بے پناہ رات میں تنہا کیا مجھے

دی تشنگیِ خدا نے تو چشمے بھی دے دیے
سینے میں دشت، آنکھوں میں دیا کیا مجھے

میں یوں سنبھل گئی کہ تری بے وفائی نے
بے اعتباریوں سے شناسا کیا مجھے

وہ اپنی ایک ذات میں کُل کائنات تھا
دُنیا کے ہر فریب سے ملوا دیا مجھے

— ق —

اوروں کے ساتھ میرا تعارف بھی جب ہوا
ہاتھوں میں ہاتھ لے کے وہ سوچا کیا مجھے
بیٹے دنوں کا عکس نہ آئندہ کا خیال
بس خالی خالی آنکھوں سے دیکھا کیا مجھے



پسِ جاں

چاند کیا چھپ گیا ہے
گھنے بادلوں کے کنارے
رو پہلے ہوئے جارہے ہیں !

جستجو کھوئے ہوؤں کی عمر بھر کرتے رہے
چاند کے ہمراہ ہم ہر شب سفر کرتے رہے

راستوں کا علم تھا ہم کو نہ سمتوں کی خبر
شہر نامعلوم کی چاہت مگر کرتے رہے

ہم نے خود سے بھی چھپایا اور سارے شہر کو
تیرے جانے کی خبر دیوار و در کرتے رہے

وہ نہ آئے گا ہمیں معلوم تھا، اس شام بھی
انتظار اس کا مگر کچھ سوچ کر کرتے رہے

آج آیا ہے ہمیں بھی اُن اُڑانوں کا خیال
جن کو تیرے زعم میں بے بال و پر کرتے رہے

زندگی سے نظر ملاؤ کبھی ہمارے بعد مسکراؤ کبھی
ترکِ اُلفت کے بعد اُمیدِ وفا ریت پر چل سکی ہے ناؤ کبھی!
اب جفا کی صراحتیں بیکار بات سے بھر سکا ہے گھاؤ کبھی
شاخ سے موجِ گل تھمی ہے کہیں! ہاتھ سے رُک سکا بہاؤ کبھی
اندھے ذہنوں سے سوچنے والو صرف میں روشنی ملاؤ کبھی
بارشیں کیا زمیں کے دکھ بانٹیں! آنسوؤں سے بچھا لاؤ کبھی

اپنے اسپین کی خبر رکھنا
کشتیاں تم اگر جلاؤ کبھی!

سمندروں کے ادھر سے کوئی صدا آئی
دلوں کے بند دریچے کھلے ہوا آئی

سرک گئے تھے جو آئینل، وہ پھر سنوارے گئے
کھلے ہوئے تھے جو سُر، اُن پہ پھر ردا آئی

اُتر رہی ہیں عجب خوشبوئیں رگ دپے میں
یہ کس کو چھو کے مرے شہر میں صبا آئی

اُسے پکارا تو ہونٹوں پہ کوئی نام نہ مہتا
مجتوں کے سفر میں عجب فضا آئی

کہیں رہے وہ، مگر خیریت کے ساتھ رہے
اٹھائے ہاتھ تو یاد ایک ہی دُعا آئی

ننھے دوست کے نام ایک نظم

گھنے درختوں کی سبز شاخوں پہ کھلنے والے حیس شگوفے!

سنا ہے

تیرے گلاب چہرے کو برفباری کی رت نے زرگس بنا دیا ہے

سو ننھی کو نپل! ادا اس مت ہو

کہ تیرے رخسار کی شفق کو

کبھی بھی دستِ شبِ زمناں نہ چھونے پائے گا

اس شفق میں مجبتوں کا لہو رواں ہے

عظیم گہری مجبتوں کے صدف میں

ابر بہار کی پہلی سانس ہے تو

جوان جسموں کی مشترک دھڑکنوں کا پہلا جمیل نغمہ

جوان راتوں کی کوکھ سے پھوٹتا ہوا پہلا چاند ہے تو

زمین اور آسماں کے سنگم پہ

زندگی کا نیا افق تو

سوائے مرے ادھ کھلے شگونے !
تمام سچی مجتوں کے تمام گیتوں کی طرح تو بھی امر ہے گا
وہ لمحہ آواز دے رہا ہے

جب ایسی ویران شاخاروں کے بے نموجسم پر نئی کونپلیں اگیں گی
شجر شجر کی برہنگی سبز پوش ہوگی

وہ ساعتیں راستے میں ہیں
جب کہ تیرے کم سن بدن کی کچی مہک کو
دست بہار کا لمس

وصف گویائی دے سکے گا
یہ زرد رت جلد بیت جائے گی
سبز موسم قریب تر ہے !

شہرِ چارہ گراں

پس شہرِ چارہ گراں

نرم آبی قباؤں میں ملبوس کچھ نوجوان

اپنے اپنے فرائض کی تکمیل میں

مثل موجِ صبا، پھر رہے تھے

آنسوؤں کا مداوا

دکھوں کی مسیحائی

زخمِ ہنسر کی پذیرائی کرتے ہوئے

پھول چہرہ، فرشتہ قبا، زندگی رنگ، شبنم زباں، چاندنی لمس، عیسیٰ نفس چارہ گراں

مجھ کو بے طرح اچھے لگے

جی یہ چاہا کہ ان کے لیے کچھ لکھوں

ان کے چہروں کی یہ مہرباں چاندنی

ان کی آنکھوں کی یہ نرم دل روشنی

ان کے لہجوں کی غم خوار تابندگی

ان کے ہونٹوں کی دلدار سپاری ہنسی
یوں ہی روشن رہے، جگمگاتی رہے
زندگی ان کے ہمراہ ہنستی رہے !

یہ دعا میرے ہونٹوں پہ لیکن ادھوری رہی
دفعتاً جانے کس سمت سے
ایک انساں کا زخمی بدن آگیا
خوں میں ڈوبا ہوا، کرب آلودہ چہرہ
مرے ذہن پر اس طرح چھا گیا
میری پلکوں کی مانند لہجہ بھی نم ہو گیا
گفتگو کی قبا بھی لہو رنگ ہونے لگی
مگر۔ جو مسیحا مرے سامنے تھا
کھڑا مسکراتا رہا

سلسلہ اُس کی باتوں کا چلتا رہا
اس کی آنکھوں میں ہلکا سا بھی دکھ نہ تھا
بلکہ وہ

میری افسردگی دیکھ کر ہنس دیا۔

”—بی بی! اس طرح تو روز ہوتا ہے

کوئی کہاں تک پریشان ہو
کون اوروں کے دکھ مول لے
روز کی بات ہے

چھوڑیے بھی اسے — آئیں باتیں کریں!“
میری آنکھیں تقدس کے پیکر کو حیرت سے تکتے لگیں
میں فرشتوں کے پر سے تراشے ہوئے

نرم آبی لبادے میں ملبوس انسان کو دیکھتی رہ گئی
مجھ کو لوگوں نے سمجھایا — ”دیکھو — سنو —

یہ مسیحا ہیں، ان کے لئے موت بھی

عام سا واقعہ ہے، قیامت نہیں!“

چارہ سازی کی منزل مبارک انہیں

پر یہاں تک یہ جس راہ سے آئے ہیں

اس میں ہر موڑ پر

ان کے دل ان کے پیروں تلے آئے ہیں

نرم حساس دل کے عوض، چارہ سازی خریدی گئی

اور یہ قیمت بہت ہی بڑی ہے۔ بہت ہی بڑی!

سحاب تھا کہ ستارہ، گریز پا ہی لگا
وہ اپنی ذات کے ہر رنگ میں ہوا ہی لگا

میں ایسے شخص کی معصومیت پہ کیا لکھوں
جو مجھ کو اپنی خطاؤں میں بھی بھلا ہی لگا

زباں سے چپ ہے مگر آنکھ بات کرتی ہے
نظر اٹھائی ہے جب بھی تو بولتا ہی لگا

جو خواب دینے پہ قادر تھا، مری نظروں میں
عذاب دیتے ہوئے بھی مجھے خدا ہی لگا

نہ میرے لطف پہ حیراں نہ اپنی الجھن پر
مجھے یہ شخص تو ہر شخص سے جدا ہی لگا

زمیں پہ جب کسی نئے وجود نے جنم لیا

(عالمی یوم اطفال)

زمیں پہ جب کسی نئے وجود نے جنم لیا
یقین آگیا

خدا ابھی بشر سے بدگماں نہیں

مگر نئی کلی کارنگ دیکھ کر

یہ واہمہ بھی جاگ اٹھا

خدا بہار سے خفا ہے کیا؟

خدا خفا ہو یا نہ ہو

ہوا ضرور بدگماں ہے!

یہ زرد رو، دریدہ جاں

یہ پور پور استخوان

اماوسوں کی رات میں نہ لوریاں، نہ پالنا

خزراں کے ہاتھ بچ سکیں نہ شوخیاں نہ بچپنا

نہ ان کا ذہن آگہی کے لمس کا شریک ہے
نہ ان کی آنکھ روشنی کے ذائقے سے آشنا !

صدوں کا وقت اور خود کو روکنا

شرارتوں کی عمر اور سوچنا !

یہ سر اٹھائیں کیا، انہیں کسی پہ مان ہی نہیں
کسی کا پیار ان کے حوصلوں کی جان ہی نہیں
ہوائیں خوشبوؤں کے تحفے دلدلوں کے پار لے گئیں
گھٹائیں بارشوں کے سب سندیس ندیوں کو دے گئیں
غزال اب بھی تشنہ کام ہی رہے

ہوا سے صرف نامہ و پیام ہی رہے
دہی ہے تشنگی، دہی رتوں کی کم نگاہیاں !
دہی اکیلا پن، دہی سمے کی کج ادائیاں !

ہو امیں طائرانِ آہنی کا وصل (گرچہ) خوب ہے
(خلا سے لے کے چاند تک زمیں کہاں غروب ہے؟)
مگر زمیں کے اپنے چاند، آج بھی گہن میں ہیں
جہیں کے داغ کیا دھلیں، سیاہیاں کرن میں ہیں

صبا نفس حیات کا جمال بے نور ہا
ہوا گزیدہ پھول کا لباس بے ر فور ہا
ہمکتے کھلکھلاتے پتے اب خیال و خواب ہو گئے
ہمارے اگلے

اپنی بے بضاعتی میں کیا عذاب ہو گئے
یہ شب نصیب

جن کو بھوک نے جنم دیا ہے
تشنگی نے دیکھ بھال کی

یہ کھوکھلی جڑیں

نئی رتوں میں شاخاں جاں کو

کیسی کو نپلیں عطا کر بس گی؟

رکریں گی؟ — یہ بھی سوچنے کی بات ہے)

شدید موسموں پہ پلنے والے پیڑ

کتنے اونچے جائیں گے؟

یہ بے ثمر درخت

اپنی چھاؤں کتنی دُور لٹائیں گے؟

جڑوں کی بانجھ کوکھ میں نہ رنگ ہے، نہ روپ ہے

نظر کی آخری حدوں تک
فضا میں صرف دُھوپ ہے !

نوادرات، سیم و زر، گئے زمانوں کی کہانیاں بھی
محترم ہیں

ان کو جمع کرنا نیک کام ہے
مگر یہ بچتے زندگی ہیں
میوزیم کے افسران زندگی جمع کریں

اسے پناہ دیں !

اسے نمودیں !

اسے غرور دیں !

یہ بے اماں — یہ بے مکاں

یہ کم لباس، کم زباں

انہیں بھی راستوں میں نرم چھاؤں کی نوید ہو

ہرے بھرے لباس میں کبھی تو ان کی عید ہو !

✓
تیرا گھر اور میرا جنگل بھیگتا ہے ساتھ ساتھ
ایسی برساتیں کہ بادل بھیگتا ہے ساتھ ساتھ

بچپن کا ساتھ ہے پھر ایک سے دونوں کے دکھ
رات کا اور میرا آنچل بھیگتا ہے ساتھ ساتھ

وہ عجب دُنیا کہ سب خنجر بکف پھرتے ہیں اور
کانچ کے پیالوں میں صندل بھیگتا ہے ساتھ ساتھ

بارشِ سنگِ ملامت میں بھی وہ ہمراہ ہے
میں بھی بھیگوں خود بھی پاگل بھیگتا ہے ساتھ ساتھ

لڑکیوں کے دکھ عجب ہوتے ہیں سُکھ اُس سے عجیب
ہنس رہی ہیں اور کاجل بھیگتا ہے ساتھ ساتھ

بارشیں جاڑے کی اور تنہا بہت میرا کساں
جسم اور اکلوتا کنبل بھیگتا ہے ساتھ ساتھ

بجا کہ آنکھ میں نیندوں کے سلسلے بھی نہیں
شکستِ خواب کے اب مجھ میں حوصلے بھی نہیں

نہیں نہیں! یہ خبر دشمنوں نے دی ہوگی
وہ آئے! آ کے چلے بھی گئے! ملے بھی نہیں!

یہ کون لوگ اندھیروں کی بات کرتے ہیں
ابھی تو چاند تری یاد کے ڈھلے بھی نہیں

ابھی سے میرے رفوگر کے ہاتھ تھکنے لگے
ابھی تو چاک مرے زخم کے سلسلے بھی نہیں

خفا اگرچہ ہمیشہ ہوئے مگر اب کے
وہ برہمی ہے کہ ہم سے انہیں گلے بھی نہیں

بنفشتے کا پھول

وہ پتھر پہ کھلتے ہوئے خوبصورت بنفشتے کا ننھا سا اک پھول تھی اے
جس کی سانسوں میں جنگل کی وحشی ہوائیں سمائی ہوئی تھیں
اُس کے بے ساختہ حُسن کو دیکھ کر
اک مسافر بڑے پیار سے توڑ کر، اپنے گھر لے گیا

اور پھر

اپنے دیوان خانے میں رکھتے ہوئے کانچ کے خوبصورت سے گل دان میں
اُس کو ایسے سجایا

کہ ہر آنے والے کی پہلی نظر اُس پر پڑنے لگی
داد و تحسین کی بارش میں وہ بھیگتا ہی گیا
کوئی اُس سے کہے

گولڈ لیف اور شینیل کی نرم شہری مہک سے
بنفشتے کے ننھے شگونے کا دم گھٹ رہا ہے
وہ جنگل کی تازہ ہوا کو ترسے لگا ہے !

A VIOLET UNDER A HIDDEN ROCK
(WORDSWORTH)

اے

فلاور شو

پھول ہی پھول ہیں
تا بہ حدِ نظر
آتش، آسمانی، گلابی
کاستی، چمپئی، ارغوانی
کتنے مشاق ہاتھوں نے، کتنی
یا سمن یا سمن انگلیوں نے
اس طرح سے سجایا، سنوارا انہیں
اور پھر دادِ اہل نظر اور تحسینِ چشم نگاراں ملی
یہ نہ سوچا کسی نے، کہ گل نے
شاخ سے ٹوٹ کر
حسن کے اس سفر میں
کس طرح کی اذیت اٹھائی !

ہم کہ شاعر ہیں۔ نوکِ قلم سے
فکر کے پھول مہکار ہے ہیں
اپنی سوچوں کی تابندگی سے
عارضِ وقت چمکار ہے ہیں
ایک وقت ایسا بھی آ رہا ہے
جب کہ دیوان اپنے

آبنوس اور مرمر کے شیفوں میں پتھر کی مانند سج جائیں گے

یا سمن یا سمن اُنگلیاں
شعر کے لمس سے بے خبر

ان کو ترتیب دیں گی
زرگی زرگی کتنی سہ نکھیں

حسنِ ترتیب کی داد دیں گی
اس حقیقت سے نا آشنا

حسنِ تخلیق کے اس سفر میں
ہم نے کیسی اذیت اٹھائی !

دسترس سے اپنی باہر ہو گئے
 جب سے ہم اُن کو میسر ہو گئے
 ہم جو کہلائے طلوعِ ماہِ تاب
 ڈوبتے سُورج کا منظر ہو گئے
 شہرِ خوباں کا یہی دستور ہے
 مُڑکے دیکھا اور پتھر ہو گئے
 بے وطن کہلائے اپنے دیس میں
 اپنے گھر میں رہ کے بے گھر ہو گئے
 سُکھ تری میراث تھے، تجھ کو ملے
 دکھ ہمارے تھے، مقدر ہو گئے
 وہ سراب اُترارگ پے میں کہ ہم
 خود فریبی میں سمندر ہو گئے
 تیری خود غرضی سے خود کو سوچ کر
 آج ہم تیرے برابر ہو گئے

لڑکیاں اُداس ہیں

پھر وہی نرم ہوا

وہی آہستہ سفر موجِ صبا

گھر کے دروازے پہ ننھی سی ہتھیلی رکھے

منتظر ہے

کہ کسی سمت سے آواز کی خوشبو آئے

سبز بیلوں کے خنک سائے سے کنگن کی کھنک

سُرخ پھولوں کی سَجَل چھاؤں سے پائل کی چھنک

کوئی آواز — بنام موسم !

اور پھر موجِ ہوا، موجِ خوشبو کی وہ ابیلی سکھی

کچی عمروں کے نئے جذبوں کی سرشاری سے پاگل برکھا

دھانی آئینل میں شفقِ ریز، سلونا چہرہ

کاسنی چُنزی، بدن بھیگا ہوا

پشت پر گیلے، مگر آگ لگاتے گیسو

بھوری آنکھوں میں دکلتا ہوا گہرا کجرا

رقص کرتی ہوئی رم جھم کے مدھرتال کے زیر و بم پر

جھومتی، نقرنی پازیب بجاتی ہوئی آنگن میں اتر آئی ہے
تھام کر ہاتھ یہ کہتی ہے
مرے ساتھ چلو!

لڑکیاں

شیشوں کے شفاف دیرپچوں پہ گرائے ہوئے سب پردوں کو
اپنے کمروں میں اکیلی بیٹھی
کیٹس کے "اوڈس" پڑھا کرتی ہیں
کتنا مصروف سکوں چہروں پہ چھایا ہے۔ مگر
جھانک کے دیکھیں
تو آنکھوں کو نظر آئے، کہ ہر موٹے بدن
گوش برسا رہے!

ذہن بیٹے ہوئے موسم کی مہک ڈھونڈتا ہے
آنکھ کھوئے ہوئے خوابوں کا پتہ چاہتی ہے
دل بڑے کرب سے

دروازوں سے ٹکراتے ہوئے نرم رم جھم کے مدھر گیت کے اس سر کو بلانے کی سعی کرتا ہے
جو گئے لمحوں کی بارش میں کہیں ڈوب گیا!

رفاقت

بہز موسم کی بے حد خنک رات تھی
چنبیلی کی خوشبو سے بو جھل ہوا
دھیمے لہجوں میں سرگوشیاں کر رہی تھی
ریشمیں اوس میں بھیگ کر
رات کا نرم آنچل بدن سے لپٹنے لگا تھا
ہاں سنگھار کی نرم خوشبو کا جادو
جواں رات کی سانس میں گھل رہا تھا
چاندنی، رات کی گود میں سر رکھے ہنس رہی تھی
اور میں بہز موسم کی گلنار ٹھنڈک میں کھوٹی ہونٹی
شاخ درشاخ

اک تیسری کی طرح اڑ رہی تھی

کبھی اپنی پرواز میں رُک کے نیچے جو آتی تو احساس ہوتا مجھے
شببہ منی گھاس کا لمس پاؤں کو کتنا سکوں دے رہا ہے !

دفعۃً

میں نے ٹی۔وی کی خبروں پر موسم کی بات سُننا
ترے شہر میں کُو چلی ہے

ایک سو آٹھ سے بھی زیادہ حرارت کا درجہ رہا ہے
مجھے یوں لگا

میرے چاروں طرف آگ ہی آگ ہے
ہو ایٹھ جہنم سے آنے لگی ہیں
تمازت سے میرا بدن پھنک رہا ہے
میں اُس شبنمی روح پرور فضا کو جھٹک کر
کچھ اس طرح کمرے میں اپنے چلی آئی
جیسے کہ ایک لمحہ بھی اور رُک جاؤں گی تو مٹھلس جاؤں گی !
پھر بڑی دیر تک

تیرے تپتے ہوئے جسم کو
اپنے آپ نخل سے جھلتی رہی
تیرے چہرے سے لپٹی ہوئی گرد کو
اپنی پلکوں سے چنتی رہی

رات سونے سے پہلے
اپنی شبِ خوابیوں کا لبادہ جو پہنا
تو دیکھا

مرے جسم پر آبلے پڑ چکے تھے !

لمحہ لمحہ وقت کی جھیل میں ڈوب گیا اب پانی میں اتریں بھی تو پائیں کیا
 طوفاں جب آیا تو جھیل میں کود پڑا وہ لڑکا جو کشتی کھینے نکلا تھا
 کتنی دیر تک اپنا آپ بچائے گی ننھی سی اک لہر کو موجوں نے گھیرا
 اپنے خوابوں کی نازک پتواروں سے تیر رہا ہے سطح آب پہ اک پتہ
 ہلکی ہلکی لہریں نسیم پانی میں دھیرے دھیرے ڈولے یا قوتی نیا
 شبنم کے رخساروں پر سونج کے ہونٹ مٹھہر گیا ہے وصل کا ایک دشن لمحہ
 چاند اتر آیا ہے گہرے پانی میں ذہن کے آئینے میں جیسے عکس ترا

کیسے ان لمحوں میں تیرے پاس آؤں
 ساگر گہرا، رات اندھیری، میں تنہا

ٹھہر کے دیکھے تو رُک جائے نبضِ ساعت کی
شبِ فراق کی قامت ہے کس قیامت کی

وہ رت جگے، وہ گئی رات تک سخنِ کاری
شبیں گزارے ہیں ہم نے بھی کچھ ریاضت کی

وہ مجھ کو برف کے طوفان میں کیسے چھوڑ گیا
ہوائے سرد میں بھی جب مری حفاظت کی

سفر میں چاند کا ماتھا جہاں بھی دُھند لایا
تری نگاہ کی زیبائی نے قیادت کی !

ہوانے موسمِ باراں سے سازشیں کر لیں
مگر شجر کو خبر ہی نہیں شہرارت کی

ڈیپارٹمنٹل اسٹور میں

”پرل کا نیچرل پنک“
ریولان کا ہینڈ لوشن
الزبتھ آرڈرن کا بلش آن بھی
میڈورا میں پھر نیل پالش کا کوئی نیا شیڈ آیا؟
مرے اس بنفشی دد پیٹے سے ملتی ہوئی
رائمل میں لپ اسٹک ملے گی؟
ہاں، وہ ٹیولپ کا شیمپو بھی دیکھے گا
یاد آیا

کچھ رذر پہلے جو ٹیوزر لیا تھا، وہ بالکل ہی بیکار نکلا
دوسرا دیکھے گا!
ذرا بل بنا دیکھے!“

”ارے! وہ جو کونے میں ایک سینٹ رکھا ہوا ہے

دکھائیں ذرا
اسے ٹسٹ کر کے تو دیکھوں

(خدایا! خدایا!

یہ خوشبو تو اس کی پسندیدہ خوشبو رہی ہے

سدا اس کے ملبوس سے پھوٹی تھی!)“

”ذرا اس کی قیمت بتادیں!

اس قدر!!

اچھا، یوں کیجئے

باقی چیزیں کبھی اور لے جاؤں گی

آج تو صرف اس سینٹ کو پیک کر دیجئے!“

مسئلہ

”پتھر کی زباں“ کی شاعرہ نے
اک محفل شعر و شاعری میں
جب نظم سناتے مجھ کو دیکھا
کچھ سوچ کے دل میں، سکرانی!

جب میز پر ہم ملے تو اُس نے
بڑھ کر مرے ہاتھ ایسے تھامے
جیسے مجھے کھوجتی ہو کب سے
پھر مجھ سے کہا کہ — آج، پروین!
جب شعر سناتے تم کو دیکھا
میں خود کو بہت ہی یاد آئی!
وہ وقت، کہ جب تمہاری صورت
میں بھی یونہی شعر کہہ رہی تھی

لکھتی تھی اسی طرح کی نظمیں
پر اب تو وہ ساری نظمیں، غزلیں
گزرے ہوئے خواب کی ہیں باتیں!
میں سب کو ڈس اون کر چکی ہوں!

”پتھر کی زباں“ کی شاعرہ کے
چنبیلی سے نرم ہاتھ تھامے
”خوشبو“ کی سفیر سوچتی تھی
درپیش ہواؤں کے سفر میں
پل پل کی رفیقِ راہ — میرے
اندر کی یہ سادہ لوح ایلیس
حیرت کی جمیل وادیوں سے
وحشت کے مہیب جنگلوں میں
آئے گی — تو اُس کا پھول لہجہ
کیا جب بھی صبا نفس رہے گا!؟
وہ خود کو ڈس اون کر سکے گی!؟

DISOWN نے
ALICE IN WONDER LAND نے

خوشبو

تنقید اور تخلیق

”آپ کی شاعری صرف خوشبو ہے

دل میں اترتی ہوئی

روح پر شبیہی ہاتھ رکھتی ہوئی

یہ مگر — ذہن کو صرف ہلکے سے چھو کر گزر جائے گی

آپ اسے رنگ کا پیرہن دیکھے

کوئی آدرش اُدینا، انوکھا عقیدہ، کوئی گنجلک فلسفہ

سخت ناقابل فہم الفاظ میں پیش کرنے کی کوشش کریں

آپ کی سوچ میں کچھ تو گہرائی ہو — !“

آپ سچ کہہ رہے ہیں

مگر — دیکھیے نا — ابھی میرا فن کچی عمروں میں ہے

(آپ اسے خواب ہی دیکھنے دیکھیے)

اتنی گبھیروں اور نشوری میں نہ اُلجھائیے)

میں نہیں چاہتی — کہ میرا فن

جواں ہونے سے قبل ہی بوڑھا ہو جائے

اور فلسفے کا عصا لے کے چلنے لگے !

او تھیلو

اپنے فون پہ اپنا نمبر
بار بار ڈائل کرتی ہوں
سوچ رہی ہوں
کب تک اُس کا ٹیلی فون اینگج رہے گا
دل کڑھتا ہے
اتنی اتنی دیر تک
وہ کس سے باتیں کرتا ہے !

متاعِ قلب و جگر ہیں ، ہمیں کہیں سے ملیں
مگر وہ زخم جو اُس دستِ شبینہ سے ملیں

نہ شام ہے ، نہ گھٹی رات ہے ، نہ پچھلا پہر
عجیب رنگ تری چشمِ سرگمیں سے ملیں

میں اس وصال کے لمحے کا نام کیا رکھوں
ترے لباس کی شکنیں تری جبیں سے ملیں

تائشیں مرے احباب کی نوازش ہیں
مگر صلے تو مجھے اپنے نکتہ چیں سے ملیں

تمام عمر کی نامعتبر رفاقت سے
کہیں بھلا ہو کہ پل بھر ملیں ، یقین سے ملیں

یہی رہا ہے مستدر ، مرے کسانوں کا
کہ چاند بوئیں اور ان کو گہن زمیں سے ملیں

سکھ کے موسم کا دکھ

آنے والی رتوں کے آنچل میں
کوئی ساعت سعید کیا ہوگی
رات کے وقت رنگہ کیا پہنوں
روشنی کی کلید کیا ہوگی
جب کہ بادل کی اوٹ لازم ہو
جانتی ہوں، کہ دید کیا ہوگی
زرد موسم کی خشک ٹہنی سے
کو نیپلوں کی اُمید کیا ہوگی
چاند کے پاس بھی سنانے کو
اب کے کوئی نوید کیا ہوگی
گل نہ ہوگا تو جشنِ خوشبو کیا
تم نہ ہوگے تو عید کیا ہوگی

عکس شکستِ خواب بہر سو بکھیرے
چہرے پر خاک، زخم پر خوشبو بکھیرے

کوئی گزرتی رات کے پچھلے پہر کہے
لمحوں کو قید کیجیے، گیسو بکھیرے

دھیمے سُروں میں کوئی مدھر گیت چھڑے
ٹھہری ہوئی ہواؤں میں جادو بکھیرے

گہری حقیقتیں بھی اُترتی رہیں گی پھر
خوابوں کی چاندنی تو لب جو بکھیرے

دامانِ شب کے نام کوئی روشنی تو ہو
تارے نہیں نصیب تو آنسو بکھیرے

دشتِ غزال سے کوئی خوبی تو مانگیے
شہرِ جمال میں رم آہو بکھیرے

لیلة الصک

عجب پُراسرار سی فضا تھی
ہوا میں لوبان و عود و عنبر کی آسمانی مہک رچی تھی
سپید، مخروطی، مومی شمعیں
عجیب ناقابلِ بیاں مذہبی تیسقن سے جل رہی تھیں
کہ جیسے آبی قباؤں میں کچھ اُداس، معصوم لڑکیاں
دونوں ہاتھ اٹھائے
دعا میں مصروف ہوں
اور ان کی چنبیلی سی انگلیوں کی لو تھر تھرا رہی ہو!
دریچوں میں طاقتوں میں
نئے چراغ یوں جھللا رہے تھے
کہ جیسے نوزائیدہ فرشتے
زمین کو دیکھ کر
تعجب سے اپنی پلکیں جھپک رہے ہوں!

خوشبو

کتابِ الہام کی تلاوت

مہ دشن جبریل کے تصور کی جیسے تحسیم کر رہی تھی !
میں ہلکے رنگوں کے اک دوپٹے میں اپنی زیبائشیں چھپائے

ترے بہت ہی قریب

سر کو جھکائے بیٹھی تھی

اور تو اپنے سادہ ملبوس میں مرے پاس تھا

مگر ہم ایک اور دنیا میں کھو چکے تھے

زمین کی خواہشیں دھنک پر ہی رہ گئی تھیں

وجود، تسلی کے پر کی صورت، لطیف ہو کر

ہوا میں پرواز کر رہا تھا !

ہمیں بزرگوں نے یہ بتایا، کہ آج کی رات

آسمانوں میں زندگی اور موت کے فیصلے بھی انجام پا رہے ہیں

دعاؤں کی باریابیوں کا یہی سمن ہے !

سو ہم نے اپنے دیے جلا کر

حیاتِ تازہ کی آرزو کی

محبتوں کی ہمیشگی کی دعائیں مانگیں !

میں آج اپنے اکیلے گھر میں

ہوا کے رُخ پر چراغ ہاتھوں میں لے کے بیٹھی
خدا کے اُس فیصلے کا مفہوم سوچتی ہوں
کہ جس کی تکمیل میں یہ دیکھا
بدن تو زندہ ہے میرا اب تک
مگر مری رُوح مر چکی ہے
میں آج جا کر سمجھ سکی ہوں
کہ آج سے ایک سال پہلے
ترا جلایا ہوا دیا جلد کیوں بچا تھا!

وہ تو خوشبو ہے، ہواؤں میں بکھر جائے گا
مسند پھول کا ہے، پھول کدھر جائے گا

ہم تو سمجھے تھے کہ اک زخم ہے بھر جائے گا
کیا خبر تھی کہ رگ جہاں میں اتر جائے گا

وہ ہواؤں کی طرح خانہ بجاں پھرتا ہے
ایک جھونکا ہے جو آئے گا، گزر جائے گا

وہ جب آئے، تو پھر اُس کی رفاقت کے لئے
موسم گل مرے آنگن میں ٹھہر جائے گا

آخرش وہ بھی کہیں ریت پہ بیٹھی ہوگی
تیرا یہ پیار بھی دریا ہے، اتر جائے گا

مجھ کو تہذیب کے برزخ کا بتایا وارث
جرم یہ بھی مرے اجداد کے سر جائے گا

ساگرہ

یہی وہ دن تھا

جب آج سے چار سال پہلے

اسی روش پر، بنفشی بیلوں کے نرم سائے میں ہم ملے تھے

وہ لمحہ جب کہ ہمارے جسموں کو اپنے ہونے کا

حیرت آمیز، راحت افزا، نشاطِ اثبات مل سکا تھا

ہماری روحوں نے اپنا اپنا، نیا سنہری جسم لیا تھا

وہ ایک لمحہ

ہماری روحوں کو اپنے دستِ جمال سے چھو رہا ہے اب تک

نظر کو شاداب کر رہا ہے

بدن کو مہتاب کر رہا ہے

ہم اس کے مقروض ہو چکے ہیں !

سو آؤ اب اس عظیم لمحے کے نام کوئی دعا کریں ہم

اٹھائیں ہاتھ

اور محبتوں کی تمام تر شدتوں سے چاہیں

کہ جب بھی چھتیس جون کا آفتاب نکلے

تو ہم اُسے ایک ساتھ دیکھیں !

پانیوں پانیوں جب چاند کا ہالہ اُترا

نیند کی جھیل پہ اک خواب پرانا اُترا

آزمائش میں کہاں عشق بھی پورا اُترا

حسن کے آگے تو تفسیر کا لکھا اُترا

دُھوپ ڈھلنے لگی دیوار سے سایہ اُترا

سطح ہموار ہوئی، پیار کا دریا اُترا

یاد سے نام مٹا، ذہن سے چہرہ اُترا

چند لمحوں میں نظر سے تری کیا کیا اُترا

آج کی شب میں پریشاں ہوں تو یوں لگتا ہے

آج مہتاب کا چہرہ بھی ہے اُترا اُترا

میری وحشتِ رم آہو سے کہیں بڑھ کر تھی

جب مری ذات میں تنہائی کا صحرا اُترا

اک شبِ غم کے اندھیرے پہ نہیں ہے موقوف

تو نے جو زخم لگایا ہے وہ گہرا اُترا

رات کی رانی کی خوشبو سے کوئی یہ کہدے

رات کی رانی کی خوشبو سے کوئی یہ کہدے —

آج کی شب نہ مرے پاس آئے

آج تسکینِ مشام جاں کو

دل کے زخموں کی مہک کافی ہے

یہ مہک، آج سرِ شام ہی جاگ اٹھی ہے

اب یہ بھگی ہوئی بو جھل پلکیں

اور مناک، اداس آنکھیں لیے

رت جگا ایسے منائے گی کہ خود بھی جاگے

اور پل بھر کے لئے، میں بھی نہ سونے پاؤں

دیو مالائی فسانوں کی کسی منتظرِ موسمِ گلِ راجماری کی خزاں بخت،

دکھی روح کی مانند۔

بھٹکنے کے لئے

گو بہ کو ابر پریشاں کی طرح جائے گی

دور افتادہ سمندر کے کنارے بیٹھی

پہروں اُس سمت تکے گی کہ جہاں سے اکثر
 اُس کے گم گشتہ جزیروں کی ہوا آتی ہے !
 گئے موسم کی شناسا خوشبو
 یوں رگ و پے میں اُترتی ہے
 کہ جیسے کوئی چمکیلا، روپہلا سیال
 جسم میں ایسے سرایت کر جائے
 جیسے صحراؤں کی شربانوں میں پہلی بارش !
 غیر محسوس سروشِ نکہت
 ذہن کے ہاتھ میں وہ اسم ہے
 جس کی دستک
 یاد کے بند دریچوں کو بڑی نرمی سے
 ایسے کھولے گی کہ آنکھیں میرا
 ہر دریچے کی الگ خوشبو سے
 رنگ در رنگ چھلک جائے گا !

یہ دلاویز خزانے میرے

میرے پیاروں کی عطا بھی ہیں
مرے دل کی کمائی بھی ہیں
ان کے ہوتے ہوئے اوروں کی ضرورت کیا ہے
رات کی رانی کی خوشبو سے کوئی یہ کہدے
آج کی شب نہ مرے پاس آئے !

خوشبو بھی اس کی طرزِ پذیرائی پر گئی
دھیرے سے میرے ہاتھ کو چھو کر گزر گئی

آندھی کی زد میں آئے ہوئے پھول کی طرح
میں ٹکڑے ٹکڑے ہو کے فضا میں بکھر گئی

شاخوں نے پھول پہنے تھے کچھ دیر قبل ہی
کیا ہو گیا، قبائے شجر کیوں اتر گئی

اُن انگلیوں کا لمس تھا اور میری زلف تھی
گیسو بکھر رہے تھے تو قسمت سنور گئی

اُترے نہ میرے گھر میں وہ مہتابِ ننگِ لوگ
میری دعائے نیم شبی بے اثر گئی

دُھوپ کا موسم

میں رنگ میں دکھتی تھی، خوشبو میں سوچتی تھی !

مجھے گماں تھا

کہ زندگی اُجلی خواہشوں کے چراغے کر
مرے دریچوں میں روشنی کی نوید بن کر اتر رہی ہے

میں کہہ میں چاندنی پہن کر

بنفشی بادل کا ہاتھ تھامے

فضا میں پرواز کر رہی تھی

سماعتوں میں سحاب لہجوں کی بارشیں تھیں

بصارتوں میں گلاب چہروں کی روشنی تھی

ہوا کی ریشم رفاقتیں تھیں

صبا کی شبلم عنائتیں تھیں

حیات خوابوں کا سلسلہ تھی !

کھلیں جو آنکھیں تو سارے منظر دھنک کے اُس پار رہ گئے تھے

نہ رنگ میرے، نہ خواب میرے

ہوئے تو بس کچھ عذاب میرے
 نہ چاند راتیں، نہ پھول باتیں
 نہ نیل صبحیں، نہ جھیل شامیں
 نہ کوئی آہٹ، نہ کوئی دستک
 حروف مفہوم کھو چکے تھے
 علامتیں بانجھ ہو گئی تھیں
 گلابی خوابوں کے پیرہن راکھ ہو چکے تھے
 حقیقتوں کی برہنگی
 اپنی ساری سفاکیوں کے ہمراہ
 جسم و جاں پر اتر رہی تھی
 وہ مہرباں، سایہ دار بادل
 عذاب کی رُت میں چھوڑ کر مجھ کو جا چکا تھا
 زمین کی تیز دھوپ آنکھوں میں چبھ رہی تھی!

پورا دکھ اور آدھا چاند؛
 دن میں وحشت بہل گئی تھی
 کس مقتل سے گزرا ہوگا
 یادوں کی آباد گلی میں
 میری کروٹ پر جاگ اٹھے
 میرے منہ کو کس حیرت سے
 اتنے گھنے بادل کے پیچھے
 آنسو رو کے نور نہائے
 اتنے روشن چہرے پر بھی
 جب پانی میں چہرہ دیکھا
 تُو نے کس کو سوچا چاند
 بھر کی شب اور ایسا چاند
 رات ہوئی اور بجلا چاند
 اتنا سہا سہا چاند
 گھوم رہا ہے تنہا چاند
 نیند کا کتنا کچا چاند
 دیکھ رہا ہے بھولا چاند
 کتنا تنہا ہو گا چاند
 دل دریا، تن صحرا چاند
 سُورج کا ہے سایا چاند
 تُو نے کس کو سوچا چاند

برگد کی ایک شاخ ہٹا کر جانے کس کو جھانکا چاند
بادل کے ریشم جھولے میں بھورے سے تک سویا چاند
رات کے شانے پر سر رکھے دیکھ رہا ہے پنا چاند
سوکھے پتوں کے جھڑپ پر شبِ نیم تھی یا تنہا چاند
ہاتھ ہلا کر رخصت ہو گا اُس کی صورت ہجر کا چاند
صحرا صحرا بھٹک رہا ہے اپنے عشق میں تپا چاند

رات کے شاید ایک بچے ہیں

سوتا ہو گا میرا چاند!

اپنی زمین کے لیے ایک نظم

خواب، آنکھوں کی عبادت ہیں
گئی رات کے سناٹے میں
اپنے ہونے کا یقین بھی ہیں
گل و نغمہ کا اثبات بھی ہیں
خواب کے رنگ دھنک سے بڑھ کر
کبھی پلکوں پہ ستارہ، کبھی آنکھوں میں سحاب
کبھی رخسار پہ لالہ، کبھی ہونٹوں پہ گلاب
کبھی زخموں کا، کبھی خندہ گل کا موسم
کبھی تنہائی کا چاند اور کبھی پچھلے پہر کی شبنم
خواب، جو تجزیہ ذات ہوئے
ان کو جب فرد کی نیندوں کی نفی کر کے لکھا جائے
تو اک قوم کا ناقابلِ تردید شخص بن جائیں !

وہ خزاں زاد تھا

اور بنت بہار

اُس کی آنکھوں کے لیے خوابِ حیات
اپنے اس خواب کی تقدیس بچانے کے لیے
وہ امدادس کی گھنتی راتوں میں

رت جگا کرتا رہا

اور ایسے، کہ نیا موسم گل آیا تو سب نے دیکھا
جھلملاتے ہوئے اک تارے کی انگلی تھامے

چاند پرچم پہ اتر آیا ہے!

شگرزیوں میں گلاب اُگتے ہیں

شہرِ آذر میں ازاں کو بجتی ہے

خوشبو آزاد ہے

جنگل کی ہوا بن کے سفر کرتی ہے

نئی مٹی کا، نئی خواب زمینوں کا سفر

یہ سفر — رقص زمیں، رقص ہوا، رقصِ مجت ہے

جو اب لمحہ موجود تک آپہنچا ہے!

دل و نگاہ پہ کس طور کے عذاب اترے
وہ ماہتاب ہی اترتا، نہ اُس کے خواب اترے

کہاں وہ رُت کہ جبینوں پہ آفتاب اترے
زمانہ بیت گیا ان کی آب و تاب اترے

میں اُس سے کھل کے ملوں سوچ کا حجاب اترے
وہ چاہتا ہے مری رُوح کا نقاب اترے

اُداس شب میں، کڑی دوپہر کے لمحوں میں
کوئی چراغ، کوئی صورتِ گلاب اترے

کبھی کبھی ترے لہجے کی شبیہی ٹھنڈک
سماعتوں کے درپچوں پہ خواب خواب اترے

فصیلِ شہرِ تمنا کی زرد بیلوں پر
ترا جمال کبھی صورتِ سحاب اترے

تری ہنسی میں نئے موسموں کی خوشبو تھی
نوید ہو کہ بدن سے پُرانے خواب اترے

سپردگی کا مجہتم سوال بن کے کھلوں
مثالِ قطرہِ شبنم ترا جواب اترے

تری طرح، مری آنکھیں بھی معتبر نہ رہیں
سفر سے قبل ہی رستوں میں وہ سراب اترے

وحی

عجیب موسم تھا وہ بھی، جبکہ
عبادتیں کو رچشم تھیں
اور عقیدتیں اپنی ساری بنیادی کھوپکی تھیں
خود اپنے ہاتھوں سے ترشے پتھر کو دیوتا کہہ کے
خیر و برکت کی نعمتیں لوگ مانگتے تھے !
مگر وہ اک شخص

جو ابھی اپنے آپ پر بھی نہ منکشف تھا
عجیب الجھن میں مبتلا تھا
یہ وہ نہیں ہیں، وہ کون ہوگا کا کرب بے نام چکھ رہا تھا !
سو اپنے ان نارسا دکھوں کی صلیب اٹھائے
غموں کی تالیافت شہریت کو تلاش کرتے
وہ شہر آذر سے دور
اپنے تمام لمحے

حرا کے غاروں کے خواب آسا سکوت کو سوپنے لگا تھا
یہ سوچ کا اعتکاف بھی تھا

اور ایک آن دیکھی رُوحِ کُل کے وجود کا اعتراف بھی تھا !
وہ رات بھی ارتکاز کی ایک رات تھی

جبکہ لمحہ بھر کو

فضا پہ سناٹا چھا گیا

اور ہواؤں کی سانس رُک گئی تھی

ستارہ شب کے دل کی دھڑکن ٹھہر گئی تھی

گریز پاساعتیں تخیّر زدہ تھیں

جیسے وجود کی نبض تھم گئی ہو !

یکایک اک روشنی جمال و جلال کے سارے رنگ لے کر

فضائیں گونجی

"پڑھو !"

"میں پڑھ نہیں سکوں گا !"

"پڑھو !"

"میں پڑھ نہیں سکوں گا !"

"پڑھو !"

"(مگر) میں کیا پڑھوں ؟"

پڑھو ! تم اپنے (عظیم) پروردگار کا نام لے کے

جو سب کو خلق کرتا ہے
 جس نے انسان کو بنایا ہے منجھ خون سے
 پڑھو (کہ) تمہارا پروردگار بے حد کریم ہے
 (اور) جس نے تم کو قلم سے تعلیم دی
 اسی نے بتائیں انسان کو وہ باتیں
 کہ جن کو وہ جانتا نہیں تھا.....“

فضائے بے نطق جیسے اقراء کا ورد کرنے لگی تھی
 وہ سارے لفظ 'جو

تیرگی کے سیلاب میں کہیں بہہ چکے تھے
 پھر روشنی کی لہروں میں
 واپسی کے سفر کا آغاز کر رہے تھے

دریچے بے خیال میں
 آگہی کے سورج اتر رہے تھے!

اس ایک پل میں

وہ میرا اُمّی

مدینۃ العلم بن چکا تھا!

یارب! مرے سکوت کو نغمہ سرائی دے
زخمِ ہنر کو حوصلہ لب کشائی دے

لہجے کو جوئے آب کی وہ نے نوائی دے
دنیا کو حرف حرف کا بہنا سنائی دے

رگ رگ میں اُس کا لمس اُترتا دکھائی دے
جو کیفیت بھی جسم کو دے، انتہائی دے

شہرِ سخن سے رُوح کو وہ آشنائی دے
آنکھیں بھی بند رکھوں تو رستہ سجھائی دے

تخیل ماہتاب ہو، اظہارِ آئینہ
آنکھوں کو لفظ لفظ کا چہرہ دکھائی دے

دل کو لہو کروں تو کوئی نقش بن سکے
تو مجھ کو کربِ ذات کی سچی کمائی دے

دُکھ کے سفر میں منزلِ نایافت کچھ نہ ہو
زخمِ جگر سے زخمِ ہنرتک رسائی دے

میں عشقِ کائنات میں زنجیر ہو سکوں
مجھ کو حصارِ ذات کے شر سے رہائی دے

پہروں کی تشنگی پہ بھی ثابت قدم رہوں
دشتِ بلا میں، رُوح مجھے کر بلائی دے

دھنک دھنک مری پوروں کے خواب کر دے گا
وہ لمس میرے بدن کو گلاب کر دے گا

قبائے جسم کے ہر تار سے گزرتا ہوا
کرن کا پیار مجھے آفتاب کر دے گا

جنوں پسند ہے دل اور تجھ تک آنے میں
بدن کو تاؤ، لہو کو چناب کر دے گا

میں سچ کہوں گی، مگر پھر بھی ہار جاؤں گی
وہ جھوٹ بولے گا، اور لاجواب کر دے گا

انا پرست ہے اتنا کہ بات سے پہلے
وہ اٹھ کے بند مری ہر کتاب کر دے گا

سکوتِ شہرِ سخن میں وہ پھول سا لہجہ
سماعتوں کی فضا خواب خواب کر دے گا

اسی طرح سے اگر چاہتا رہا پیہم
سخن وری میں مجھے انتخاب کر دے گا

میری طرح سے کوئی ہے جو زندگی اپنی
تمہاری یاد کے نام انتخاب کر دے گا!

گئے موسم میں جو کھلتے تھے گلابوں کی طرح
دل پہ اتریں گے وہی خواب عذابوں کی طرح

راکھ کے ڈھیر پہ اب رات بسر کرنی ہے
جل چکے ہیں مرے نعیمے، مرے خوابوں کی طرح

ساعت دید کے عارض ہیں گلابی اب تک
اولیں لمحوں کے گلنار حجابوں کی طرح

وہ سمندر ہے تو پھر رُوح کو شاداب کرے
تشنگی کیوں مجھے دیتا ہے سہرابوں کی طرح

✓ غیر ممکن ہے ترے گھر کے گلابوں کا شمار
میرے رستے ہوئے زخموں کے حسابوں کی طرح

یاد تو ہوں گی وہ باتیں تجھے اب بھی لیکن
شیلف میں رکھی ہوئی بند کتابوں کی طرح

کون جانے کہ نئے سال میں تو کس کو پڑھے
تیرا معیار بدلتا ہے نصابوں کی طرح

شوخی ہو جاتی ہے اب بھی تری آنکھوں کی چمک
گاہے گا ہے، ترے دلچسپ جوابوں کی طرح

بھر کی شب، مری تنہائی پہ دستک دے گی
تیری خوشبو، مرے کھوئے ہوئے خوابوں کی طرح

کمال ضبط کو خود بھی تو آزمائوں گی
میں اپنے ہاتھ سے اس کی دلہن بجاؤں گی

سپرد کر کے اُسے چاندنی کے ہاتھوں میں ✓
میں اپنے گھر کے اندھیروں کو لوٹ آؤں گی

بدن کے کرب کو وہ بھی سمجھ نہ پائے گا
میں دل میں روؤں گی آنکھوں میں مسکراؤں گی

وہ کیا گیا کہ رفاقت کے سارے لطف گئے
میں کس سے رُوٹھ سکوں گی کسے مناؤں گی

اب اُس کا فن تو کسی اور سے ہوا منسوب
میں کس کی نظم اکیلے میں گنگناؤں گی

وہ ایک رشتہ بے نام بھی نہیں لیکن
میں اب بھی اُس کے اشاروں پہ ہر جھکاؤں گی

بچھا دیا تھا گلابوں کے ساتھ اپنا وجود
وہ سو کے اٹھے تو خوابوں کی راکھ اٹھاؤں گی

سماعتوں میں گھنے جنگلوں کی نسلیں ہیں
میں اب کبھی تری آواز سن نہ پاؤں گی

جواز ڈھونڈ رہا تھا نئی محبت کا
وہ کہہ رہا تھا کہ میں اُس کو بھول جاؤں گی!

عیادت

پت جھڑکے موسم میں تجھ کو
کون سے پھول کا تحفہ بھیجوں
میرا آنگن خالی ہے

لیکن میری آنکھوں میں
نیک دعاؤں کی شبنم ہے
شبنم کا ہر تارہ

تیرا آنچل تھام کے کہتا ہے
خوشبو، گیت، ہوا، پانی اور رنگ کو چاہتے والی لڑکی !

جلدی سے اچھی ہو جا
صبح بہار کی آنکھیں کب سے
تیری نرم ہنسی کا راستہ دیکھ رہی ہیں !

ایک دوست کے نام

لڑکی !

یہ لمحے بادل ہیں

گزر گئے تو ہاتھ کبھی نہیں آئیں گے

ان کے لمس کو پیتی جا

قطرہ قطرہ بھگتی جا

بھگتی جا تو جب تک ان میں نم ہے

اور تیرے اندر کی مٹی پیاسی ہے

مجھ سے پوچھ

کہ بارش کو واپس آنے کا راستہ کبھی نہ یاد ہوا

بال سکھانے کے موسم ان پڑھ ہوتے ہیں !

ایسند

لڑکی سر کو جھکائے بیٹھی
کافی کے پیالے میں چمچہ ہلا رہی ہے
لڑکا، حیرت اور محبت کی شدت سے پاگل
لابی پلکوں کے لرزیدہ سیالوں کو
اپنی آنکھ سے چوم رہا ہے
دونوں میری نظر بچا کر
اک دُوبے کو دیکھتے ہیں ہنس دیتے ہیں !

میں دونوں سے دُور
دریچے کے نزدیک
اپنی ہتھیلی پر اپنا چہرہ رکھے
کھڑکی سے باہر کا منظر دیکھ رہی ہوں
سوچ رہی ہوں
گئے دنوں میں ہم بھی یوں ہی ہنستے تھے !

کچے زخموں سے بدن بچنے لگے راتوں کے
بہتر تھنے مجھے آنے لگے برساتوں کے

جیسے سب رنگ دھنک کے مجھے ٹھونے آئے
عکس لہراتے ہیں آنکھوں میں مری ساتوں کے

بارشیں آئیں اور آنے لگے خوشترنگ عذاب
جیسے صندوقچے کھلنے لگے سوغاتوں کے

چھو کے گزری تھی ذرا جسم کو بارش کی ہوا
آنچ دینے لگے ملبوس جواں راتوں کے

پہروں باتیں وہ ہری بیلوں کے سائے سائے
واقعے خواب ہوئے ایسی ملاقاتوں کے

قریب جاں میں کہاں اب وہ سخن کے موسم
سوچ چمکاتی رہے رنگ گئی باتوں کے

کن لکیروں کی نظر سے ترا رستہ دیکھوں
نقش معذوم ہوئے جاتے ہیں ان ہاتھوں کے

تو مسیحا ہے بدن تک ہے تری چارہ گری
تیرے امکان میں کہاں زخم کڑی باتوں کے

قافلے نکہت و انوار کے پے سمت ہوئے
جب سے دولہا نہیں ہونے لگے باراتوں کے

پھر رہے ہیں مرے اطراف میں بے چہرہ وجود
ان کا کیا نام ہے، یہ لوگ ہیں کن ذاتوں کے

آسمانوں میں وہ مصروف بہت ہے۔ یا پھر
بانجھ ہونے لگے الفاظ مناجاتوں کے

✓
نم ہیں پلکیں تری اے موجِ ہوا، رات کے ساتھ
کیا تجھے بھی کوئی یاد آتا ہے برسات کے ساتھ

رُوٹھنے اور منانے کی حدیں ملنے لگیں
چشم پوشی کے سلیقے تھے، شکایات کے ساتھ

تجھ کو کھو کر بھی رہوں، خلوتِ جاں میں تیری
جیت پائی ہے محبت نے عجب نامت کے ساتھ

نیند لاتا ہوا، پھر آنکھ کو دکھ دیتا ہوا
تجربے دونوں ہیں وابستہ ترے ہات کے ساتھ

کبھی تنہائی سے محروم نہ رکھا مجھ کو
دوست ہمدرد ہے کتنے، مری ذات کے ساتھ

موسم کا عذاب چل رہا ہے بارش میں گلاب چل رہا ہے
 پھر دیدہ و دل کی خیر یارب! پھر ذہن میں خواب چل رہا ہے
 صحرا کے سفر میں کب ہوں تنہا ہمراہ سراب چل رہا ہے
 آندھی میں دعا کو بھی نہ اٹھا یوں دستِ گلاب شل رہا ہے
 کب شہرِ جمال میں ہمیشہ وحشت کا عتاب چل رہا ہے
 زخموں پہ چھڑک رہا ہے خوشبو آنکھوں پہ گلاب مل رہا ہے
 ماتھے پہ ہوانے ہاتھ رکھے جسموں کو سحاب جھل رہا ہے
 موجوں نے وہ دکھ دیے بدن کو اب لمسِ حجاب کھل رہا ہے

قرطاسِ بدن پہ سلوٹیں ہیں

ملبوسِ کتابِ گُل رہا ہے!

تمہارا رویہ

تمہارا رویہ

مرے ساتھ ایسا رہا ہے

کہ جو

ایک کہنہ سیاسی مدبر کا

کس صحافی کے ہمراہ ہوتا ہے۔

ہر حرف اپنے عواقب سے ہشیار

ہر لفظ تو لا ہوا

(مثلہ فقرے بازی میں اُلجھا ہوا)

کوئی بات ایسی نہ ہو پائے جو بعد میں

اس کے حق میں

خود اس کی زباں سے چلایا ہوا تیر بن جائے

(اور وہ پشیمان ہو)

خود سے ملنے کی فرصت کسے تھی

اپنی پندار کی کرچیاں

چُن سکوں گی

شکستہ اڑانوں کے ٹوٹے ہوئے پرسمیٹوں گی

تجھ کو بدن کی اجازت سے رخصت کروں گی

کبھی اپنے بارے میں اتنی خبر ہی نہ رکھی تھی

ورنہ بچھڑنے کی یہ رسم کب کی ادا ہو چکی ہوتی

مرا حوصلہ

اپنے دل پر بہت قبل ہی منکشف ہو گیا ہوتا

لیکن۔۔ یہاں

خود سے ملنے کی فرصت کسے تھی !

جب ہوا تک یہ کہے، نیند کو رخصت جانو

ایسے موسم میں جو خواب آئیں غنیمت جانو

جب تک اُس سادہ قبا کو نہیں چھوئے پاتی

موجہ رنگ کا پندار سلامت جانو

جس گھر وندے میں ہوا آتے ہوئے کترائے

دھوپ آجائے تو یہ اُس کی مروت جانو

دشتِ غربت میں جہاں کوئی شناسا بھی نہیں

ابرُ رک جائے ذرا دیر تو رحمت جانو

منہ پہ چھپر کاؤ ہو، اندر سے جھڑپیں کاٹی جائیں

اُس پہ اصرار، اسے عینِ محبت جانو

ورنہ یوں طنز کا لہجہ بھی کسے ملتا ہے

اُن کا یہ طرزِ سخن خاص عنایت جانو!

کن رس

یہ جھکی جھکی آنکھیں
یہ رُکا رُکا لب
لب پہ بار بار آکے
ٹوٹتا ہوا فترہ
گرد میں اُنی پلکیں
دُھوپ سے تپا چہرہ
سُر جھکائے آیا ہے
ایک عمر کا بھولا
دل ہزار کہتا ہے
باتھ تھام لوں اس کا

چُوم لوں یہ پیشانی
لوٹنے نہ دوں تنہا
کوئی دل سے کہتا ہے
سکے حرف جھوٹے ہیں
اعتبار مت کرنا!
اعتبار مت کرنا!

کیسی بے چہرہ رتیں آئیں وطن میں اب کے
پھول آنگن میں کھلے ہیں نہ چمن میں اب کے

برف کے ہاتھ ہی ہاتھ آئیں گے اے موج ہوا
حدتیں مجھ میں نہ خوشبو کے بدن میں اب کے

دھوپ کے ہاتھ میں جس طرح کھلے خنجر ہوں
کھرورے لہجوں کی نوکیں ہیں کرن میں اب کے

دل اُسے چلبے جسے عقل نہیں چاہتی ہے
خانہ جنگی ہے عجب ذہن و بدن میں اب کے

جی یہ چاہے، کوئی پھر توڑ کے رکھ دے مجھ کو
لذتیں ایسی کہاں ہوں گی تھکن میں اب کے

بے نسب ورثے کا بوجھ

گہرے پانی کی چادر پہ لیٹی ہوئی جل پری
اپنے آئینہ تن کی عریانیوں کے تکلم سے نا آشنا
موجہ زلفِ آبِ رواں سے لپٹ کر
ہواؤں کی سرگوشیاں سنتے رہنے میں مشغول تھی !
ناگہاں

نیلگوں آسمانوں میں اڑتے ہوئے دیوتانے

زمین پر جو دیکھا

تو پرواز ہی بھول بیٹھا

نظر جیسے شل ہو گئی

اڑنا چاہا — مگر

خواہش بے اماں نے بدن میں قیامت مچا دی

مگر وصل کیسے ہو ممکن

لے ماخوذ از : W. B. YEATS — LYDA & THE SWAN

کہ وہ دیوتا — آسمانوں کا بیٹا ہوا !

جل پری کا تعلق زمیں سے

سو خواہش کے عفریت نے

آسماں اور زمیں کے کہیں درمیاں سرزمینوں کی

مخلوق کاروپ دھارا

بہت کھولتی خواہشوں کے تلاطم سے سرشار نیچے اترنے لگا !

جل پری —

اس قدر دودھیا خوشنما ہنس کو

اپنی جانب پکتے ہوئے دیکھ کر مسکرائی

مگر اس کی یہ مسکراہٹ مہنسی بننے سے قبل ہی چیخ میں ڈھل گئی

اُس کا انکار بے سود

وحشت، سراسیمگی، اجنبی پھڑپھڑاہٹ میں گم ہو گئی

آہ وزاری کے باوصف

مضبوط پر اُس کا سارا بدن ڈھک چکے تھے !

اُجلی گردن میں وحشت زدہ چومچ اُتری چلی جا رہی تھی !

اُس کے آنسو

سمندر میں شبنم کی مانند حل ہو گئے !
سکیاں

تند موجوں کی آواز میں بے صدا ہو گئیں !
ہنس اپنے لہو کی دہکتی ہوئی وحشتیں
نیم بے ہوش خوشبو کے رس سے بھجاتا رہا
اور پھر اپنے پیاسے بدن کے مساموں پہ
بھگی ہوئی لذتوں کی تھکن اورھ کر اڑ گیا !

جل پری

گہرے نیلے سمندر کی بیٹی
اپنی مفتوح و نامنظر کوکھ میں
آسماں اور زمیں کے کہیں درمیاں رہنے والوں کا
بے شجرہ و بے نسب ورثے کا بوجھ تھامے ہوئے
آج تک رو رہی ہے !

کیا کیا نہ خواب ہجر کے موسم میں کھو گئے
ہم جاگتے رہے تھے مگر بخت سو گئے

اُس نے پیام بھیجے تو رستے میں رہ گئے
ہم نے جو خط لکھے وہ ہوا برد ہو گئے

میں شہرِ گل میں زخم کا چہرہ کسے دکھاؤں
شبِ نیم بدست لوگ تو کانٹے چھو گئے

آنچل میں پھول لے کے کہاں جا رہی ہوں میں
جو آنے والے لوگ تھے، وہ لوگ تو گئے

کیا جانتے، اُفتی کے ادھر کیا طلسم ہے
لوٹے نہیں زمین پر، اک بار جو گئے

جیسے بدن سے قوسِ قزح پھوٹنے لگی
بارش کے ہاتھ پھول کے سب زخم دھو گئے

آنکھوں میں دھیرے دھیرے اتر کے پُرانے غم
پلکوں میں ننھے ننھے ستارے پرو گئے

وہ بچپنے کی نیند تو اب خواب ہو گئی
کیا عمر تھی کہ رات ہوئی اور سو گئے!

کیا دکھ تھے، کون جان سکے گا، نگارِ شب!
جو میرے اور تیرے دوپٹے بھگو گئے!

دیسے تو کج ادائی کا دکھ کب نہیں رہا
 آج اُس کی بے رنجی نے گردل دکھا دیا
 موسم مزاج تھا، نہ زمانہ سہرت تھا
 میں اب بھی سوچتی ہوں وہ کیسے بدل گیا
 دکھ سب کے مشترک تھے مگر حوصلے جدا
 کوئی بکھر گیا تو کوئی مُکرا دیا
 جھوٹے تھے سارے پھول جو پیڑوں پہ آئے تھے
 کوئی شکوفہ بھی تو ثمرور نہیں ہوا
 وہ چوٹ کیا ہوئی کہ جو آنسو نہ بن سکی
 وہ درد کیا ہوا کہ جو مصرعہ نہ بن سکا
 ایسے بھی زخم تھے کہ چھپاتے پھرے ہیں ہم
 درپیش تھا کسی کے کرم کا معاملہ
 آلودہ سخن بھی نہ ہونے دیا اُسے
 ایسا بھی دکھ ملا جو کسی سے نہیں کہا
 تیرا خیال کر کے میں خاموش ہو گئی
 ورنہ زبانِ خلیق سے کیا کیا نہیں سنا
 میں جانتی ہوں میری بھلائی اسی میں تھی
 لیکن یہ فیصلہ بھی کچھ اچھا نہیں ہوا

میں برگ برگ اُس کو نمونہ خشتی رہی
 وہ شاخ شاخ میری جڑوں کا ٹٹا رہا!

ڈسنے لگے ہیں خواب مگر کس سے بولیے

میں جانتی تھی، پال رہی ہوں سنبولیے!

بس یہ ہوا کہ اُس نے تکلف سے بات کی

اور ہم نے روتے روتے دوپٹے بھگو لیے

پلکوں پر کچی نیندوں کا رس پھیلتا ہوجب

ایسے میں آنکھ دھوپ کے رخ کیسے کھولیے

تیری برہنہ پائی کے دکھ بانٹتے ہوئے

ہم نے خود اپنے پاؤں میں کانٹے چھبویے

میں تیرا نام لے کے تذبذب میں پڑ گئی

سب لوگ اپنے اپنے عزیزوں کو رو لیے!

”خوشبو کہیں نہ جائے“ پر اصرار ہے بہت

اور یہ بھی آرزو کہ ذرا زلف کھولیے

تصویر جب نئی ہے، نیا کینوس بھی ہے

پھر طشتری میں رنگ پُرانے نہ کھولیے

بائیسویں صلیب

صبح کے وقت، ازاں سے پہلے
اب سے بائیس برس قبل ادھر
عمر میں پہلی دفعہ روئی تھی میں
کرب میں ڈوبی ہوئی چرخ کو سن کر مری ماں ہنس دی تھی
مری آواز نے اُس کو شاید
اُس کے ہونے کا یقین بخشتا تھا
دُکھ کے اک لمبے سفر اور اذیت کی کئی راتیں بسر کرنے پر
اُس نے تخلیق کیا تھا مجھ کو
میری تخلیق کے بعد اُس نے نئی زندگی پائی تھی جسے
آنسوؤں نے مرے ہتسمہ دیا!

ہر نئے سال کے چوبیس نومبر کی سحر
دُکھ کا اک رنگ نیلے کے مرے گھر اتری
اور میں ہر رنگ کے شایان سواگت کے لیے

نذر کرتی رہی

کیا کیا تھے!

کبھی آنکھوں کی ہری بیلوں کی ٹھنڈی چھایا

کبھی دیوار پہ اُگتے ہوئے پھولوں کا بنفشی سایہ

کبھی آنکھوں کا کوئی طفلکِ معصوم

کبھی خوابوں کا کوئی شہزادہ کہ تھا قاف کا رہنے والا

کبھی نیندوں کے مسلسل کئی موسم

تو کبھی

جاگتے رہنے کی بے انت رتیں!

(رس میں بھگی ہوئی برسات کی کاہل راتیں

چاندنی پی کے مچلتی ہوئی پاگل راتیں!)

وقت نے مجھ سے کئی دان لیے

اس کی بانہیں، مری مضبوط پناہیں لے لیں

مجھ تک آتی ہوئی اس سوچ کی راہیں لے لیں

حد تو یہ ہے کہ وہ بے فیض نگاہیں لے لیں

رنگ، تو رنگ تھے، خوشبوئے حنا تک لے لی

سایہ ابر کا کیا ذکر، روتا تک لے لی

کانپتے ہونٹوں سے موہوم دعائیں لے لی

ہر نئے سال کی اک تازہ صلیب

میرے بے رنگ درپچوں میں گڑی

قرضِ زیبائی طلب کرتی رہی

اور میں تقدیر کی مشاطہء مجبور کی مانند ادھر

اپنے خوابوں سے لہولہ کر

دستِ قاتل کی حنا بندی میں مصروف رہی —

اور یہاں تک — کہ صلیبیں مری قامت سے بڑی ہونے لگیں !

ہاں کبھی نرم ہوانے بھی درپچوں پہ مرے، دستک دی

اور خوشبو نے مرے کان میں سرگوشی کی

رنگ نے کھیل رچانے کو کہا بھی، لیکن

میرے اندر کی یہ تنہا لڑکی

رنگ و خوشبو کی سکھی بن نہ سکی

ہر نئی سالگرہ کی شمعیں

میرے ہونٹوں کی بجائے

شام کی سرد ہوانے گل کیں

اور میں جاتی ہوئی رُت کے شجر کی مانند
تن تنہا و تہی دست کھڑی
اپنے ویران کواڑوں سے ٹکائے سر کو
خود کو تقسیم کے ناویدہ عمل میں سے گزرتے ہوئے بس دیکھا کی !

آج اکیس صلیبوں کو لہو دے کے خیال آتا ہے
اپنے بائیسویں مہان کی کس طرح پذیرائی کروں
آج تو آنکھ میں آنسو بھی نہیں !
ماں کی خاموش نگاہیں
مرے اندر کے شجر میں کسی کو نپل کی مہک ڈھونڈتی ہیں
اپنے ہونے سے مرے ہونے کی مربوط حقیقت کا سفر چاہتی ہیں
خالی پیسی سے گہر مانگتی ہیں !
میں تو موتی کے لئے گہرے سمندر میں اترنے کو بھی راضی ہوں، مگر
ایسی برسات کہاں سے لاؤں
جو مری روح کو بہتسمہ دے !

یاد کیا آئی کہ روشن ہو گئے آنسو کے گھر
 جنگلوں میں شام اُتری جل اُٹھے جنگلوں کے گھر
 رات کی رانی کا آپنل تمام کر چلتی ہوں میں
 آج کی شب زندگی مہاں ہوئی خوشبو کے گھر
 رات میں بھیکے ہوئے جنگل کا منظر دیکھنے
 شب گزیدہ لوگ کیسے جائیں گے جنگلوں کے گھر
 کیا عجب جو سرکٹے لوگوں کی پرچھائیں ملیں
 شہر میں کھلتے لگے ہیں جا بجا جادو کے گھر
 تجھ میں خواہش تھی کہ گہری رات کا تار بنے
 آ، کہ اب پہلے سی بھی تاریک ہیں گیسو کے گھر
 پہلے یہ منظر پڑھا تھا صرف اب دیکھا بھی ہے
 بالنسری بختی رہی جلتے رہے نیرو کے گھر!

درد پھر جاگا ، پرانا زخم پھر تازہ ہوا
فصلِ گل کتنے قریب آئی ہے اندازہ ہوا

صبح یوں نکلی ، سنور کے جس طرح کوئی دلہن
شبم آدیزہ ہوئی ، رنگِ شفق غارہ ہوا

ہاتھ میرے بھول بیٹھے دستکیں دینے کا فن ✓
بند مچ پر جب سے اُس کے گھر کا دروازہ ہوا

ریل کی سیٹی میں کیسے بھر کی تمہید تھی
اُس کو رخصت کر کے گھر لوٹے تو اندازہ ہوا

امر

ہم میں بھی نہیں وہ روشنی اب
اور تم بھی تمام جل بجھے ہو
دونوں سے پھڑگئی ہیں کرنیں
ویران ہیں شہرِ دل کی راتیں
اب خواب ہیں چاندنی کی باتیں
جنگل میں ٹھہر گئی ہیں شاہیں !

لیکن

یہ جو دفعتاً ادھر سے
گل مہر کی شاخ کو ہٹا کر
اُبھرا ہے اُفتق پہ چاند میرا
اُس چاند کا حُسن تو وہی ہے !

یاد کیا آئیں گے وہ لوگ جو آئے، نہ گئے
 کیا پذیرائی ہو ان کی جو بلائے نہ گئے
 اب وہ میندوں کا اجر بنا تو نہیں دیکھیں گے
 وہی اچھے تھے جنہیں خواب دکھائے نہ گئے
 رات بھر میں نے کھلی آنکھوں سے سنا دیکھا
 رنگ وہ پھیلے کہ میندوں سے چرائے نہ گئے
 بارشیں رقص میں تھیں اور زمیں ساکت تھی
 عام تھا فیض مگر رنگ کماٹے نہ گئے
 پر سمیٹے ہوئے شاخوں میں پرندے آ کر
 ایسے سوئے کہ ہوا سے بھی جگائے نہ گئے
 تیز بارش ہو، گھنا پیڑ ہو، اک لڑکی ہو
 ایسے منظر کبھی شہروں میں تو پائے نہ گئے
 روشنی آنکھ نے پنی اور سر مٹراگان خیال
 چاند وہ چمکے کہ سوچ سے بھگائے نہ گئے!

گلاب ہاتھ میں ہو، آنکھ میں ستارہ ہو

کوئی وجود محبت کا استعارہ ہو

میں گہرے پانی کی اس رُو کے ساتھ بہتی رہوں

جزیرہ ہو کہ مقابل کوئی کنارہ ہو

کبھی کبھار اُسے دیکھ لیں، کہیں مل لیں

یہ کب کہا تھا کہ وہ خوش بدن ہمارا ہو

قصور ہو تو ہمارے حساب میں لکھ جائے

محبتوں میں جو احسان ہو، تمہارا ہو

یہ اتنی رات گئے کون دستکیں دے گا

کہیں ہوا کا ہی اُس نے نہ رُوپ دھارا ہو

افق تو کیا ہے، درِ کہکشاں بھی چھو آئیں

مسافروں کو اگر چاند کا اشارا ہو

میں اپنے چھتے کے سکھ جس کے نام کر ڈالوں

کوئی تو ہو جو مجھے اس طرح کا پیارا ہو

اگر وجود میں آہنگ ہے تو وصل بھی ہے

میں چاہے نظم کا ٹکڑا، وہ نثر پارہ ہو!

نیم خوابی کا فسوں ٹوٹ رہا ہو جیسے
آنکھ کا نیند سے دل چھوٹ رہا ہو جیسے

رنگ پھیلا تھا لہو میں نہ ستارہ چمکا
اب کے ہر لمس ترا جھوٹ رہا ہو جیسے

پھر شفق رنگ ہوئی کوچہ جانناں کی زمیں
آبلہ پاؤں کا پھر پھوٹ رہا ہو جیسے

روشنی پائی نہیں رات بھی باقی ہے ابھی
چاند سے ربط مگر ٹوٹ رہا ہو جیسے!

سرخ بیلین تو ستونوں پہ چڑھی ہیں لیکن
کوئی آنگن کا سکون لوٹ رہا ہو جیسے!

کرنوں کے قدم

خوش پوش مسافروں کے آگے
ننھا سا وہ کم لباس بچہ
کس شانِ انا سے چل رہا تھا
سورج کی تمازتوں کے باوصف
سائے کی تلاش تھی۔ نہ اُس کو
درکار تھیں نعتِ رنی پناہیں
جیبوں پہ نگاہ تھی نہ رُخ پر
سکوں سے وہ بے نیاز آنکھیں
کچھ اور ہی ڈھونڈنے چلی تھیں
اُس کو تو مسافروں سے بڑھ کر
سایوں سے لگاؤ ہو گیا تھا
اپنے نئے کھیل میں مگن وہ
لوگوں کے بہت قریب جا کر
میلی بے رنگ انگلیوں سے
سایوں کو مزے سے گن رہا تھا

دل دل سے اُگا ہوا وہ بچپتہ
خوشبو کا حساب کر رہا تھا
کہرے میں پلا ہوا وہ کیڑا
کرنوں کا شمار کر رہا تھا
کس نے اُسے گنتیاں سکھائیں
جس نے کبھی زندگی میں اپنی
اسکول کی شکل تک نہ دیکھی
اُستاد کا نام تک نہ جانا

سچ یہ ہے کہ سورجوں کو چاہے
بادل کا کفن بھی دے کے رکھیں
کب روشنیاں ہونی ہیں زنجیر!
تنویر کا ہاتھ کس نے تھاما!
کرنوں کے قدم کہاں رُکے ہیں!

ہوا کی دُھن پر بن کی ڈالی ڈالی گائے
کوئل کو کے، جنگل کی ہر مائی گائے

رُت وہ ہے جب کوئل کی خوشبو سُرمائے
پُروا کے ہمراہ عمر یا بالی گائے

مورنی بن کر پروا سنگ میں جب بھی تاجوں
پُروا بھی بن میں ہو کر متوالی گائے

رات گئے میں بندیا کھوجنے جب بھی نکلوں
کنگن کھنکے اور کانوں کی بالی گائے

رنگ منایا جائے، خوشبو کھیلی جائے
پھول ہنسیں، پتے ناچیں اور مائی گائے

میرے بدن کا رواں رواں اس میں بھیگے
رات نٹے میں اور ہوا بھوپالی گائے

سجے ہوئے ہیں پلکوں پر خوشترنگ دیے سے
آنکھ ستاروں کی چھاؤں دیوالی گائے

ہوا کے سنگ چلے رہ رہ کے نے بنی کی
جیسے دریا پار کوئی بھٹیالی گائے

ساجن کا اصرار کہ ہم تو گیت سنیں گے
گوری چپ ہے لیکن مکھ کی لالی گائے

منہ سے نہ بولے 'نین مگر مسکاتے جائیں
اجلی دھوپ نہ بولے 'رینا کالی گائے

دھانی بانگیں جب بھی سہاگن کو پہنائے
شوخی سُروں میں کیا کیا چوڑی والی گائے

محنت کی سندر تا کھیتوں میں پھیلی ہے
زرم ہوا کی دُھن پر دھان کی بالی گائے

سندرتا کھیتوں میں پھیلی ہے
زرم ہوا کی دُھن پر دھان کی بالی گائے

سندرتا کھیتوں میں پھیلی ہے
زرم ہوا کی دُھن پر دھان کی بالی گائے

سندرتا کھیتوں میں پھیلی ہے
زرم ہوا کی دُھن پر دھان کی بالی گائے

سندرتا کھیتوں میں پھیلی ہے
زرم ہوا کی دُھن پر دھان کی بالی گائے

سندرتا کھیتوں میں پھیلی ہے
زرم ہوا کی دُھن پر دھان کی بالی گائے

مورنی

بارش نے
جب سے مجھ کو پازیب پہنائی ہے
میں رقص میں ہوں
اور اتنی خوش ہوں
اپنے پاؤں کی بدزنگی کو
دیکھ دیکھ کے بھول رہی ہوں
پر پھیلائے
بھیکے ہوئے جنگل میں مسلسل ناچ رہی ہوں !

میت کی سب سے کبھی نہ بولی ہے
تمہاری ہنسی پر سمان کی بالکٹے

نظر کی تیزی میں ہلکی ہنسی کی آمیزش

ذرا سی دھوپ میں کچھ چاندنی کی آمیزش

یہی تو وجہ شکستِ وفا ہوئی میری

خلوصِ عشق میں سادہ دلی کی آمیزش

مرے لیے تھے الطاف کی وہ اُجلی رُت

عذابِ مرگ میں تھی زندگی کی آمیزش

وہ چاند بن کے مرے جسم میں گپھلتا رہا

لہو میں ہوتی گئی روشنی کی آمیزش

یہ کون بن میں بھٹکتا تھا جس کے نام پر ہے

ہوائے دشت میں آشفستگی کی آمیزش

زمیں کے چہرے پر بارش کے پہلے پیار کے بعد

خوشی کے ساتھ تھی حیرانگی کی آمیزش

سمندروں کی طرح مری آنکھ ساکت ہے

مگر سکوت میں کس بے کلی کی آمیزش

موسم

چڑیا پوری بھیک چکی ہے
اور درخت بھی پتہ پتہ ٹپک رہا ہے
گھونسل اکب کا بکھر چکا ہے
چڑیا پھر بھی چہک رہی ہے
انگ انگ سے بول رہی ہے
اس موسم میں بھیگتے رہنا کتنا اچھا لگتا ہے !

خوشبو ہے وہ تو چھو کے بدن کو گزر نہ جائے

جب تک مرے وجود کے اندر اتر نہ جائے

خود پھول نے بھی ہونٹ کیے اپنے نیم وا

چوری تمام رنگ کی، تلی کے سر نہ جائے

ایسا نہ ہو کہ لمس بدن کی سزا بنے

جی پھول کا، ہوا کی محبت سے بھر نہ جائے

اس خوف سے وہ ساتھ نبھانے کے حق میں ہے

کھو کر مجھے یہ لڑکی کہیں دکھ سے مرنہ جائے

شدت کی نفرتوں میں سدا جس نے سانس لی

شدت کا پیار پا کے خلا میں بکھر نہ جائے

اُس وقت تک کناروں سے ندی چڑھی رہے

جب تک سمندروں کے بدن میں اتر نہ جائے

پلکوں کو اُس کی اپنے دوپٹے سے پونچھ دوں

کل کے سفر میں آج کی گردِ سفر نہ جائے

میں کس کے ہاتھ بھیجوں اُسے آج کی دعا

قاصد، ہوا، ستارہ، کوئی اُس کے گھر نہ جائے

رنگِ خوشبو میں اگر حل ہو جائے وصل کا خواب مکمل ہو جائے
 چاند کا چوما ہوا سُرخ گلاب تیسری دیکھے تو پاگل ہو جائے
 میں اندھیروں کو اُجالوں ایسے تیرگی آنکھ کا کاجل ہو جائے
 دوش پر بارشیں لے کے گھو میں میں ہوا اور وہ بادل ہو جائے
 نرم سبزے پہ ذرا جھک کے چلے شبِ نبی رات کا آپنچل ہو جائے
 عمر بھر تھامے رہے خوشبو کو پھول کا ہاتھ مگر شل ہو جائے

چڑیا پتوں میں سمٹ کر سوئے

پیڑ یوں پھیلے کہ جنگل ہو جائے

پہرے

پسِ شہرِ گل
سرخِ پتھر کی دیوار پر
آکے موجِ صبا
عمر بھر دستکیں دے تو کیا
صرف یہ ہے کہ ہاتھ اس کے تھک جائیں گے !

اتنا دھیان میں رکھنا

اُجھے آج کی سچائی کو
میلی کل کی دھندلاہٹ میں
کیا اوروں کی صورت تم بھی پرکھو گے؟
خیر — تمہاری مرضی
لیکن اتنا دھیان میں رکھنا
سوچ پر بھی رات کی ہم آغوشی کا الزام رہا ہے!

مجبوری

ہوائیں

دستکوں میں میرا نام لے رہی ہیں

میں، کوارٹیکسے کھولوں

میرے دونوں ہاتھ پشت کی طرف بندھے ہوئے ہیں!

تعبیر

سیر راتوں کے آگے سر خرو ہوں
چاند سے آنکھیں ملا کر بات کرتی ہوں
کہ میں نے عمر میں دیکھا ہے پہلی بار یہ منظر
مری نیندیں مے خوابوں کے آگے سر اٹھا کر چل رہی ہیں !

واٹرو

اُس کے کنول ہاتھوں کی خوشبو
کتی سبز آنکھوں نے پینے کی خواہش کی تھی
کتنے پھکیے بالوں نے
چھوئے جانے کی آس میں خود کو، کیسا کیسا بکھرایا تھا
کتنے پھول اگانے والے پاؤں
اُس کی راہ میں اپنی آنکھیں بچائے پھرتے تھے
لیکن وہ ہر خواب کے ہاتھ جھٹکتی ہوئی
جنگل کی مغرور ہوا کی صورت
اپنی دُھن میں اُڑتی پھرتی

آج - مگر

سورج نے کھڑکی سے جھانکا

تو اُس کی آنکھیں پلکیں جھپکنا بھول گئیں

وہ مغرور سی، تیکھی لڑکی

عام سی آنکھوں، عام سے بالوں والے

اک اکھڑ پر دیسی کے آگے

دو زانو بیٹھی

اس کے بوٹے کے تسمے باندھ رہی تھی !

نئی رات

گہن کو اپنے تن کا نوشتہ جان کے، میں نے
روشنیوں سے سارے ناتے توڑ لیے تھے
رات کو اپنی سکھی مان کے
اپنے سارے دکھ بس اُس سے کہہ کے
جی ہلکا کر لیتی تھی
شام ڈھلے، تنہائی کے بازو پر سر رکھے سو جاتی
اور میند کے بے آباد جزیروں میں تنہا
اک تھکی ہوئی خوشبو کی طرح بھٹکا کرتی !

آج بھی میں تنہا ہوں سفر میں
لیکن خود سے پوچھ رہی ہوں
میرے وجود کے گرد یہ کیسا ہالہ ہے !
یوں لگتا ہے
چادر شب شانوں سے سرکتی جاتی ہے
چاند مرے آنچل میں ستارے ٹانگ رہا ہے !

اپنی ہی صداسنوں کہاں تک
 ہر بار ہوا نہ ہوگی در پر
 دم گھٹتا ہے گھر میں جس وہ ہے
 پھر آ کے ہوا میں کھول دیں گی
 ساحل پہ سمندروں سے بچ کر
 تنہائی کا ایک ایک لمحہ
 گرمس نہیں تو لفظ ہی بھیج
 سکھ سے بھی تو دوستی کبھی ہو
 منسوب ہو ہر کرن کسی سے
 اپنے ہی لیے جلوں کہاں تک
 جنگل کی ہوا رہوں کہاں تک
 ہر بار مگر اٹھوں کہاں تک
 خوشبو کے لئے رکوں کہاں تک
 زخم اپنے رفو کروں کہاں تک
 میں نام ترا لکھوں کہاں تک
 ہنگاموں سے قرض لوں کہاں تک
 میں تجھ سے جدا رہوں کہاں تک
 دکھ سے ہی گلے ملوں کہاں تک
 اپنے ہی لیے جلوں کہاں تک

آنچل مرے بھر کے پھٹ رہے ہیں
 پھول اُس کے لیے چُنوں کہاں تک

دشمن ہے اور ساتھ رہے جان کی طرح

مجھ میں اتر گیا ہے وہ سرطان کی طرح

جھکڑے ہوئے ہے تن کو مرے اُس کی آرزو

پھیلا ہوا ہے جال سا شریان کی طرح

دیوار و درنے جس کے لیے بجر کاٹے تھے

آیا تھا چند روز کو مہمان کی طرح

دُکھ کی رُتوں میں پیڑنے تنہا سفر کیا

پتوں کو پہلے بھیج کے سامان کی طرح

گہرے خنک اندھیرے میں اُجلے تکلفات

گھر کی فضا بھی ہو گئی شیران کی طرح

ق

ڈوبا ہوا ہے حسن سخن میں سکوتِ شب

تارِ ربابِ رُوح میں کلیان کی طرح

آہنگ کے جمال میں انجیل کی دعا

نرمی میں اپنی، سورۃ رحمان کی طرح

سناٹا فضا میں بہہ رہا ہے
دُکھ اپنے ہول سے کہہ رہا ہے

برفیلی ہوا میں تن شجر کا
ہونے کا عذاب سہہ رہا ہے

باہر سے نئی سفیدیاں ہیں
اندر سے مکان ڈھ رہا ہے

حل ہو گیا خون میں کچھ ایسے
رگ رگ میں وہ نام بہہ رہا ہے

جنگل سے ڈرا ہوا پرندہ
شہروں کے قریب رہ رہا ہے

چھونے سے قبل رنگ کے پیکر پگھل گئے
مٹھی میں آنے پائے کہ جگنو نکل گئے

پھیلے ہوئے تھے جاگتی نیندوں کے سلسلے
آنکھیں کھلیں تو رات کے منظر بدل گئے

کب حدتِ گلاب پہ حرف آنے پائے گا
تتلی کے پر اڑان کی گرمی سے جل گئے

آگے تو صرف ریت کے دریا دکھائی دیں
کن بستیوں کی سمت مسافر نکل گئے

پھر چاندنی کے دم میں آنے کو تھے گلاب
صد شکر نیند کھونے سے پہلے سنبھل گئے

آنکھ کی بات

کیسے چھوڑیں اُسے تنہائی پر
اُس کی شہرت بھی تو پھیلی ہر سو
حرف آتا ہے میسجائی پر
ٹھہرتی ہی نہیں آنکھیں جانان!
پیار آنے لگا رسوائی پر
رُشک آیا ہے بہت حسن کو بھی
تیری تصویر کی زیبائی پر
سطح سے دیکھ کے اندازے لگئیں
قامتِ عشق کی رعنائی پر
ذکر آئے گا جہاں بھنوروں کا
آنکھ جاتی نہیں گہرائی پر
بات ہوگی مرے بہجائی پر

خود کو توشبو کے حوالے کر دیں

پھول کی طرز پذیرائی پر

چہرہ نہ دکھا صد اسنادے جینے کا ذرا تو جو وصلہ دے
 دکھلا کسی طور اپنی صورت آنکھوں کو مزید مت سزا دے
 چھو کر مری سوچ۔ میرے تن میں بیلین ہرے رنگ کی اُگلے دے
 جاناں! نہ خیال دوستی کر دے زہر جو آب تو تیز سا دے
 شدت ہے مزاج میرے خوں کا نفرت کی بھی دے تو انتہا دے
 ٹوٹی ہوئی شام منتظر ہے جھک کر مجھے آئینہ دکھا دے
 دل پھٹنے لگا ہے ضبطِ غم سے مالک! کون درد آشنا دے
 سوئی ہے ابھی تو جا کے شبِ غم ایسا نہ ہو موجِ گل اٹھا دے

چکھوں ممنوعہ ذائقے بھی
 دل! سانپ سے دوستی بڑھا دے

آج کی رات

نیند پلکوں کی جھال کو چھوٹی ہوئی
اوس میں اپنا آچل بھگو کے
مرے دکھتے ماتھے پہ رکھنے چلی ہے
مگر۔ آنکھ اور ذہن کے درمیاں
آج کی شب وہ کانٹے بچھے ہیں
کہ نیندوں کے آہستہ رو پھول پاؤں بھی چلنے سے معذور ہیں
ہر بن مو میں اک آنکھ اگ آئی ہے
جس کی پلکیں نکلنے سے پہلے کہیں جھڑ چکی ہیں
اور اب رات بھر
روشنی اور کھلی آنکھ کے درمیاں
نیند مصلوب ہوتی رہے گی !

تاریخ

تاریخ

تاریخ

تاریخ

دستِ شب پر دکھائی کیا دیں گی سلوٹ میں روشنی میں ابھریں گی
گھر کی دیواریں میرے جانے پر اپنی تنہائیوں کو سوچیں گی
انگلیوں کو تراش دوں، پھر بھی عادتاً اس کا نام لکھیں گی
رنگ و بو سے کہیں پناہ نہیں خواہشیں بھی کہاں اماں دیں گی
ایک خوشبو سے بچ بھی جاؤں اگر دوسری نکہتیں جکڑ لیں گی
خواب میں تسلیاں پکڑنے کو نیندیں بچوں کی طرح دوڑیں گی

کھڑکیوں پر دبیز پردے ہوں

بارشیں پھر بھی دستکیں دیں گی!

ذرے سرکش ہوئے کہنے میں ہوا میں بھی نہیں
آسمانوں پہ کہیں تنگ نہ ہو جائے زمیں

آکے دیوار پہ بیٹھی تھیں کہ پھر اڑ نہ سکیں
تلیاں بانجھ مناظر میں نظر بند ہوئیں

پیڑ کی سانسوں میں چڑیا کا بدن کھنچتا گیا
نبض رکتی گئی، شاخوں کی رگیں کھلتی گئیں

ٹوٹ کر اپنی اڑانوں سے، پرندے آئے
سانپ کی آنکھیں درختوں پہ بھی اب اُگنے لگیں

شاخ درشاخ الجھتی ہیں رگیں پیروں کی
سانپ سے دوستی، جنگل میں نہ بھٹکائے کہیں

گود لے لی ہے چٹانوں نے سمندر سے نمی
جھوٹے پھولوں کے درختوں پہ بھی خوشبو میں ٹکیں!

نیا دکھ

یہ دکھ جو برف کا طوفان بن کے آیا ہے

پہاڑ والوں پہ کیسے عذاب لایا ہے

یہ زندہ رہنے کی خاطر، اجازتوں کا دکھ

بطور قرض کے حاصل، محبتوں کا دکھ

یہ غم کہ رات کی دہلیز اپنا گھر ہو گی

تمام عالم امکان میں جب سحر ہو گی

یہ دکھ کہ چھوڑ گئے انتہا پہ آکر ساتھ

سیاہ ماتھوں پہ تقدیر لکھنے والے ہاتھ

مسافرانِ شبِ غم، اسیرِ دارِ ہوئے

جو رہنما تھے، یکے، اور شہرِ یارِ ہوئے

وہ جس سے رہا آج تک آواز کا رشتہ
بیجھے مری سوچوں کو اب الفاظ کا رشتہ

تنتلی سے مرایا پر کچھ ایسے بھی بڑھا ہے
دونوں میں رہا لذت پرواز کا رشتہ

سب لڑکیاں اک دوسرے کو جان رہی ہیں
یوں عام ہوا مسک شہناز کا رشتہ

راتوں کی ہوا اور مے تن کی مہک میں
مشترکہ ہوا اک در کم باز کا رشتہ

تنتلی کے لبوں اور گلابوں کے بدن میں
رہتا ہے سدا چھوٹے سے اک راز کا رشتہ

ملنے سے گریزاں ہیں نہ ملنے پہ خفا بھی
دم توڑتی چاہت ہے کس انداز کا رشتہ!

حلقہ رنگ سے باہر دیکھوں
خود کو خوشبو میں سمو کر دیکھوں

اُس کو بینائی کے اندر دیکھوں
عمر بھر دیکھوں کہ پل بھر دیکھوں

کس کی نیندوں کے چُرا لائی رنگ
موجہ زلف کو چھو کر دیکھوں

زرد برگد کے اکیلے پن میں
اپنی تنہائی کے منظر دیکھوں

موت کا ذائقہ لکھنے کے لئے
چند لمحوں کو ذرا مر دیکھوں

کیسے کیسے تھے جزیرے خواب میں
بہہ گئے سب نیند کے سیلاب میں

لڑکیاں بیٹھی تھیں پاؤں ڈال کر
روشنی سی ہو گئی تالاب میں

جکڑے جلنے کی تمنا تیز تھی
آگے پھر حلقہ گرداب میں

ڈوبتے سورج کی نارنجی تھکن
تیرتی ہے دیدہ خونناب میں

وہ تو میرے سامنے بیٹھا تھا۔ پھر
کس کا چہرہ نقش تھا مہتاب میں!

مشترکہ دشمن کی بیٹی

ننھے سے اک چینی ریتوران کے اندر
میں اور میری نیشنلسٹ کو لیگز
کیٹس کی نظموں جیسے دلاویز دھندلکے میں بیٹھی
سوپ کے پیالے سے اٹھتی، خوش لمس مہک کو
تن کی سیرابی میں بدلتا دیکھ رہی تھیں
یا تیں "ہوا نہیں پڑھ سکتی" تاج محل، ییسور کے ریشم
اور بنارس کی ساری کے ذکر سے جھلمل کرتی
پاک و ہند سیاست تک آنکلیں
پینسٹھ۔ اُس کے بعد اکہتر۔ جنگی قیدی۔
امر سر کاٹی وی۔
پاکستانی کلچر۔ محاذِ نو۔ خطرے کی گھنٹی.....

میری جوشیلی کو لیگز
اس محلے پر نہت خفا تھیں

سے مشہور فلم: THE WIND CAN NOT READ

میں نے کچھ کہنا چاہا، تو
 اُن کے منہ یوں بگڑ گئے تھے
 جیسے سوپ کے بدلے انہیں کونین کا رس پینے کو ملا ہو
 ریتوران کے مالک کی ہنس مکھ بیوی بھی
 میری طرف شاکی نظروں سے دیکھ رہی تھی
 شاید سنہ باسٹھ کا کوئی تیرا بھی تک اُس کے دل میں ترازو تھا!

ریتوران کے نروز میں جیسے
 ہائی بلڈ پریشر انساں کے جسم کی جیسی جھلاہٹ در آئی تھی
 یہ کیفیت کچھ لمحے رہتی
 تو ہمارے ذہنوں کی شریانیں بھٹ جاتیں
 لیکن اُس پل، آرکسٹرا خاموش ہوا
 اور لتا کی رس ٹپکاتی، شہد آگیاں آواز، کچھ ایسے ابھری
 جیسے جس زدہ کمرے میں
 دریا کے رنج والی کھڑکی کھلنے لگی ہو!
 میں نے دیکھا
 جسموں اور چہروں کے تناؤ پہ

اُن دیکھے ہاتھوں کی ٹھنڈک
 پیار کی شبنم چھڑک رہی تھی
 مسخ شدہ چہرے جیسے پھر سنور رہے تھے
 مہری نیشنلسٹ کو لیگز
 ہاتھوں کے پیالوں میں اپنی ٹھوڑیاں رکھے
 سہکتا و جادو بیٹھی تھیں
 گیت کا جادو بول تھا !
 میز کے نیچے
 رستوران کے مالک کی ہنس مکھ بیوی کے
 نرم گلابی پاؤں بھی
 گیت کی ہمراہی میں تھرک رہے تھے !

مشترکہ دشمن کی بیٹی
 مشترکہ محبوب کی صورت
 اچھے ریشم لہجوں کی بانہیں پھیلائے
 ہمیں سمیٹے
 ناچ رہی تھی !

بارش ہوئی تو پھولوں کے تن چاک ہو گئے
 موسم کے ہاتھ بھیک کے سفاک ہو گئے
 بادل کو کیا خبر ہے کہ بارش کی چاہ میں
 کیسے بلند و بالا شجر خاک ہو گئے
 جگنو کو دن کے وقت پرکھنے کی ضد کریں
 بچے ہمارے عہد کے چالاک ہو گئے
 لہرا رہی ہے برف کی چادر ہٹا کے گھاس
 سورج کی شہ پہ تنکے بھی بے باک ہو گئے
 بستی میں جتنے آب گزیدہ تھے سب کے سب
 دریا کے رُخ بدلتے ہی تیراک ہو گئے
 سورج دماغ لوگ بھی ابلاغِ فکر میں
 زلفِ شبِ فراق کے پیچاک ہو گئے
 جب بھی غریب شہر سے کچھ گفتگو ہوئی
 لہجے ہوئے شام کے منناک ہو گئے

ناٹک

رُت بدلی تو بھنوروں نے تلتی سے کہا
آج سے تم آزاد ہو
پروازوں کی ساری سمتیں تمہارے نام ہوئیں

جاؤ

جنگل کی مغرور ہوا کے ساتھ اڑو
بادل کے ہمراہ ستارے چھو آؤ
خوشبو کے بازو تھامو اور رقص کرو

رقص کرو

کہ اس موسم کے سورج کی کرنوں کا تاج تمہارے سر ہے

لہراؤ

کہ ان راتوں کا چاند تمہاری پیشانی پر اپنے ہاتھ سے دعا لکھے گا

گاؤ

ان لمحوں کی ہوائیں تم کو، تمہارے گیتوں پر سنگت دیں گی

پتے کڑے بجائیں گے
اور پھولوں کے ہاتھوں میں دف ہوگا !

تلی، معصومانہ حیرت سے سرشار
یہ شاخوں کے حلقے سے نکلی
صدیوں کے جکڑے ہوئے ریشم پر پھیلائے۔ اور اُڑنے لگی
کھلی نضا کا ذائقہ چکھا
زم ہوا کا گیت سُننا
ان دیکھے کہاروں کی قامت ناپی
روشنیوں کا لمس پیا
خوشبو کے ہر رنگ کو چھو کر دیکھا
لیکن رنگ، ہوا اور خوشبو کا وجدان ادھورا تھا
کہ رقص کا موسم ٹھہر گیا

رُت بدلی
اور سورج کی کرنوں کا تاج گھلنے لگا
چاند کے ہاتھ، دُعا کے حرف ہی بھول گئے
ہوا کے لب برفیلے سموں میں نیلے پڑ کر اپنی صدائیں کھو بیٹھے

پتوں کی بانہوں کے سُربے رنگ ہوئے

اور تنہا رہ گئے پھول کے ہاتھ

برف کی لہر کے ہاتھوں، تسلی کو لوٹ آنے کا پیغام گیا

بھنورے شبِ نیم کی زنجیریں لے کر دوڑے

اور بے چین پروں میں اُن چکھی پروازوں کی آشفٹہ پیاسِ جلا دی

اپنے کالے ناخنوں سے

تسلی کے پرِ نوح کے بولے۔

احمق لڑکی

گھر واپس آ جاؤ

ناٹک ختم ہوا!

(خواتین کا عالمی سال)

خوشبو کی ترتیب، ہوا کے رقص میں ہے
میری نمو، میرے ہی جیسے شخص میں ہے

وہ میرا تن چھوئے، من میں شعر اگائے
پیڑ کی ہریالی بارش کے لمس میں ہے

سوچ کا رشتہ سانس سے ٹوٹا جاتا ہے
لو سے زیادہ جبرِ فنا کے جلس میں ہے

دن میں کیسی لگتی ہوگی، سوچتی ہوں
ندی کا سارا حُسن تو چاند کے عکس میں ہے

میری اچھائی تو سب کو اچھی لگی
اُس کے پیار کا مرکز میرے نقص میں ہے

ایسی خالی نسل کے خواب ہی کیا ہوں گے
جس کی نیند کا سرچشمہ تک چرس ہیں نہ

جنم

اب کے، دیوالی !
اُس کے گھر بھی
میرے نام کا دیا جلا
جو اپنے دروازوں پر، میری دستک کو
ہوا کا شور سمجھتا تھا
ملن کی رت کو برہ کی بھور سمجھتا تھا
پسنے تک میں چھو کر مجھ کو
خود کو چور سمجھتا تھا
چور نے مور کا جنم لیا ہے
پتھی ہار کے سدر بن میں ناچ رہا ہے !

کیا ڈوبتے ہوؤں کی صدا میں سمیٹتیں
سیلاب کی سماعتیں، آندھی کو ربن تھیں

کائی کی طرح لاشیں چٹانوں پہ اگ گئیں
زرخیزوں سے اپنی پریشان تھی زمیں

پیڑوں کا طرف وہ کہ جڑیں تک نکال دیں
پانی کی پیاس ایسی کہ بھتی نہ تھی کہیں

پتھوں کے خواب پی کے بھی حلقوم خشک تھے
دریا کی تشنگی میں بڑی وحشتیں رہیں

بارش کے ہاتھ چنتے رہے بستیوں سے خواب
نیندیں ہوئے تند کی موجوں کو بھا گئیں

میلے سے ہر مکان کے، نکلے ہوئے تھے ہاتھ
آندھی کو تھامنے کی بڑی کوششیں ہوئیں

تعویذ والے ہاتھ مگر مجھ کے پاس تھے
تہہ سے دعا لکھی ہوئی پیشانیاں ملیں

موجوں کے ساتھ سانپ بھی پھینکانے لگے
جنگل کی دہشتیں بھی سمندر سے مل گئیں

بس رقص پانیوں کا تھا وحشت کے راگ پر
دریا کو سر پہ نہیں تو ہواؤں نے لکھ کے دیں!

سما کے ابر میں، برسات کی اُمنگ میں ہوں
 ہوا میں جذب ہوں، خوشبو کے انگ انگ میں ہوں
 فضا میں تیر رہی ہوں، صدا کے رنگ میں ہوں
 لہو سے پوچھ رہی ہوں، یہ کس ترنگ میں ہوں
 دھنک اُترتی نہیں میرے خون میں جب تک
 میں اپنے جسم کی نیلی رگوں سے جنگ میں ہوں
 بہار نے مری آنکھوں پہ پھول باندھ دیے!
 رہائی پاؤں تو کیسے، حصارِ رنگ میں ہوں
 کھلی فضا ہے، کھلا آسماں بھی سامنے ہے
 مگر یہ ڈر نہیں جاتا، ابھی سرنگ میں ہوں
 ہوا گزیدہ بنفشتے کے پھول کی مانند
 پناہِ رنگ سے بچ کر، پناہِ سنگ میں ہوں
 صدف میں اُتر دوں تو پھر میں گہر بھی بن جاؤں
 صدف سے پہلے مگر حلقہٴ نہنگ میں ہوں

تاری سائی

تتلیاں

فصیل شب عبور کر کے

میری کور کوکھ کے لیے

پروں میں رنگ، آنکھ میں کرن لیے

کلائیوں سے ہو کے اب ہتھیلیوں تک آگئیں

مگر

مری تمام انگلیاں کٹی ہوئی ہیں !

رات کے زہر سے لیسے ہیں صبح کے ہوٹل کتنے نیلے ہیں!
 ریت پر تیرتے جزیرے ملیں پانیوں پر ہوا کے ٹیلے ہیں
 ریزنگی کا عذاب سہنا ہے خوف سے سسکے پٹر پیلے ہیں
 ہجر سناٹا، پچھلے پہر کا چاند خود سے ملنے کے کچھ ویسے ہیں
 دستِ خوشبو کمرے میسٹری ناخن گل نے زخم پھیلے ہیں
 عشقِ سوج سے وہ بھی فرمائیں جو شبِ تار کے رکھیلے ہیں
 خوشبوئیں پھرتی پھرتی جائیں کہیں ابھی آئینہ ہوا کے گیلے ہیں

کھڑکی دریا کے رخ پہ جب سے کھلی

فرش کمروں کے سیلے سیلے ہیں

زمیں کے حلقے سے نکلا تو چاند پھٹا یا
 کشش پھانے لگا ہے ہر اگلا ستارہ
 میں پانیوں کی مسافر وہ آسمانوں کا
 کہاں سے ربط بڑھائیں کہ درمیاں ہے خلا
 پھرتے وقت دلوں کو اگر چہ دکھ تو ہوا
 کھلی فضا میں مگر سانس لینا اچھا لگا
 جو صرف روح تھا فرقت میں بھی وصال میں بھی
 اُسے بدن کے اثر سے رہا تو ہونا تھا
 گئے دنوں میں جو تھا ذہن و جسم کی لذت
 وہی وصال طبیعت کا جبر بننے لگا
 چلی ہے تھام کے بادل کے ہاتھ کو خوشبو
 ہوا کے ساتھ سفر کا مقابلہ ٹھہرا!
 برس سکے تو برس جائے اس گھڑی ورنہ
 بکھیر ڈالے گی بادل کے سارے خواب ہوا

میں جگنوؤں کی طرح رات بھر کا چاند ہوئی
ذرا سی دُھوپ نکل آئی اور ماند ہوئی

حادرِ رقص سے آگے نکل گئی تھی کبھی
سومورنی کی طرح عمر بھر کو ماند ہوئی

مہ تمام! ابھی چھت پہ کون آیا تھا
کہ جس کے آگے تری روشنی بھی ماند ہوئی

ٹکے کا چارہ نہ گتیاں کو زندگی میں دیا
جو مر گئی ہے تو سونے کے مول ماند ہوئی

نہ پوچھ، کیوں اسے جنگل کی رات اچھی لگی
وہ لڑکی جو کہ کبھی تیرے گھر کا چاند ہوئی

وہ صورت آشنا میرا

میں اُس کے سامنے
چپ رہ کے بھی یوں بات کرتی ہوں
کہ آنکھوں کا کوئی حرف بدن نا آشنا
آلودہ پیکر نہیں ہوتا
ہوا کی لہر پر جب گفتگو ہو
خواہ موسم پہ مرا اظہار ہو
یا ٹیلی وژن پر
وہ میرے لمحہ موجود کا دکھ جان لیتا ہے
مجھے پہچان لیتا ہے
مری ہر بات کا چہرہ نہ چھو کر، دیکھنے پر بھی
وہ صورت آشنا میرا
مرے لہجوں کے پس منظر سمجھتا ہے !

اب کون سے موسم سے کوئی آس لگائے

برسات میں بھی یاد نہ جب اُن کو ہم آئے

مٹی کی مہک سانس کی خوشبو میں اتر کر

بھیکے ہوئے سبزے کی ترائی میں بلائے

دریا کی طرح موج میں آئی ہوئی برکھا

زردائی ہوئی رُت کو ہر رنگ پلائے

بونڈوں کی چھما چھم سے بدن کانپ رہا ہے

اور مست ہوا رقص کی لے تیز کیے جائے

شاخیں ہیں تو وہ رقص میں پتے ہیں تو دم میں

پانی کا نشہ ہے کہ درختوں کو چڑھا جائے

ہر لہر کے پاؤں سے لپٹنے لگے گھنگمڑ

بارش کی سنسی تال پہ پازیب جو چھینکائے

انگور کی بیلوں پہ اتر آئے ستارے

رکتی ہوئی بارش نے بھی کیا رنگ دکھائے

بارش میں

زمین ہے
یا کہ کچے رنگوں کی ساری پہنے
گھنے درختوں کے نیچے کوئی شریر لڑکی
شریر تر پانیوں سے اپنا بدن چُرائے۔ چُرا نہ پائے!

ایک شعر

گھر کی دیرانی کی دوست
دیواروں پر اگتی گھاس!

بے بسی

بارش تے زمیں پر پاؤں دھرا
خوشبو کھنکی، گھنگھرو چھنکا
لہرائی ہوا، بہکی برکھا
کیا جانے کیا مٹی سے کہا
در آئی شہریر میں اک ندیا
کس اور چلی، دیا دیا !
کس گھاٹ لگوں سے پڑو یا
سارا جنگ جل اور میں نیا !

بسنت بہار کی نرم ہنسی

بسنت بہار کی نرم ہنسی
آننگن میں چھلکی
بھیک گئی مری ساری
پھر۔ پروا کی شوخی !
کیسے اپنا آپ سنبھالوں
آنچل سے تن ڈھانپوں۔ تو
زلفیں کھل جائیں
زلف سمیٹوں
تن چھلکے گا !

اشک آنکھ میں پھراٹک رہا ہے
کنکر سا کوئی کھٹک رہا ہے

میں اُس کے خیال سے گریزاں
وہ میری صدا جھٹک رہا ہے

تحریر اُسی کی ہے ، مگر دل
خط پڑھتے ہوئے انک رہا ہے

ہیں فون پہ کس کے ساتھ باتیں
اور ذہن کہاں بھٹک رہا ہے

صدیوں سے سفر میں ہے سمندر
ساحل پہ تھکن ٹپک رہا ہے

اک چاند صلیبِ شاخِ گل پر
بالی کی طرح لٹک رہا ہے!

سفر

بارش کا اک قطرہ آ کر
میری پلک سے اُلجھا
اور آنکھوں میں ڈوب گیا

دن ٹھہر جائے، مگر رات کٹے
کوئی صورت ہو کہ برسات کٹے

خوشبوئیں مجھ کو قلم کرتی گئیں
شاخ در شاخ مرے ہات کٹے

موجہ گل ہے کہ تلوار کوئی
درمیاں سے ہی مناجات کٹے

حرف کیوں اپنے گنوائیں جا کر
بات سے پہلے جہاں بات کٹے

چاند! آمل کے منائیں یہ شرب
آج کی رات ترے سات کٹے

پورے انسانوں میں گھس آئے ہیں
سر کٹے، جسم کٹے، ذات کٹے

احتساب

ہوا۔ جو گندم کی پہلی خوشبو کے لمس سے لے کے
کڑوے بارود کی مہک تک
زمین کے ہمراہ رقص میں تھی
گماں یہ ہوتا ہے
اس رفاقت سے تمھک چکی ہے
اور اپنی پازیب اُتار کر
اجنبی زمینوں کی سرد بانہوں میں سو رہی ہے
فضا میں ستا نام بخود ہے !

ہوا کی خفگی ہی بے سبب ہے
کہ ابن آدم نے اپنے نیپام سے بھی بڑھ کر
کوئی نیا بم بنا لیا ہے ؟

ایک شعر

ہم اے عہد میں شاعر کے زرخ کیوں نہ بڑھیں
امیرِ شہر کو لاحق ہوئی سخنِ فہمی

سرگوشی بہار سے خوشبو کے در کھلے
کس اسم کے جمال سے باب ہنر کھلے

جب ننگ پا بہ گل ہوں ہوائیں بھی قید ہوں
کیا اس فضا میں پرچم زخم جگر کھلے

نیمے سے دور، شام ڈھلے، اجنبی جگہ
نکلی ہوں کس کی کھوج میں بے وقت سر کھلے

شاید کہ چاند بھول پڑے راستہ کبھی
رکھتے ہیں اس امید پہ کچھ لوگ گھر کھلے

وہ مجھ سے دُور خوش ہے؟ خفا ہے؟ اُداس ہے؟
کس حال میں ہے؟ کچھ تو مرا نامہ بر کھلے

ہر رنگ میں وہ شخص نظر کو بھلا لگے
حدیہ کہ رُوٹھ جانا بھی اُس شوخ پر کھلے

کھل جائے کن ہواؤں سے رسم بدن ہی
خلوت میں پھول سے کبھی تسلی اگر کھلے

راتیں تو قافلوں کی معیت میں کاٹ لیں
جب روشنی بٹی تو کئی راہبر کھلے

ہوا سے جنگ میں ہوں بے اماں ہوں
شکستہ کشتیوں پر بادباں ہوں
میں سوچ کی طرح ہوں دھوپ اڑھے
اور اپنے آپ پر خود سائباں ہوں
مجھے بارش کی چاہت نے ڈبویا
میں پختہ شہر کا کچا مکاں ہوں
خود اپنی چال اُلٹی چلنا چاہوں
میں اپنے واسطے خود آسماں ہوں
دعاؤں دے رہی ہوں دشمنوں کو
اور اک ہمدرد پر نامہرباں ہوں
پرندوں کو دعا سکھلا رہی ہوں
میں بستی چھوڑ، جنگل کی ازاں ہوں
ابھی تصویر میسر ی کیا بنے گی
ابھی تو کینوس پر اک نشاں ہوں

خدا سے

میں پذیرائی کے آداب سے واقف ہوں
مگر

اب کے برس، میرے گھر

یا تو برسات آئے

یا مری تنہائی!

مرجھانے لگی ہیں پھر خراشیں
آؤ کوئی زخم گر تلاشیں

ملبوس برہنہ کھیتوں کے
پیرا، ہن ابر سے تراشیں

بادل ہیں کہ نیلی طشتری میں
رقصاں ہیں سفیدیوں کی تلاشیں

پیڑوں کی قباہی تھی قیامت
اور اُس پہ بہار کی تراشیں!

تاروں کی تو چال اور ہی تھی
جیتا کیے ہم اگرچہ تلاشیں

اہرام ہے یا کہ شہر میرا
انسان میں یا حنوط لاشیں

سڑکوں پہ رواں یہ آدمی ہیں
یا نیند میں چل رہی لاشیں



ضد

میں کیوں اُس کو فون کروں !

اُس کے بھی تو علم میں ہوگا

کل شب

موسم کی پہلی بارش تھی !

چاند میری طرح پگھلتا رہا نیند میں ساری رات چلتا رہا
 جانے کس دکھ سے دل گرفتہ تھا منہ پہ بادل کی راکھ ملتا رہا
 میں تو پاؤں کے کانٹے چُنتی رہی اور وہ راستہ بدلتا رہا
 رات گلیوں میں جب بھٹکتی تھی کوئی تو تھا جو ساتھ چلتا رہا
 موسمی بیل تھی میں، سوکھ گئی وہ تناور درخت پھلتا رہا
 سردرت میں مسافروں کے لئے پیٹر، بن کر الاؤ، جلتا رہا

ق

دل مرے تن کا پچھول سا بچہ پتھروں کے نگر میں پلتا رہا

نیند ہی نیند میں کھلونے لیے

خواب ہی خواب میں بہلتا رہا!

آزمائش

ڈیڑھ برس کے بعد
اچانک
وقت نے اپنا آئینہ پن دکھلایا
بچھڑے ہوؤں کو مد مقابل لے آیا
بہتی ہوا کے عکس بنانے والا ساحر
گونگی تصویروں کو اب آواز بھی دے !

آتشیر باد

پھر مسیحائی دستگیر ہوئی
چُن رہی ہے تمہارے اشکوں کو
کس محبت سے یہ نئی لڑکی
میرے ہاتھوں کی کم سخن نرمی
دُکھ تمہارے نہ بانٹ پائی مگر
اس کے ہاتھوں کی مہربانی کو
میری کم ساز آرزو کی دعا
اور یہ بھی کہ اس کی چارہ گری
عمر بھر ایسے سر اٹھا کے چلے
میری صورت کبھی نہ کہلائے
زخم پر ایک وقت کی پٹی !

پروزدہ

لوگ کہتے ہیں ان دنوں چُپ ہے
میرا قاتل —
کہ اُس کے خنجر کو
دھونے والی کینز
چھپ چھپ کر
اب لہو کو زباں سے چاٹتی ہے !

کہاں آرام لمحہ بھر رہا ہے
سفر، میرا تعاقب کر رہا ہے

رہی ہوں بے اماں موسم کی زد پر
ہتھیلی پر ہوا کی، سر رہا ہے

میں اک نوزائیدہ چڑیا ہوں لیکن
پرانا باز، مجھ سے ڈر رہا ہے

پذیرائی کو میری شہرگُل میں
صبا کے ہاتھ میں پتھر رہا ہے

ہوائیں چھو کے رستہ بھول جائیں
مرے تن میں کوئی منتر رہا ہے

میں اپنے آپ کو ڈسنے لگی ہوں
مجھے اب زہرا چھا کر رہا ہے

کھلونے پالیے ہیں میں نے لیکن
مرے اندر کا بچہ مر رہا ہے

نہ قرضِ ناخنِ گل، نام کو، لوں
ہوا ہوں، اپنی گرہیں آپ کھولوں

تری خوشبو بچھڑ جانے سے پہلے
میں اپنے آپ میں تجھ کو سمو لوں

کھلی آنکھوں سے پسنے قرض لے کر
تری تنہائیوں میں رنگ گھولوں

ملے گی آنسوؤں سے تن کو ٹھنڈک
بڑی لوہے، ذرا آچھل بھگو لوں

وہ اب میری ضرورت بن گیا ہے
کہاں ممکن رہا، اس سے نہ بولوں

میں چڑیا کی طرح دن بھر تھکی ہوں
ہوئی ہے شام تو کچھ دیر سولوں

چلوں مقتل سے اپنے شام، لیکن
میں پہلے اپنے پیاروں کو تو رولوں

مرا نوحہ کناں کوئی نہیں ہے
سو اپنے سوگ میں خود بال کھولوں

عمر بھر کے لئے اب تو سوئی کی سوئی ہی معصوم شہزادیاں رہ گئیں
نیند چھتے ہوئے ہاتھ ہی تھک گئے وہ بھی جب آنکھ کی سوئیاں رہ گئیں

لوگ گلیوں سے ہو کر گزرتے رہے، کوئی ٹھٹھکا، نہ ٹھہرا، نہ واپس ہوا
ادھ کھلی کھڑکیوں سے لگی، شام سے راہ تکتی ہوئی لڑکیاں رہ گئیں

پاؤں چھو کر بجاری الگ ہو گئے، نیم تاریک مندر کی تنہائی میں
آگ بنتی ہوئی تن کی نوخیز، خوشبو سمیٹے ہوئے دیویاں رہ گئیں

وہ ہوا تھی کہ کچے مکانوں کی چھت اڑ گئی اور مکین لاپتہ ہو گئے
اب تو موسم کے ہاتھوں (خزاں میں) اُجڑنے کو بس خواب کی بستیاں رہ گئیں

آخر کار لوہہ بھی رخصت ہوا ساری سکھیاں بھی اب اپنے گھر کی ہوئیں
زندگی بھر کو فنکار سے گفتگو کے لیے صرف تنہائیاں رہ گئیں

شہرِ گل میں ہواؤں نے چاروں طرف اس قدر ریشمیں جال پھیلا دیے
تھر تھراتے پروں میں شکستہ اڑانیں سمیٹے ہوئے تتلیاں رہ گئیں

اجنبی شہر کی اولیں شام ڈھلنے لگی، پُرسہ دینے جو آئے۔ گئے
جلتے نیموں کی بجھتی ہوئی راکھ پر بال کھولے ہوئے بیبیاں رہ گئیں

جلنے پھر اگلی صدا کس کی تھی
 نیند نے آنکھ پہ دستک دی تھی
 موج در موج ستارے نکلے
 بھیل میں چاند کرن اُتری تھی
 پریاں آئی تھیں کہانی کہنے
 چاندنی رات نے لوری دی تھی
 بات خوشبو کی طرح پھیل گئی
 پیرہن میرا، شکن تیری تھی
 آنکھ کو یاد ہے وہ پل اب بھی
 نیند جب پہلے پہل ٹوٹی تھی
 عشق تو خیر تھا اندھا لڑکا
 حُسن کو کون سی مجبوری تھی
 کیوں وہ بے سمت ہوا جب میں نے
 اُس کے بازو پہ دعا باندھی تھی

گلمہ

اے خدا

میری آواز سے ساحری چھین کر
تو نے سانپوں کی بستی میں کیوں مجھ کو پیدا کیا!

دُکھ نوشتہ ہے تو آندھی کو لکھا! آہستہ
اے خدایا ب کے چلے زرد ہوا، آہستہ

خواب جل جائیں مری چشم تمنا بچھ جائے
بس ہتھیلی سے اڑے رنگِ حنا، آہستہ!

زخم ہی کھولنے آئی ہے تو عجلت کیسی
پھو مری جسم کو، اے یادِ صبا! آہستہ!

ٹوٹنے اور بکھرنے کا کوئی موسم ہو
پھول کی ایک دُعا۔ موجِ ہوا! آہستہ

جانتی ہوں کہ بچھڑنا تری مجبوری ہے
پر مری جان! ملے مجھ کو سزا آہستہ

مری چاہت میں بھی اب سوچ کا رنگ آنے لگا
اور ترا پیار بھی شدت میں ہوا آہستہ

نیند پر جال سے پڑنے لگے آوازوں کے
اور پھر ہونے لگی تیری صدا آہستہ

رات جب پھول کے رخسار پہ دھیرے سے جھکی
”چاند نے جھک کے کہا“ اور ذرا آہستہ!“

منظر ہے وہی ٹھٹھک رہی ہوں
حیرت سے پلک جھپک رہی ہوں

یہ تو ہے کہ میرا داہمہ ہے !
بند آنکھوں سے تجھ کو تک رہی ہوں

جیسے کہ کبھی نہ تھا تعارف
یوں ملتے ہوئے جھجک رہی ہوں

پہچان ! میں تیری روشنی ہوں
اور تیری پلک پلک رہی ہوں

کیا چین ملا ہے — سر جو اُس کے
شانوں پہ رکھے سسک رہی ہوں

پتھر پہ کھلی ، پہ چشمِ گل میں
کانٹے کی طرح کھٹک رہی ہوں

جگنو کہیں تھک کے گر چکا ہے
جنگل میں کہاں بھٹک رہی ہوں

گڑیا مری سوچ کی چھنی کیسا
بچی کی طرح بلک رہی ہوں

اک عمر ہوئی ہے خود سے لڑتے
اندر سے تمام تھک رہی ہوں

رس پھر سے جڑوں میں جا رہا ہے
میں شاخ پہ کب سے پک رہی ہوں

تخلیقِ جمالِ فن کا لمحہ !
کلیوں کی طرح چٹک رہی ہوں

ڈھونڈا کیے ہاتھ جگنوؤں کے
میلے سے پچھڑ کے آنسوؤں کے

اک رات کھلا تھا اُس کا وعدہ
آنکھ میں ہجوم خوشبوؤں کے!

شہروں سے ہوا جو ہو کے آئی
رم چھننے لگے ہیں آہوؤں کے

کس بات پہ کائنات سچ دیں
کھلتے نہیں بھید سادھوؤں کے

تنہا مری ذات دستِ شب میں
اطراف میں خیمے بدوؤں کے!

یہ بول ہوا کے لب پہ ہیں — یا
منتہر ہیں قدیم جادوؤں کے!

اب کیا ہے جو تیرے پاس آؤں
کس مان پہ تجھ کو آزماؤں

زخمِ اب کے تو سامنے سے کھاؤں
دشمن سے نہ دوستی بڑھاؤں

تتلی کی طرح جو اڑ چکا ہے
وہ لمحہ کہاں سے کھوج لاؤں

گروی ہیں سماعتیں بھی اب تو
کیا تیری صد اکو منہ دکھاؤں

اے میرے لیے نہ دکھنے والے!
کیسے ترے دکھ سمیٹ لاؤں

یوں تیری شناخت مجھ میں اترے
پہچان تک اپنی بھول جاؤں

تیرے ہی بھلے کو چاہتی ہوں
میں تجھ کو کبھی نہ یاد آؤں

قامت سے بڑی صلیب پا کر
دکھ کو کیوں کر گلے لگاؤں

دیوار سے بیل بڑھ گئی ہے
پھر کیوں نہ ہوا میں پھیل جاؤں

من تھکنے لگا ہے تن سمیٹے
 بارش کی ہوا میں بن سمیٹے
 ایسا نہ ہو چاند بھید پالے
 پیرا، ہن گل شکن سمیٹے
 سوتی رہی آنکھ دن چڑھے تک
 دُہن کی طرح تھکن سمیٹے
 گزرا ہے چین سے کون ایسا
 بیٹھی ہے ہوا بدن سمیٹے
 شاخوں نے کلی کو بد دعا دی
 بارش ترا مہولین سمیٹے
 آنکھوں کے طویل رنجگوں پر
 چاند آیا بھی تو گہن سمیٹے
 احوال مرادہ پوچھتا تھا
 لہجے میں بڑی چھین سمیٹے

اندر سے شکست وہ بھی نکلا

لیکن وہی بانگین سمیٹے

شام آئے تو ہم بھی گھر کو لوٹیں

چڑیوں کی طرح تھکن سمیٹے

خود جنگ سے دست کش تھے ہم لوگ

جذبات میں ایک ن سمیٹے

آنکھوں کے چراغ ہم بجا دیں

سُورج بھی مگر کرن سمیٹے

کس پیار سے مل رہے ہیں کچھ لوگ

چمکیلے بدن میں پھن سمیٹے

پھر ہونے لگی ہوں ریزہ ریزہ

آئے۔۔ مجھے میرا فن سمیٹے

غیروں کے لئے بکھر گئی تھی

اب مجھ کو مرادِ وطن سمیٹے

پھول آئے، نہ برگ تر ہی ٹھہرے
 دکھ پیڑ کے بے ثمر ہی ٹھہرے
 ہیں تیز بہت ہوا کے ناخن،
 خوشبو سے کہو کہ گھر ہی ٹھہرے
 کوئی تو بنے خزاں کا ساتھی
 پتہ نہ سہی، شجر ہی ٹھہرے
 اس شہرِ سخنِ فروشگاں میں
 ہم جیسے تو بے ہنر ہی ٹھہرے
 اُن چکھی اڑان کی بھی قیمت
 آخر مرے بال و پر ہی ٹھہرے
 روغن سے چمک اٹھے تو مجھ سے
 اچھے مرے بام و در ہی ٹھہرے

کچھ دیر کو آنکھ رنگ چھوٹے
تستی پہ اگر نظر ہی ٹھہرے

وہ شہر میں ہے، یہی بہت ہے
کس نے کہا، میرے گھر ہی ٹھہرے

چاند اُس کے نگر میں کیا رکا ہے
تارے بھی تمام ادھر ہی ٹھہرے

ہم خود ہی تھے سوختہ مقدر
ہاں! آپ ستارہ گر ہی ٹھہرے

میرے لئے منتظر ہو وہ بھی
چاہے سرِ رگِ زہر ہی ٹھہرے

پازیب سے پیار تھا سو میرے

پاؤں میں سدا بھنور ہی ٹھہرے

اب کیسی پردہ داری، خبر عام ہو چکی
ماں کی ردا تو، دن ہوئے، نیلام ہو چکی

اب آسماں سے چادر شب آئے بھی تو کیا
بے چادری زمین پہ الزام ہو چکی

اُجڑے ہوئے دیار پہ پھر کیوں نگاہ ہے
اس کشت پر تو بارشِ اکرام ہو چکی

سُوج بھی اُس کو ڈھونڈ کے واپس چلا گیا
اب ہم بھی گھر کو لوٹ چلیں، شام ہو چکی

شمعے سنبھالتے ہی رہے مصلحت پسند
ہونا تھا جس کو پیار میں بدنام ہو چکی

آنکھیں ہیں اور صبح تک تیرا انتظار
مشعل بدست رات ترے نام ہو چکی

کوہِ ندا سے بھی سخن اترے اگر، تو کیا
ناسا معوں میں حرمتِ الہام ہو چکی!

پانی پر بھی زادِ سفر میں پیاس تو لیتے ہیں
چاہنے والے ایک دفعہ بن باس تو لیتے ہیں

ایک ہی شہر میں رہ کر جن کو اذنِ دید نہ ہو
یہی بہت ہے، ایک ہوا میں سانس تو لیتے ہیں

رستہ کتنا دیکھا ہوا ہو، پھر بھی شاہ سوار
ایڑ لگا کر اپنے ہاتھ میں راس تو لیتے ہیں

پھر آنکھیں دیواروں کی اونچائی میں گم ہوں گے
پہلے پہلے گھر اپنوں کے پاس تو لیتے ہیں

یہی غنیمت ہے کہ بچے خالی ہاتھ نہیں ہیں
اپنے پُرکھوں سے دکھ کی میراث تو لیتے ہیں

جگا سکے نہ ترے لب، لکیر ایسی تھی
ہمارے بخت کی رکھا بھی میر ایسی تھی

یہ ہاتھ چومے گئے، پھر بھی بے گلاب رہے
جوڑت بھی آئی، خزاں کے سفیر ایسی تھی

وہ میرے پاؤں کو چھونے جھکا تھا جس لمحے
جو مانگتا اُسے دیتی، امیر ایسی تھی

شہادتیں مرے حق میں تمام جاتی تھیں
مگر خموش تھے منصف، نظیر ایسی تھی

کُتر کے جال بھی صیاد کی رضا کے بغیر
تمام عمر نہ اڑتی، اسیر ایسی تھی

پھر اُس کے بعد نہ دیکھے وصال کے موسم
جداٹیوں کی گھڑی چشم گیر ایسی تھی

بس اک نگاہ مجھے دیکھتا ، چلا جاتا
اُس آدمی کی محبت فقیر ایسی تھی

ردا کے ساتھ لٹیرے کو زادِ رہ بھی دیا
تری فراخ دلی میرے ویر ایسی تھی

کبھی نہ چاہنے والوں کا خون بہا مانگا
نگارِ شہرِ سخن بے ضمیر ایسی تھی

میرے چھوٹے سے گھر کو یہ کس کی نظر، اے خدا! لگ گئی
کیسی کیسی دعاؤں کے ہوتے ہوئے بد دعا لگ گئی

ایک بازو بریدہ شکستہ بدن قوم کے باب میں
زندگی کا یقین کس کو تھا، بس یہ کہیے، دوا لگ گئی

جھوٹ کے شہر میں آئینہ کیا لگا، سنگ اٹھائے ہوئے
آئینہ ساز کی کھوج میں جیسے خلق خدا لگ گئی

جنگلوں کے سفر میں تو آسیب سے بچ گئی تھی، مگر
شہر والوں میں آتے ہی پیچھے یہ کیسی بلا لگ گئی

نیم تاریک تنہائی میں سرخ پھولوں کا بن کھل اٹھا
ہجر کی زرد دیوار پر تیری تصویر کیسا لگ گئی

وہ جو پہلے گئے تھے ، ہمیں اُن کی فرقت ہی کچھ کم نہ تھی
جان ! کیا تجھ کو بھی شہرِ نامہرباں کی ہوا لگ گئی؟

دو قدم چل کے ہی چھاؤں کی آرزو سر اٹھانے لگی
میرے دل کو بھی شاید ترے حوصلوں کی ادا لگ گئی

میز سے جانے والوں کی تصویر کب ہٹ سکی تھی مگر
درد بھی جب تھا ، آنکھ بھی جب ذرا لگ گئی !

وہی پرند کہ کل گوشہ گیر ایسا تھا
پلک جھپکتے، ہوا میں لکیر ایسا تھا

اسے تو دوست کے ہاتھوں کی سوجھ بوجھ بھی تھی
خطا نہ ہوتا کسی طور، تیر ایسا تھا

پیام دینے کا موسم نہ ہم نوا پار
پلٹ گیا بے پاؤں، سیر ایسا تھا

کسی بھی شاخ کے پیچھے پناہ لیتی ہیں
مجھے وہ توڑ ہی لیتا، شریر ایسا تھا

ہنسی کے رنگ بہت مہربان تھے لیکن
ادا یوں سے ہی نبھتی، خمیر ایسا تھا

تراکمال کہ پاؤں میں بیڑیاں ڈالیں
غزالِ شوق کہاں کا اسیر ایسا تھا!

ایک ننھی سی امید

اب تو شہر میں لوٹ آئے ہو
اب تو سب لمحے اپنے ہیں
کیا اب بھی کم فرصت ہو؟
ہاں۔ لمحوں کی تیز روی نے مجھ کو بھی سمجھایا ہے
دن کے شور میں اپنی صدا گم رہتی ہے
لیکن شام کا لہجہ تو سرگوشی ہے
جم خانے کی گہری رات کی انگوری بانہوں میں آنے سے پہلے
جب دہسکی آنکھوں میں ستارے بھر دے
اور سرشاری
بھولے بھٹکے رستوں کے وہ سارے چراغ جلا دے
جو تم ہوا سے لڑ کر روشن رکھا کرتے تھے
کیا کوئی کرن۔ ننھی سی کرن۔ میری ہوگی؟

گوری کرت سنگھار

بال بال موتی چمکائے
روم روم مہکار
مانگ سیندور کی سدرتا سے
چھلکے چندن وار
جوڑے میں جوہی کی بینی
بانہہ میں ہار سنگھار
کان میں جگ مک بالی پتہ
گلے میں جگنو ہار
صندل ایسی پیشانی پر
بندیا لائی بہار
سبز کٹارا سی آنکھوں میں
کجرے کی دودھار
گالوں کی سُرخمی میں جھلکے
ہرے کا اقرار

ہونٹ پہ کچھ مھولوں کی لالی
کچھ ساجن کے کار
کسا ہوا کیسری شلو کا
چھری دھاری دار
ہاتھوں کی اک اک چوڑی میں
موہن کی جھنکار
سہج چلے پھر بھی پائل میں
بوئے پی کا پیار
اپنا آپ درپن میں دیکھے
اور شرمائے نار
نار کے روپ کو انگ لگائے
دھڑک رہا سنار

تیلیوں کی بے چینی آ بسی ہے پاؤں میں
 ایک پل کو چھاؤں میں اور پھر ہواؤں میں
 جن کے کھیت اور آنگن ایک ساتھ اُجرٹتے ہیں
 کیسے جوصلے ہوں گے اُن غریب ماؤں میں
 صورتِ رفو کرتے، سر نہ یوں کھلا رکھتے
 جوڑ کب نہیں ہوتے، ماؤں کی رداؤں میں
 آنسوؤں میں کٹ کٹ کر کتنے خواب گرتے ہیں
 اک جوان کی میت آ رہی ہے گاؤں میں
 اب تو ٹوٹی کشتی بھی آگ سے بچاتے ہیں
 ہاں کبھی تھا نام اپنا بخت آزماؤں میں
 ابر کی طرح ہے وہ یوں نہ چھو سکوں لیکن
 ہاتھ جب بھی پھیلائے آگیا دعاؤں میں

جگنوؤں کی شمعیں بھی راستے میں روشن ہیں
 سانپ ہی نہیں ہوتے ذات کی گچھاؤں میں
 صرف اس تکبر میں اُس نے مجھ کو جیتا تھا
 ذکر ہونہ اس کا بھی کل کو نارساؤں میں
 کوچ کی تمنا میں پاؤں تھک گئے لیکن
 سمت طے نہیں ہوتی پیارے ہنماؤں میں
 اپنی غم گساری کو مشتہر نہیں کرتے
 اتنا ظرف ہوتا ہے درد آشناؤں میں
 اب تو ہجر کے دکھ میں ساری عمر جلنا ہے
 پہلے کیا پناہیں تھیں، مہرباں چتاؤں میں
 ساز و رخت بھجوادیں حدِ شہر سے باہر
 پھر سُرنگ ڈالیں گے ہم محل سراؤں میں

✓
شوقِ رقص سے جب تک انگلیاں نہیں کھلتیں
پاؤں سے ہواؤں کے ، بیڑیاں نہیں کھلتیں

پیڑ کو دعا دے کر کٹ گئی بہاروں سے
پھول اتنے بڑھ آئے ، کھڑکیاں نہیں کھلتیں

پھول بن کی سیروں میں اور کون شامل تھا
شوخی صبا سے تو بالیاں نہیں کھلتیں

حسن کے سمجھنے کو عمر چاہیے ، جاناں !
دو گھڑی کی چاہت میں لڑکیاں نہیں کھلتیں

کوئی موجد شیریں چوم کر جگائے گی !
سورجوں کے نیزوں سے سپیاں نہیں کھلتیں

ماں سے کیا کہیں گی دکھ بھر کا، کہ خود پر بھی
اتنی چھوٹی عمروں کی بچتیاں نہیں کھلتیں

شاخ شاخ سرگرداں، کس کی جستجو میں ہیں
کون سے سفر میں ہیں، تستیاں نہیں کھلتیں

آدھی رات کی چپ میں کس کی چاپ اُبھرتی ہے
چھت پہ کون آتا ہے، سیڑھیاں نہیں کھلتیں

پانیوں کے چرٹھنے تک حال کہہ سکیں اور پھر
کیا قیامتیں گزریں، بستیاں نہیں کھلتیں

مٹی کی گواہی جنوں سے بڑھ کر
آئی ہے عجب گھڑی دفا پر

کس خاک کی کوکھ سے جنم لیں
آئے ہیں جو اپنے یج کھو کر

کانٹا بھی یہاں کا برگ تر ہے
باہر کی کلی ببول تھوہر

قلموں سے لگے ہوئے شجر ہم
پل بھر میں ہوں کس طرح ثمر در

کچھ پیڑ زمین چاہتے ہیں
بیلیں تو نہیں آگیں ہوا پر

اس نسل کا ذہن کٹ رہا ہے
انگلوں نے کٹائے تھے فقط سر

پتھر بھی بہت حسیں ہیں لیکن
مٹی سے ہی بن سکیں گے کچھ گھر

ہر عشق گواہ ڈھونڈتا ہے
جیسے کہ نہیں یقین خود پر

بس اُن کے لیے نہیں جزیرہ
پیر آئے جو کھولتے سمندر

پچینا

نتھا شگوفہ

شاخ سے ہاتھ چھڑا کر
ہوا کی بات میں آ کر
بارش کے میلے میں گیا
اور اپنے آپ سے بچھڑ گیا!

نذر حضرت امیر خسرو

(پوربی)

پردیسی کب آؤگے؟

سورج ڈوبا شام ہو گئی

تن میں چنبیلی پھولی

من میں آگ لگانے والے

میں کب تجھ کو بھولی

کب تک آنکھ چراؤگے؟

پردیسی، کب آؤگے؟

سا بچھ کی چھاؤں میں تیری چھایا

ڈھونڈتی جائے داسی

بھرے ماگھ میں کھوجے تجھ کو

تن درشن کی پیاسی

جیون بھر ترساؤگے

پردیسی، کب آؤگے؟

بھیروں ٹھاٹھ نے انگ بنایا

وادی سر۔ گندھار

سموادی کو نکھا درنگ دے

شدھ مدھم سنگھار

تم کب تک لگاؤ گے؟

پر دیسی، کب آؤ گے؟

ہاتھ کا پھول، گلے کی مالا

مانگ کا سرخ سیندور

سب کے رنگ ہیں پھیکے پرانے

ساجن جب تک دُور

رُوپ نہ میرا سجاؤ گے؟

پر دیسی کب آؤ گے؟

ہر آہٹ پر کھڑکی کھولی

ہر دستک پر آنکھ

چاند نہ میرے آنکھن آترا

سپنے ہو گئے راکھ

ساری عمر جلاؤ گے؟

پر دیسی، کب آؤ گے؟

قص

آئینہ سے فرش پر،
ٹوٹے بدن کا عکس،
آدھے چاند کی صورت لرزتا ہے
ہوا کے واٹن کی نرم موسیقی
خنک تارکیوں میں
چاہنے والوں کی سرگوشی کی صورت بہہ رہی ہے
اور ہجوم ناشناساں سے پرے
نسبتاً کم بولتی تنہائی میں
اجنبی ساتھی نے، میرے دل کی ویرانی کا ماتھا چوم کر
مجھ کو یوں تھاما ہوا ہے

جیسے میرے سارے دکھ اب اُس کے شانوں کے لیے ہیں !
دونوں آنکھیں بند کر کے

میں نے بھی ان بازوؤں پر تھک کے سر یوں رکھ دیا ہے
جیسے غربت میں اچانک چھاؤں پا کر راہ گم گشتہ مسافر پیڑ
سے سر ٹیک دے !

نواب صورت روشنی

اور ساز کی دلدارے

اُس کی سانسوں سے گزر کر

میرے نگوں کی گردشوں میں سبز تارے بور ہی ہے

رات کی آنکھوں کے ڈورے بھی گلابی ہو رہے ہیں

اُس کے سینے سے لگی

میں کنول کے مچول کی وارفتگی سے

سرخوشی کی جھیل پر آہستہ آہستہ قدم یوں رکھ رہی ہوں

جیسے میرے پاؤں کچی نیند میں ہوں اور ذرا بھاری قدم رکھتے

تو پانی ٹوٹ جائے گا

شکستہ روح پر سے غم کے سارے پیرہن

ایک ایک کر کے اترتے جا رہے ہیں

لمحہ لمحہ

میں زمیں سے دُور ہوتی جا رہی ہوں

اب ہوا میں پاؤں ہیں

اب بادلوں پر

اب ستاروں کے قریب

اب ستاروں سے بھی اُوپر،.....

اور اوپر..... اور اوپر..... اور.....

ایک بڑی عورت

وہ اگرچہ مطربہ ہے
لیکن اُس کے دامِ صوت سے زیادہ
شہر اُس کے جسم کا اسیر ہے
وہ آگ میں گلاب گوندھ کر کمالِ آذری سے پہلوی تراش
پانے والا جسم

جس کو آفتاب کی کرن جہاں سے چومتی ہے
 رنگ کی پھوار پھوٹتی ہے !
 اُس کے حسن بے پناہ کی چمک
 کسی قدیم لوک داستان کے جمال کی طرح
 تمام عمر لاشعور کو اسیرِ رنگ رکھتی ہے !
 گئے زمانوں میں کسی پری کو مڑکے دیکھنے سے لوگ
 باقی عمر قیدِ سنگ کاٹتے تھے
 یاں — سزائے بازو دید آگ ہے !
 یہ آزمائشِ شکیبِ ناصحاں و امتحانِ زُبدِ واعظاں
 دریچہٴ مراد کھول کر ذرا اُجھکے
 تو شہرِ عاشقاں کے سارے سبز خط
 خدائے تن سے
 شبِ عذار ہونے کی دعا کریں

جواں لہو کا ذکر کیا
یہ آتش تو
پیرِ سال خوردہ کو صبح خیز کر دے !

شہر اس کی دلکشی کے بوجھ سے چمٹ رہا ہے
کیا عجیب حسن ہے،

کہ جس سے ڈر کے مائیں اپنی کوکھ جاٹیوں کو،
کوڑھ صورتی کی بددعائیں دے رہی ہیں
کنواریاں تو کیا

کہ کھیلی کھائی عورتیں بھی جس کے سائے سے پناہ مانگتی ہیں
بیاہتا دلوں میں اس کا حُسن خوف بن کے یوں دھڑکتا ہے
کہ گھر کے مرد شام تک نہ لوٹ آئیں تو
دفا شعار بیبیاں دعائے نور پڑھنے لگتی ہیں !

کوئی برس نہیں گیا،
 کہ اس کے قرب کی سزا میں
 شہر کے سہی قدماں
 نہ قامتِ صلیب کی قبا ہوئے
 وہ نہر جس پہ ہر سحر یہ خوش جمال بال دھونے جاتی ہے
 اُسے فقیہہ شہر نے بخش قرار دے دیا
 تمام نیک مرد اس سے خوف کھاتے ہیں
 اگر بکارِ خسروی
 کبھی کسی کو اس کی راندہ جہاں گلی سے ہو کے جانا ہو
 تو سب کلاہ دار،
 اپنی عصمتیں بچائے یوں نکلتے ہیں
 کہ جیسے اس گلی کی ساری کھڑکیاں
 زنانِ مصر کی طرح سے
 ان کے پچھلے دامنوں کو کھینچنے لگی ہیں

یہ گئی اماوسوں کا ذکر ہے
 کہ ایک شام گھر کو لوٹتے ہوئے میں راستہ بھٹک گئی
 مری تلاش مجھ کو جنگلوں میں لاکے تھک گئی
 میں راہ کھوجتی ہی رہ گئی
 اس ابتلا میں چاند سبز چشم ہو چکا تھا
 جگنوؤں سے کیا امید باندھتی
 مہیب شب ہر اس بن کے جسم و جاں پہ یوں اتر رہی تھی
 جیسے میرے رُو میں رُو میں ہیں
 کسی بلا کا ہاتھ سرسرا رہا ہو
 زندگی میں۔ خامشی سے اتنا ڈر کبھی نہیں لگا !
 کوئی پرند پاؤں بھی بدلتا تھا تو نبص ڈوب جاتی تھی
 میں ایک آسماں چشیدہ پیڑ کے سیہ تنے سے سرٹکائے
 تازہ پتے کی طرح لرز رہی تھی

ناگہاں کسی گھنیری شاخ کو ہٹا کے
روشنی کے دو الاڈیوں دہک اٹھے
کہ ان کی آنچ میرے ناخنوں تک آرہی تھی۔
ایک جست۔

اور قریب تھا کہ ہانپتی ہوئی بلا
مری رگ گلو میں اپنے دانت گاڑتی
کہ دفعتاً کسی درخت کے عقب میں چوڑیاں بچیں
لباس شب کی سلوٹوں میں چرمائے زرد پتوں کی ہری کہانیاں لیے
دصال تشنہ کا گلال آنکھ میں
لبوں پہ درم، گال پر خراش
سنبلیں کھلے ہوئے دراز گیسوؤں میں آنکھ مارتا ہوا گلاب،

اور چھلی ہوئی سپید کہنیوں میں اوس اور دھول کی ملی جلی منسی لیے
وہی بلا، وہی نجس، وہی بدن دریدہ قاحشہ
ترپ کے آئی — اور —
میرے اور بھڑیے کے درمیان ڈٹ گئی !

کیا ذکرِ برگ و بار، یہاں پیڑ بل چکا
اب آئے چارہ ساز کہ جب زہر کھل چکا

جب سوزن ہوا میں پرویا ہوتا رخوں
اے چشم انتظار! ترا زخم سل چکا

آنکھوں پہ آج چاند نے افشاں چنی تو کیا
تارہ سا ایک خواب تو مٹی میں بل چکا

آئے ہوائے زرد کہ طوفان برف کا
مٹی کی گود کر کے ہری پھول کھل چکا

بارش نے ریشے ریشے میں رس بھر دیا ہے۔ او
خوش ہے کہ یوں حسابِ کرم ہائے گل چکا
چھو کر ہی آئیں منزلِ امید ہاتھ سے
کیا راستے سے لوٹنا جب پاؤں چھل چکا
اُس وقت بھی خموش رہی چشمِ پوشِ رات
جب آخری رفیق بھی دشمن سے مل چکا!

دُعا

چاندنی،
اُس درتِ بچے کو چھو کر
مرے نیم روشن جھروکے میں آئے، نہ آئے
مگر
میری پلکوں کی تقدیر سے نیند چنتی رہے
اور اُس آنکھ کے خواب بُنتی رہے !

صد پرگ

پروین شاکر

ایجوویشنل پبلیشنگ ہاؤس، دہلی

امی کے نام

صد برگ تک آتے آتے منظر نامہ بدل چکا تھا —
 میری زندگی کا بھی اور اُس سر زمین کا بھی جس کے ہونے سے میرا
 ہونا ہے — رزم گاہ جاں میں ہم نے کئی معرکے ایک ساتھ ہارے
 اور بہت سے خوابوں پر اکٹھے مٹی برابر کی — شامِ غریباں کی
 پینٹنگ کیسی بنے گی؟ کوئٹہ شہر کے منارے سبز تو نہیں ہو سکتے نا
 سچائی جب مجبوروں میں گھر جائے تو گفتگو علامتوں کے سپرد کر دی
 جاتی ہے —

ایک بار پھر — صد برگ اور آپ اکٹھے ہو رہے ہیں!

جون ۱۹۸۸ء — کراچی

جون ۱۹۹۰ء — اسلام آباد

پروین شاکر

صد برگ

- ۱۵ جلادیا شجر جاں کہ سبز بخت نہ تھا (غزل)
- ۱۶ زود پیشیاں
- ۱۸ تسلی
- ۲۰ مریجی جاؤں تو کہاں لوگ بھلا ہی دیں گے (غزل)
- ۲۲ تمام لوگ اکیلے تھے راہبر ہی نہ تھا (غزل)
- ۲۴ کسی کی کمونج میں پھر کھو گیا کون (غزل)
- ۲۵ تراش کر مرے بازو اُڑان چھوڑ گیا (غزل)
- ۲۶ شگون
- ۲۸ ہوا رہوار تھی میرا
- ۳۲ قدموں میں مرے جھکی ہوئی رات (غزل)
- ۳۵ سند کو مل پنوں کی بارات گزر گئی جاناں (غزل)
- ۳۶ آنکھوں میں تھکن دھنک بدن پر (غزل)
- ۳۹ دصال
- ۴۰ پردگی
- ۴۲ دودھ، شہد اور شبنم
- ۴۳ بیچ رہا تھا اک پرندہ ڈال پر ہنستا ہوا (غزل)
- ۴۵ چاند کا پیغام دُھندلا تھا نہ چہرہ حرف کا (غزل)

- ۴۶ ہنی مومن
- ۴۸ کلام (۱)
- ۵۰ کلام (۲)
- ۵۱ نیلم — ترے کتنے رنگ
- ۵۴ شرارت
- ۵۵ گیلے بالوں سے چھننا سوج
- ۵۶ بچ اٹھے ہوا کے ذوق و جہ میں کلی آنی (غزل)
- ۵۷ تو نے کبھی سوچا
- ۵۸ اولپس
- ۶۰ بلدا
- ۶۱ محبت آشنا
- ۶۲ اسم
- ۶۳ جمال ہم نشین
- ۶۴ شہر کو تیری جستجو ہے بہت (غزل)
- ۶۵ ڈھوپت سات رنگوں میں پھلتی ہے آنکھوں پر (غزل)
- ۶۸ بس لے بہار کے سورج بڑھایہ قہر کا رنگ (غزل)
- ۷۰ امیر شہر سے سائل بڑا ہے (غزل)
- ۷۲ پرو دیے مرے آنسو ہونے شاخوں میں (غزل)
- ۷۵ سیف الملوک سے
- ۷۶ نیک نیم
- ۷۹ کس شہر میں لانی خوش کلامی (غزل)
- ۸۲ کیکرتے انگو چڑھایا
- ۸۶ شام آنی تری یادوں کے تائے بھلے (غزل)
- ۸۸ ایک سفر
- ۸۹ ایک کوہستانی امیر
- ۹۰ اسلام آباد — علی الصبح

۹۱	جیون ساتھی سے
۹۲	نئی آنکھ کا پڑانا خواب
۹۳	محرومی
۹۴	گوہنج
۹۵	خاکم بدہن
۹۶	بدن کے موسم بے اختیاری میں
۹۹	تاوان
۱۰۰	ہوا چلے تو
۱۰۱	ساتھی
۱۰۲	نیرنگ
۱۰۳	چیز کے مغزور پڑ
۱۰۴	پیشی
۱۰۵	سجدہ
۱۰۶	پا پہ گل سب میں رہائی کی کرے تدبیر کون (غزل)
۱۰۷	مشکل ہے کہ اب شہر میں نکلے کون گھر سے (غزل)
۱۱۰	اسٹینوگرافر
۱۱۳	ورنگ دامن
۱۱۵	اپنی تنہائی مرے نام پہ آباد کرے (غزل)
۱۱۷	ملا تیز روی
۱۱۹	پذیرائی
۱۲۰	نیک
۱۲۱	بے پناہی
۱۲۳	بجر کی شب کا کسی اسم سے کتنا مشکل (غزل)
۱۲۵	شکتہ پانی ارادوں کے پیش و پس میں نہیں (غزل)
۱۲۶	رستہ بھی کٹمن دھوپ میں شدت بھی بہت تھی (غزل)
۱۲۹	شام عزیزیاں

۱۳۱
۱۳۳
۱۳۵
۱۳۷
۱۳۹
۱۴۰
۱۴۲
۱۴۴
۱۴۶
۱۴۸
۱۵۰
۱۵۲
۱۵۴
۱۵۶
۱۵۹
۱۶۱
۱۶۳
۱۶۵
۱۶۶
۱۶۸
۱۶۹
۱۷۱
۱۷۲
۱۷۴

اور کنی
علیٰ مشکل کٹا سے
نقیبہ

جتنا ہو فزوں عطا ئے رب ہے (غزل)
بھڑا ہے جواک بار تو ملتے نہیں دیکھا (غزل)
تجھ سے تو کوئی جگہ نہیں ہے (غزل)
بدن تک موج خواب آنے کو ہے پھر (غزل)
فصیل شہر پر تھی ضرب کاری (غزل)
..... بدتر از گنہ

سنگ پگھل بھی جاتے ہیں (غزل)
خزاں کی رُت میں لمحہ جمال کیسے آگیا (غزل)
گھر کی یاد ہے اور درپیش سفر بھی ہے (غزل)
غزال شوق کی وحشت عجب تھی (غزل)

گنگا سے

تاج محل

— بونے یا من باقیست

قرۃ العین حمید

سلمیٰ کرشن

میکبہ

اے مرے شہر رسن بستہ

واوہ بعدک

کے کرکشتہ زند

اے جگ کے رنگ ریز

اپنے قائد کے لیے کچھ حرف

لمس زر

مارگزیدہ

۱۸۸. تو برمن بلا شدی
 ۱۹۱. غفلت الہی کے پرابلمز
 ۱۹۴. اسی طرح سے ہر اک زخم خوشنما دیکھے (غزل)
 ۱۹۷. موجیں بہم ہونیں تو کنارہ نہیں رہا (غزل)
 ۱۹۸. جسزید
 ۱۹۹. کنیا دان
 ۲۰۱. ہاں ابھی دُعاے نُو پڑھی جا سکتی ہے
 ۲۰۳. نہیں مرا آپنل میلا ہے
 ۲۰۵. ایران
 ۲۰۸. زمین پر پاؤں تھے قیام آسمان میں تھا (غزل)
 ۲۱۰. زمین سے رہ گیا ہے دور آسمان کتنا (غزل)
 ۲۱۲. قدموں میں بھی تھکان تھی گھر بھی قریب تھا (غزل)
 ۲۱۴. چھتار
 ۲۱۷. سبھی گناہ دُحل گئے سزا ہی اور ہو گئی (غزل)
 ۲۱۸. سحاب میں تھی تو وہ بھی صبا مثال ہی تھا (غزل)
 ۲۲۰. قید میں گزرے گی جو عمر بڑے کام کی تھی (غزل)
 ۲۲۲. پلکیں نہ جھپکتی تھیں کہ گفنا رعب تھی (غزل)
 ۲۲۴. ہوا نژاد اور آج ہے گوشہ گیر ایسا (غزل)
 ۲۲۵. چٹان چھوڑ کے شاہین سیر نہال آیا (غزل)
 ۲۲۶. بہاؤ تیز تھا طوفان ابرو باد بھی تھا (غزل)
 ۲۲۹. قضا نے مرے نام کی لوح بھردی (غزل)
 ۲۳۱. شام میں توری گیاں چراؤں
 ۲۳۴. A WOMAN'S PRIDE
 ۲۳۵. شب وہی لیکن ستارہ اور ہے (غزل)
 ۲۳۸. اس کی شنا میں حدیباں سے نکل چکا (غزل)
 ۲۳۹. پھر اناسل ہو گیا ہے ہات درمیان میں (غزل)

۲۴۱	بادشاہ کھلنے سے پہلے کا اشارہ دیکھنا (غزل)
۲۴۲	کیا ثبات ہے کہ روانی بھی ساتھ ہے (غزل)
۲۴۳	LADY OF THE HOUSE
۲۴۴	DEMONETIZATION
۲۵۰	مٹکلی
۲۵۲	روزِ سیاہ
۲۵۳	اُونٹ کا حافظہ رکھنے والے
۲۵۴	بارشوں کی چند نظیں
۲۵۹	ایک اداس نظم
۲۶۰	ایک معقول نکاح
۲۶۳	آتشِ جاں سے قفسِ آپ ہی جل جانا تھا (غزل)
۲۶۵	کے خبر ہے کہ کیا رنج و غم اُٹھاتے ہیں (غزل)
۲۶۶	گو اہی کیسے ٹوٹی معاملہ خدا کا تھا (غزل)
۲۶۸	کتوں کا سپاس نامہ
۲۷۱	پوسٹ ڈز آئٹم
۲۷۳	بُجھ گئی آنکھ تو پیراہن تر کیا لائے
۲۷۵	شاخِ بدن کو تازہ پھولِ نشانی دے
۲۷۶	ایک سُورج تھا کہ تاروں کے گھرانے سے اُٹھا (غزل)
۲۷۸	کتبہ

رزق ہوا.....

زندگی کے دشتِ بلا میں سچائی جب اپنے وقتِ عصر کو پہنچ جائے تو کون و مکاں میں صرف ایک پکار باقی رہ جاتی ہے..... ہل من ناصرینصرنا..... ہل من ناصرینصرنا.....

لیکن جس معاشرے میں قدروں کے نمبر منسوخ ہو چکے ہوں اور درہم خود داری، دینارِ عزتِ نفس کوڑیوں کے بھی مول نہ نکلیں، وہاں نیکی کی نصرت کو کون آئے؟ وہاں تو سماعتیں، بہری اور بصارتیں اندھی ہو جاتی ہیں..... اور میرا گناہ یہ ہے کہ میں ایک ایسے قبیلے میں پیدا ہوتی جہاں سوچ رکھنا جرائم میں شامل ہے۔ مگر قبیلے والوں سے بھول یہ ہوتی کہ انھوں نے مجھے پیدا ہوتے ہی زمین میں نہیں گاڑا اور اب مجھے دیوار میں چن دینا ان کے لیے اخلاقِ طور پر اتنا آسان نہیں رہا! مگر وہ اپنی بھول سے بے خبر نہیں، سواب میں بٹوں اور ہونے کی مجبوری کا یہ اندھا کنواں جس کے گرد گھومتے گھومتے میرے پاؤں پتھر کے ہو گئے ہیں اور آنکھیں پانی کی — کیونکہ میں نے اور رٹ کیوں کی طرح کھوپلے پہننے سے انکار کر دیا تھا! اور انکار کرنے والوں کا انجام کبھی اچھا نہیں ہوا!

ہر انکار پر میرے جسم میں ایک مسخ کا اور اضافہ ہو گیا — مگر میں ٹھونکنے والوں نے میری آنکھوں سے کوئی تعرض نہ کیا — شاید وہ جانتے تھے کہ انھیں بچھانے سے میرے اندر کی روشنی میں کوئی فرق نہیں پڑے گا، یا پھر اپنی سفاکیوں سے لطف اندوز ہونے کے لیے وہ ایک گونگے گواہ کے طالب تھے اور میں حیران بٹوں کہ اس گواہی سے میری آنکھیں اب تک پتھرائی کیوں نہیں!

سنگینوں میں پر دتے ہونے بچے اور نیروں پہ سبھے ہوئے جوان سر، میری نگاہوں کے سامنے سے گزرتے رہے — اور میں قتل ہونے والوں کے نام تک نہیں پوچھ سکی — کہ ایسا کرنے میں وفاداریاں مشکوک ہو جاتی ہیں۔ مرگِ انبوہ تو یوں بھی جشنِ کاسماں رکھتی ہے — سو تماشا دیکھنے والوں میں میری آنکھیں بھی شامل رہیں!

بستی میں برفباری ہوتی، تو لوگوں نے اپنے ہاتھ تاپنے کے لیے گھر جی جلا دیے اور جب تمام بستی شعلوں کی پیٹ میں آگئی، تو سارے ہاتھ بلند تھے، مگر کسی کو سورۃ ابراہیم یاد نہ تھی!

بہار کی دھوپ جب شہر کا رنگ جلانے لگے، تو سورج سے حرارت کی بجائے پناہ مانگی جاتی ہے، لیکن بارشیں ہوں تو کھلا کہ اپنے شہر کا رنگ ہی کچا تھا!

اور رہا شہرِ جاں، تو سُرخ انگور سے چھنی ہوئی سرد ہوانے جس کی گلیوں میں گلابی اُچھال دی تھی، بہار کی پہلی بارشوں نے جسے اس طرح چوما تھا کہ زندگی سبز روشنی میں نہا گئی تھی، بادِ شمال نے جھوم کر ہرے موسموں کے تن میں کہیں رگِ تاک کھول دی اور محبت کی اوک سے زندگی کو خوشبو پلا رہی تھی، جہاں وجود کی بے ہنر جڑوں تک نمو کی شبلم کچھ اس طرح اتر گئی تھی کہ بے برگ و بے ثمر شجر پھولوں کے بوجھ سے جھک جھک گئے، جہاں وجود کے سردی دھندلکے میں آب و آتش کچھ یوں بہم ہوئے کہ ہوانے مٹی کے آگے سر جھکا دیا اور قدموں کے نیچے تاروں کی طرح پھی ہوئی رات، ساتی سے کچھ یوں مل گئی کہ سپردگی کا نشہ تا عمر ٹوٹا نظر نہیں آتا تھا.....

مگر جب زندگی کے میلے میں رقص کی گھڑی آئی، تو سنڈریلا کی جوتیاں ہی غائب تھیں، نہ وہ خواب تھا، نہ وہ باغ تھا، نہ وہ شہزادہ، اچھے رنگوں کی سب پریاں اپنے طلسمی دیس کو اڑا چکی تھیں اور لہو لہان ہتھیلیوں سے آنکھوں کو ملتی شہزادی جنگل میں اکیلی رہ گئی۔ اور جنگل کی شام کبھی تنہا نہیں آتی! بھیڑیے اس کے خاص دوست ہوتے ہیں! شہزادی کے بچاؤ کا صرف ایک ہی طریقہ ہے اسے ایک ہزار راتوں تک کہانی کہنی ہے... اور ابھی تو صرف ۲۷ راتیں ہی گزری ہیں!

مادر زاد منافقوں کی بستی میں زیست کرنے کا اور کوئی ہنر نہیں — اور ہوا سے بڑھ کر اور کون منافق ہوگا کہ جو صبح سویرے پھول کو چوم کر جگاتی بھی ہے اور شام ڈھلے اپنے حریفوں سے اُس پکھڑیاں بھی نوچ لیتی ہے — قیمتِ سنگت چکانے میں جاں کا زیاں تو ایسی کوئی بات نہیں، مگر یہ پکھڑی پکھڑی ہو کر در بدر پھرنا یقیناً دکھ دیتا ہے — ہوا کا کوئی گھر نہیں، سو وہ کسی سر پر پھت نہیں دیکھ سکتی!

_____ محنتیں آندھیوں سے منسوب نہ سہی، مگر ہوا کے ہوتے ہوئے ثمر کا شجر سے ربط رہنا بھی محال ہے — لیکن شجر کتنا ہی ویران کیوں نہ ہو، اُمید بہار پیوستہ ہے، پھول کتنا ہی پامال کیوں نہ ہو، اچھے دنوں پر یقین کرنے والے، کوئی نہ کوئی شگون لے ہی لیتے ہیں۔ صد برگ بھی تمام تر ریزہ ریزہ ہونے کے باوصف، اسی یقین پر مہرِ اثبات ہے — اور اس یقین کی کوئی ننھی سی کرن آپ کے دل تک بھی اتر سکے، تو میں سمجھوں گی کہ میرے وجود کی ایک پکھڑی رزق ہوا ہونے سے بچ گئی!

جلادیا شجرِ جاں کہ سبز بخت نہ تھا
کسی بھی رت میں ہرا ہوئیہ وہ درخت نہ تھا

وہ خواب دیکھا تھا شہزادیوں نے پھلے پہر
کہ اُس کے بعد مقدر میں تاج و تخت نہ تھا

ذرا سے جبر سے میں بھی تو ٹوٹ سکتی تھی
مری طرح سے طبیعت کا وہ بھی سخت نہ تھا

مے لیے تو وہ خنجر بھی پھول بن کے اٹھا
زبان سخت تھی، لہجہ کبھی کرخت نہ تھا

اندھیری راتوں کے تنہا مسافروں کے لیے
دیا جلاتا ہوا کوئی ساز و رخت نہ تھا

گئے وہ دن کہ مجھی تک تھا میرا دکھ محدود
خبر کے جیسا یہ افسانہ لخت لخت نہ تھا

زودِ پشیمان

گہری بھوری آنکھوں والا اک شہزادہ
دُور دیس سے
پھیلے ہُشکی گھوڑے پر ہوا سے باتیں کرتا
جگر جگر کرتی تلوار سے جنگل کا سا آیا
دروازوں سے لپٹی بلیں پر سے ہٹاتا
جنگل کی بانہوں میں جگرے محل کے ہاتھ چھڑاتا

جب اندر آیا تو دیکھا
شہزادی کے جسم کی ساری سوتیاں زنگ آلودہ تھیں
رستہ دیکھنے والی آنکھیں
سارے شکوے مہلا پکی تھیں !

تسلی

اب جبکہ میں اپنے آپ پہ
شہرِ وفا کا ہر دروازہ
اپنے ہاتھوں بند کر آئی،
اور ان میں ہر اک کی پیابی
سبز آنکھوں والے نسیان کے سرد سمندر میں پھینک آئی ہوں
ڈرا ڈرا سایہ احساس بھی
کتنی ٹھنڈک دیتا ہے
زندوں کی اونچی دیوار سے دور

پرانے شہر کی اک چھوٹی سی گلی میں
ایک دریچہ
میرے نام پہ کھلا رہے گا!

دردگاہ شادیاں اور شادیاں
کچھ لکھنا
الاحباب اللکھنویہ

✓

مَر بھئی جاؤں تو کہاں لوگ بھلا، ہی دیں گے
لفظ میرے، مرے ہونے کی گواہی دیں گے

لوگ تھرا گئے جس وقت منادی آئی
آج پیمانہ نیا نسلِ الہی دیں گے

جھونکے کچھ ایسے تھمکتے ہیں گلوں کے رخسار
جیسے اس بار توپت جھڑے سے بچا ہی دیں گے

ہم وہ شب زاد کہ سُورج کی عنایات میں بھی
اپنے بچوں کو فقط کورنگا ہی دیں گے

آستیں ساپنوں کی پہنیں گے گلے میں مالا
اہلِ کوفہ کو نئی شہر پناہی دیں گے

شہر کی چابیاں اعدا کے حوالے کر کے
تحفہً پھر انھیں مقتول سپاہی دیں گے

تمام لوگ اکیلے تھے، راہبہر ہی نہ تھا
بچھڑنے والوں میں اک میرا ہم سفر ہی نہ تھا

برہنہ شاخوں کا جنگل گڑا تھا آنکھوں میں
وہ رات تھی کہ کہیں چاند کا گزر ہی نہ تھا

تمہارے شہر کی ہر چھاؤں مہسرباں تھی مگر
جہاں پھوپ کڑی تھی وہاں شجر ہی نہ تھا

سمیٹ لیتی شکستہ گلاب کی خوشبو
ہوا کے ہاتھ میں ایسا کوئی ہنسر ہی نہ تھا

میں اتنے ساپنوں کو رستے میں دیکھ آئی تھی
کہ تیرے شہر میں پہنچی تو کوئی ڈر ہی نہ تھا

کہاں سے آتی کرن زندگی کے زنداں میں
وہ گھر ملا تھا مجھے جس میں کوئی ذرا ہی نہ تھا

بدن میں پھیل گیا سُرخ بیل کی مانند
وہ زخم سُوکھتا کیا، جس کا چارہ گر ہی نہ تھا

ہوا کے لائے ہوئے بیج پھر ہوا کو گئے
کھلے تھے پھول کچھ ایسے کہ جن میں زری نہ تھا

قدم تو ریت پہ ساحل نے بھی نہ رکھنے دیا
بدن کو جکڑے ہوئے صرف اک بھنورا ہی نہ تھا

کسی کی کھوج میں پھر کھو گیا کون
گلی میں روتے روتے سو گیا کون

بڑی مدت سے تنہا تھے مرے دکھ
خُدایا، میرے آنسو رو گیا کون

جلا آئی تھی میں تو آستیں تک
لبو سے میرا دامن دھو گیا کون

جدھر دیکھوں کھڑی ہے فصلِ گریہ
مرے شہروں میں آنسو بُو گیا کون

ابھی تک بھائیوں میں دشمنی تھی
یہ ماں کے نون کا پیاسا ہو گیا کون

تراش کر مرے بازو اڑان چھوڑ گیا
ہوا کے پاس برہنہ کمان چھوڑ گیا

رفاقوں کا مری اس کو دھیان کتنا تھا
زمین لے لی مگر آسمان چھوڑ گیا

عجیب شخص تھا بارش کا رنگ دیکھ کے بھی
کھلے دریچے پر اک پھول دان چھوڑ گیا

جو بادلوں سے بھی مجھ کو تھپائے رکھتا تھا
بڑھی ہے دُھوپ تو بے سائبان چھوڑ گیا

نکل گیا کہیں ان دیکھے پانیوں کی طرف
زمیں کے نام کھلا بادبان چھوڑ گیا

عقاب کو تھی غرض فاختہ پکڑنے سے
جو گر گئی تو یونہی نیم جان چھوڑ گیا

نجانے کون سا آسیب دل میں بتا ہے ✓
کہ جو بھی ٹھہرا وہ آحسہ مکان چھوڑ گیا

عقب میں گہرا سمندر ہے سامنے جنگل
کس انتہا پہ مرا مہربان چھوڑ گیا

شکون

سات سہاگنیں اور میری پیشانی !

صندل کی تحریر

بھلا پتھر کے لکھے کو کیا دھوئے گی

بس اتنا ہے

جذبے کی پوری نیکی سے

سب نے اپنے اپنے خدا کا اسم مجھے دے ڈالا ہے

اور یہ سننے میں آیا ہے

شام ڈھلے جنگل کے سفر میں

اسم بہت کام آتے ہیں !

.... ہوار ہوار تھی میرا

ہوا کی سرسراہٹ سورہٴ اخلاص کی آیت کُشا تھی
نصف شب کی نیم خوابیدہ زمیں
گہرے اندھیروں کا تنفس
اپنی سانسوں سے اُلجھتے دیکھ کر شرمائی جاتی تھی
لہو کی گردشوں میں ایک نامعلوم رقصِ بے صدا جاری تھا
کوئی جسم کے اندر
بڑی گہری مہارت سے، بہت آہستگی سے، اس ادا سے
پاؤں رکھتا تھا
کہ باہر کا طلسمِ خامشی پہلے کی صورت دم بخود رہتا

مگر اندر

کھنکتے گھنگھروں کے آبتاروں میں سماعت پھول کی پتی کی صورت

نفتہ رنی دھاروں پہ کٹی جا رہی تھی!

سہرہ جسم میں تا حد امکان

چاند کا جاؤو۔

تارے چننا جاتا تھا

رٹوں میں چاندنی یوں بہہ رہی تھی۔

جیسے ان گہرے گلہنی اور ہلکے نیلے رستوں پر

بہت پہلے۔

کسی بے حد پیرانے اور پیارے دوست سے ملتی رہی ہو!

سنبھرا رنگ اک سیلاب بن کر

سبز دیواروں رو پہلے طاقتوں بلکے بنفشی پھول دانوں،

کاسنی پردوں سے ہو کر،

مشک افشاں زلفِ شب اور سُرخ چادر سے گزر کر،

جگہ جاں میں اُترتا جا رہا تھا

انور پروردہ بصارت روشنی کے نام پر کجلائی جاتی تھی

مگر پھر چاند سے نظریں مٹانا کتنا مشکل تھا!

گزرتی رات کے ہونٹوں پہ کوئی اسم تھا

جو ذات کے شہر صد آئینہ کے اک اک در پہ اپنے ہاتھ رکھتا

جا رہا تھا

اور ہر در کھلتا جاتا تھا!

مے آبا کی روتوں سے پرانی

لوک قصوں دیو مالائی فسانوں سے بھی پہلے کی کہانی

میرے تن سے اپنا منظر لینے آئی تھی

امانت لے کے اپنی

میری شبنم رنگ پیشانی کو جب وہ چومنے آئی

تو اس کے لمس کا افسوں عجب تھا!

مرانتھا سا پیکر

اپنی وسعت میں
افق سے تا افق

بہفت آسماں تک پھیلا جاتا تھا!

ہوار ہوار تھی میرا

دھنک تھامے بنونے راسیں

بدن میرا ستارہ تھا!

قدموں میں مرے جھکی ہوئی رات
تاروں کی طرح پکھی ہوئی رات

گرتی ہے بدن پہ قطرہ قطرہ
خوشبو سے کشیدگی ہوئی رات

آنکھوں پہ ستارے چن رہی ہے
آنگن میں مرے کھلی ہوئی رات

ماتھے پہ نئی روناقتوں کے
افشاں کی طرح چینی ہوئی رات

خوابوں کی سحرل ہتھیلیوں پر
مہندی کی طرح رچی ہوئی رات

آبِ سٹ پہ کسی کی کسمائی
دُلبہن کی طرح سچی ہوئی رات

تا عمر نہ ٹوٹنے دے نشہ
ساقی سے مرے ملی ہوئی رات

پھونتی ہوئی ایک ایک تارا
آکاش پہ تیرتی ہوئی رات

حل ہونے لگی لہو میں میرے
سانسوں میں ترے گھلی ہوئی رات

شبنم سے گلاب بوچھتے ہیں
اب تک تھی کہاں چھپی ہوئی رات

اک پل کو جھپک سکی نہ پلکیں
آنکھوں میں رہی رُو کی ہوئی رات

کیا چین کی نیرسند سو رہی ہے
اک عمر سے جاگتی ہوئی رات

بے چور تھکن سے لیکن اب تک
شاداب ہے ٹوٹتی ہوئی رات

اک لمحہ سُنن پہ ایسا آیا
چُپ ہو گئی بولتی ہوئی رات

✓
سُندرز کو مل پسوں کی بارات گزر گئی جانان
دُھوپ آنکھوں تک آ پہنچی ہے رات گزر گئی جانان

بھور سے تک جس نے ہمیں باہم اُجھائے رکھتا
وہ ابیلی ریشم ایسی بات گزر گئی جانان

سدا کی دیکھی رات ہمیں اس بار ملی تو چپکے سے
خالی بات پہ رکھ کے کیا سوغات گزر گئی جانان

کس کو نیل کی آس میں اب تک ویسے ہی سر سبز ہو تم
اب تو دُھوپ کا موسم ہے برسات گزر گئی جانان

لوگ نجانے کن راتوں کی مرادیں مانگا کرتے ہیں
اپنی رات تو وہ جو تیرے سات گزر گئی جانانا

اب تو فقط صتیاد کی دلداری کا بہانہ ہے ورنہ
بم کو دام میں لانے والی گھات گزر گئی جانانا

آنکھوں میں تھکن، دھنک بدن پر
جیسے شبِ اولیں دُہن پر

دستک ہے ہوائے شب کی تن پر
کھلتا ہے نیا دریا چہ فن پر

رنگوں کی جمیل بارشوں میں
اُتری ہے بہار پھول بن پر

تھامے ہوئے ہاتھ روشنی کا
رکھ آئی قدم زمیں گلن پر

گُزرا تھا کوئی شریر جھونکا
سلوٹ ہے قبائے یاسمن پر

شبنم کے لبوں پہ ناپتی ہے
چھایا ہے عجب نشہ کرن پر

کھلتی نہیں برگ و گل کی آنکھیں
جادو کوئی کر گیا چمن پر

خاموشی کلام کر رہی ہے
جذبات کی مہر ہے سُخن پر

وصال

خُمارِ لذت سے ایک پل کو
جو آنکھیں چونکیں

تو نیم خوابیدہ سرخوشی میں

غزورِ تارا جلی نے سوچا

خُدائے برتر کے قہر سے

آدم اور حوا

بہشت سے جب بھی نکلے ہوں گے

سُپردگی کی اسی حسیں انتہا پہ ہوں گے

اسی طرح

ہم بدن اور ہم خواب و ہم تمنا!

سپردگی

زمین اپنے قدیم محور کے گرد رقصاں ہے
اور فضا میں

کسی پُر اسرار سرخوشی کا سرور اس طرح بہہ رہا ہے
کہ جیسے بادِ شمال نے جھوم کر ہرے موسموں کے تن میں
کہیں رگ تاک کھول دی ہو

اور اب محبت کی اوک سے زندگی کو خوشبو پلا رہی ہے!
نظر سے اوجھل کوئی خوشی ہے

کہ جسم کی پور پور کو چھو رہی ہے آکر
لہو کی نیلی صداقتوں میں اُترنے والی گلابی لذت
مرا بدن چو منے لگی ہے

بیک زماں کوئی زندگی دے کے
جسم سے جان کھینچتا ہے

یہ جاں سے جانے کا اور میسجائی کا تصادم

عناصرِ زندگی کا بے حد قدیم سنگم

وجود کے سرمدی دُھندلکے میں

آب و آتش بہم ہوئے ہیں

ہوانے مٹی کے سامنے سر جھکا دیا ہے !

دودھ، شہد اور شبنم

وہی بدن ہے
کہ ابر نیساں سے قبل
بے برگ و بے ثمر تھا
یہاں کی بارشوں میں ایسا نکھر گیا ہے
کہ زندگی سبز روشنی میں نہا گئی ہے
وجود کی بے ہنر جڑوں تک
نمو کی شبنم اتر چکی ہے
حلی ہوئی شاخ کی نئی کونپلوں میں پھر دودھ بھر رہا ہے
ہزاروں خوش رنگ تیلیوں کا حسین جھرمٹ
شجر کے تن پر جھکا ہوا ہے
مجتبیٰں اعتبار پا کر
بدن کے سب ذائقوں کو امرت بنا رہی ہیں!

نچ رہا تھا اک پرندہ ڈال پر ہنستا ہوا
جال وہ پھینکے ہوانے وہ بھی پر بستہ ہوا

دے کے مجھ کو اذن گہرے پانیوں کی سیر کا
خود روانہ ہے وہ میری رسیاں کتا ہوا

شہر کی سر رہگزر پر برف خیمہ زن ہوئی
بند اگلے چاند تک اب دُھوپ کا رستہ ہوا

جو ہوا آئی، مرے چہرے پہ پاؤں رکھ گئی
اُونچی شاخوں کا شگوفہ برگِ نورستہ ہوا

ریت پر لکھا گیا یا سطح موجِ آب پر
نام جو اُس آنکھ کی وحشت سے وابستہ ہوا

بختِ رُسوائی کہ کوئی اپنی نظروں میں گرا
اور کوئی مصر کے بازار میں سستا ہوا

چاند کا پیمانہ دُھندلا تھا نہ چہرہ حرف کا
شہر کے سارے دریچوں پر ہے پردہ برف کا

یہ ہوا کی سرد مہری تھی کہ میرے دل کا خوف
حم گیا بے ہونٹ پر آ کر تنفس حرف کا

دیکھ کر فاصل کے پتے درگزر کرتا قصاص
کون تھا مقتول کے پیاروں میں اتنے ظرف کا

ایک وہ موسم کہ مجھ پر مسکراہٹ جبر تھی
اور اب موقع نہیں ملتا ہنسی کے صرف کا

ہاتھ بھی جھلے، بدن بھی بے اماں ہو کر رہا
چھوڑ کر مٹی بنایا۔ جب گھروندہ برف کا

ہنی مُون

سُرخ انگوڑے سے چھنی ہوئی یہ سرد ہوا

جس کو قطرہ قطرہ پی کر

میرے تن کی پیاسی شاخ کے سارے پیلے پھول گلابی

ہونے لگے ہیں

سوچ کے پتھر پہ ایسی ہریالی آگ آئی ہے

جیسے ان کا اور بارشس کا بڑا پُرانا ساتھ رہا ہو

ہریالی کے سبز نشے میں ڈوبی خوشبو

میری آنکھیں چوم رہی ہے

خوشبوؤ کے بوسوں سے بوجھل میری پلکیں

ایسے بند ہونی جاتی ہیں

جیسے ساری دنیا اک گہرا نیلا سیال ہے

جو پاتال سے مجھ کو اپنی جانب کھینچ رہا ہے

اور میں تن کے پورے سکھ سے

اس پاتال کی پہنائی میں

دھیرے دھیرے ڈوب رہی ہوں !

کلام

(۱)

ہوایں زمرہ گھلا ہے!
(شجر کا بدن ایک لمس گریزاں میں شاداب کر دے)
کوئی لا تعلق سا جھونکا
کسی سنگ ریزے کے رخسار کو تھتھپا دے
تو وہ دیکھتے دیکھتے
سبز خط ہو کے یوں جی اٹھے گا
کہ نخر پہاڑوں کے چہرے گلابوں کے سہرے میں چھپ جائیں گے
کاسنی پتھروں سے پرے

نیلے چشموں کی آواز سے بال دھوتی ہوئی شوخ چنچل ہوا
زندگی کی سہاگن ہنسی
پیڑ، آنگن، دریچے
جسے چوم لے
رنگ سے بیاہ لے!

کلام

(۲)

برف کی رُت اور تن پر ایک بوسیدہ قبا
جس سے جگہ جگہ موسم کی نیلی شدت جھانک رہی ہے
ہر جھونکے پر ہلتے ہوئے لکڑی کے مکاں
جن پر بارش پنچے گاڑے بیٹھی ہے
سرد ہوا سے سارے گھر زخمی ہیں
لیکن — سب کی چھتوں پر
نیلے پیلے سبز گلابی جھنڈے ایسے اہراتے ہیں
جیسے وادی کے سب پتے ریشم پہنے گھوم رہے ہوں !

نسیم تیرے کتنے رنگ

پتھر کاٹ کے اپنا رستہ ڈھونڈنے والے نسیم!
تیری نرم آواز کے سائے سائے پہننے بنتی
تیرے کناروں پر سے تیری سبز کمائی چھنتی
شہر سے آئی لڑکی،

تجھ کو بہتے، تجھ کو بہنتے، تجھ کو موج اڑاتے دیکھے

من ہی من میں سوچے
پو پھٹنے سے لے کر چاند کے ڈھل جانے تک
تیرے سائے رنگ عجب ہیں

کبھی تو بچے کی آنکھوں میں جمی ہوئی حیرت کی صورت نیلا

کبھی کسی کی پہلی چاہت جیسا اُجلا

کبھی شہر کو جانے والے رستے کی صورت کالا،

کبھی ہرن کی آنکھوں جیسا من موہن بھولا بھالا،

بادل کے مٹیالے دکھ کا سارا بھورا پن اپنائے

چاند کے سینے کے ہر داغ کو اپنے اُجلے من میں چھپائے

سبز کبھی امید کی صورت

زرد فراق کے جیسا

چرواہی کی اوڑھنی جیسی کبھی کاسنی لہریں

سرخ پہاڑ تک آتے آتے وہی جامنی لہریں

مُچھولوں کے جھرمٹ تک پہنچے جو نہی سادہ پانی

کہیں سُہرا کہیں چمپئی کہیں چمکتا دھانی

کھلے رو پہلے آسمان تک آکر پھر وہی نیلا

وہی ازل اور ابد کا رنگ جو کبھی پڑا نہیں پھیکا

لہر کے ساتھ سفر کرتے مری آنکھیں دکھنے آئیں

تیرے رنگ نہ ٹھہرے،

تیری موجیں نہ رکنے پائیں
نیلم — تو بھی عجب مسافر
صدیوں سے اوروں کے لیے بہتا جائے
سب کے دکھ سکھ آئینہ کرتا جائے!

شرارت

جھاگ اڑاتا چشمہ
میرے بال بھگو کر
دور کہیں جا نکلا ہے
لیکن اُس کی شوخی اب تک
میری مانگ سے موتی بن کر
قطرہ قطرہ ٹپک رہی ہے!

گیلے بالوں سے چھننا سُورج

شوخی کون نے
گیلے ریشم بالوں کو جس لمحہ چھوا
بے ساختہ ہنس دی
پلکوں تک آتے آتے
سُورج کی ہنسی بھی
گوری کی مُسکان کی صورت
سات رنگ میں بھیگ چکی تھی!

بج اٹھے ہوا کے دف وجد میں کلی آئی
زندگی کے میسے میں رقص کی گھڑی آئی

میں بھی کتنی بھولی تھی ایک لطفِ مبہم پر
رقص گہ میں گر گابی چھوڑ کر چلی آئی

چشم و دل کے سب آنسو اس ہوا میں کھل اٹھے
شاخسارِ مرثاں پر رتِ گلاب کی آئی

شہر کے شگوفوں کے نیم رس سے اکتا کر
تازگی سے ملنے کو بن میں تیر سی آئی

اس سے قبل بھی سائے کب قریب آئے تھے
اس نئے سفر میں بھی کام دھوپ ہی آئی

تُو نے کبھی سوچا

گلہ کم گوئی کا مجھ سے بجا ہے
لیکن اے جانِ سُخن!
تُو نے کبھی سوچا

کہ تیری سمت جب میں آنکھ بھر کر دیکھتی ہوں تو
مری ہلکی سنہری جلد کے نیچے
اچانک

اتنے ڈھیروں ننھے ننھے سے دیے کیوں جلنے لگتے ہیں؟

اوپس

مقدس رسم ہے
سواسترا انا اہل یوناں
فصل گل میں

سرخ سورج کی کرن سے اپنی مشعل کو جلا کر
کھیل کے تہوار کا آغاز کرتے ہیں

یہ منظر ساری دنیا دیکھتی ہے
مگر یہ بات کس کے علم ہوگی
کہ اب کے سال

پیلے ایشیا کے ایک بہت چھوٹے سے قصبے کے
بہت ننھے سے آنگن میں

جو دو شمعیں جلی ہیں

ان کی کو کو چاند نے روشن کیا ہے

اور یہ منظر صرف دو آنکھوں نے دیکھا ہے

مگر یہ کھیل

(شاید زندگی کا سب سے پیارا کھیل)

ان مقدونیوں کے کھیل سے بے حد پرانا ہے!

بلاوا

میں نے ساری عمر
کسی مندر میں قدم نہیں رکھا
لیکن جب سے
تیری دُعا میں
میرا نام شریک ہوا ہے
ترے ہونٹوں کی جنبش پر
میرے اندر کی داسی کے اُجلے تن میں
گھنٹیاں بجتی رہتی ہیں!

محبت آشنا

میں تجھ سے مل کے جو نہی باہر آئی
مارچ کی تیکھی ہوا
پہن کے ساتھی کی طرح سے
رنگ کی پچکاریاں تھامے کھڑی تھی
قبل اس کے
میں ہوا کی مسکراہٹ کو سمجھ پاتی
مری پیاری سہیلی
رنگ میں مجھ کو بھگوتی، کھلکھلاتی، ناپیتی

پل بھر میں او جھل ہو چکی تھی

اور پل بھر میں ہی

میرے جاگتے تن پر

دھنک کی اتنی قوسیں بن چکی تھیں

آج جتنی بار مجھ کو دیکھ کر تو مسکرایا تھا!

م

بہت پیار سے
بعد مدت کے
جب سے کسی شخص نے چاند کہہ کر بلایا ہے
تب سے

اندھیروں کی خوگر ننگاہوں کو
ہر روشنی اچھی لگنے لگی ہے !

جمالِ ہم نشین

ترے آئینہ فن میں
سراپا دیکھ کر اپنا
بہت حیران ہوں
اور بارہا پلکیں جھپکتی ہوں کہ یہ میں ہوں
(کہ کوئی اور لڑکی ہے !)
مری آنکھوں میں پہلے بھی شرارت تھی
مگر اب تو ستارے کھلکھلاتے ہیں !
مے لب اس سے پہلے بھی تبسم آشنا تھے

لیکن اب تو بے ضرورت مُسکراتے ہیں
 غرور ایسا کہاں کا آگیا دھیمے مزاجوں میں
 کہ دن میں بھی اُڑی پھرتی ہوں خوابوں کی ہواؤں میں
 مے لہجے میں ایسی نرم فامی کب سے در آئی
 کہ جس سے بات کرتی ہوں
 سماعت پھول چنتی ہے
 ہنسی میں اس کھنک کی گونج ہے
 جس سے محبت گیت بنتی ہے

اور ان سب سے سوا

دل کی گدازی،

جو مجھ کم ظرف کو شائستہ ضبطِ الم کر دے
 کٹے دشمن کی بھی انگلی تو میری آنکھ نم کر دے
 سیکھائے چشم پوشی
 دوست کا پردہ رکھے

بلکہ

خلوصِ ہم رہاں کو شک کی آنکھوں سے ہمیشہ دیکھنا ہی

ترک کروا دے

لہو کے اعترافِ عشق پر ایمان لانے کی بصیرت دے

مجھے گوتم کے ہر اُپدیش، عیسیٰ کے ہر اک سرمن کا بین السطر

سمجھا دے!

میں اُس کی خوش گماں آنکھوں سے

دنیا دیکھتی ہوں

مُسکرا کر سوچتی ہوں،

زمیں یک لخت کتنی خوبصورت ہو گئی ہے!

شہر کو تیری جستجو ہے بہت
ان دنوں ہم پہ گفتگو ہے بہت

جب سے پرواز کے شریک ملے
گھر بنانے کی آرزو ہے بہت

درد رہ رہ کے سر اٹھاتا ہے
کبھو کم ہو گیا، کبھو ہے بہت

کچھ تو وہ یاد بھی بہت آیا
کچھ ان آنکھوں میں بھی لہو ہے بہت

پینے والی نگاہ ہے درکار
آنکھ کو چاند کا سلو ہے بہت

دُھوپ سات رنگوں میں پھیلتی ہے آنکھوں پر
برف جب پگھلتی ہے اس کی نرم پلکوں پر

پھر بہار کے ساتھی آگے ٹھکانوں پر
سُرخ سُرخ گھر نکلے سبز سبز شاخوں پر

جسم و جاں سے اترے گی گرد پھلے موسم کی
دھو رہی ہیں سب چڑیاں اپنے پنکھ چشموں پر

ساری رات سوتے میں مُسکرا رہا تھا وہ
جیسے کوئی سپنا سا کانپتا تھا ہونٹوں پر

تتلیاں پکڑنے میں دُور تک نکل جانا
کتنا اچھا لگتا ہے پھول جیسے بچوں پر

لہر لہر کرنوں کو چھیڑ کر گزرتی ہے
چاندنی اُترتی ہے جب شریر بھرنوں پر

بس اے بہار کے سُورج! بڑھا یہ قہر کا رنگ
جلا گئی ہے تری دُھوپ میرے شہر کا رنگ

شجر کو سبز قبا دیکھ کر یہ اُلھن ہے
کہاں پہ رنگِ نمو ہے کہاں پہ زہر کا رنگ

کنارِ جوئے رواں جب سے قتل گاہ بنی!
ہجوم اُٹنے لگا دیکھنے کو نہر کا رنگ

ابھی تو میں نے سمندر میں ناؤ ڈالی تھی
یہ کیا ہوا کہ بدلنے لگا ہے لہر کا رنگ

یہ احتجاجِ بجا ہے کہ تیز تھی بارش
یہ ماننا ہے کہ کچا تھا اپنے شہر کا رنگ

گلہ ہی کیا ہے اگر وہ بھی سبز چشم ہوا
طبیعتوں پہ تو چڑھتا رہا سے دہر کارنگ

وہ آج بھی مجھے سوتے میں ڈسنے آئے گا
وہ جانتا ہے کہ کھلتا ہے مجھ پہ زہر کارنگ

اُترنے پائے گا قوسِ قزح کا تھام کے ہاتھ
سوادِ حرف میں کب عشق بے سپہر کارنگ

امیرِ شہر سے سائل بڑا ہے
بہت نادار لیکن دل بڑا ہے

لہو جھنے سے پہلے خوئے بہا دے
یہاں انصاف سے قاتل بڑا ہے

چٹانوں میں گھرا ہے اور چپ ہے
سمندر سے کہیں ساحل بڑا ہے

کسی بستی میں ہوگی پیرح کی حرمت
ہمارے شہر میں باطل بڑا ہے

جو ظل اللہ پر ایمان لائے

وہی داناؤں میں عاقل بڑا ہے

اُسے کھو کر بہائے درد پائی

زیاں چھوٹا تھا اور حال بڑا ہے

پرو دیے مرے آنسو ہوانے شاخوں میں
بھرم بہار کا باقی رہے نگاہوں میں

صبا تو کیا کہ مجھے دھوپ تک جگانہ سکی
کہاں کی نیند اتر آئی ہے ان آنکھوں میں

کچھ اتنی تیر ہے سُرخی کہ دل دھڑکتا ہے
کچھ اور رنگ پس رنگ ہے گلابوں میں

سیرِ دگی کا نشہ ٹوٹنے نہیں پاتا
اُنا سمانی ہوئی ہے وفا کی بانہوں میں

بدن پہ گرتی چلی جا رہی سے خواب سی برون
خنک پسیدی گھلی جا رہی ہے سانسوں میں

سیف الملوک سے!

شہزادے!

تُو خوش قسمت تھا۔!

جس خواب کی اُنکلی تھامے۔

تُو رستم وکے کی مٹی سے

سرکش دریاؤں تیگ نیکلی گھاٹیوں، سخت چٹانوں سے

ہوتا ہوا

ساتھ برس میں۔

مغزور ہمالہ کی اس پتھر چوٹی تک آپہنچا تھا

اس خواب نے خود برسوں تیرا راستہ دیکھا

لے دادتی کاغان کی ایک لوک روایت کا کردار

اور تیری سبز پری نے —
 پھر تیری پذیرائی اس شان سے کی
 کہ اپنی مٹی، اپنا پانی —
 اور اپنی ہوا اور اپنی آگ —
 سب تیرے حوالے کر دی —
 ترے پاؤں کے سب چھالے بشنم انجام ہوئے
 ترا ایک جنم — اور ایک سفر
 منزل سے آکر گلے ملے
 مے سائے جنم اور سائے سفر
 منزل سے پہلے اُجڑ گئے
 مے پاؤں ہمیشہ اکھڑ گئے!

نکِ نَمِ

تم مجھ کو گڑیا کہتے ہو
ٹھیک ہی کہتے ہو—!
کھیلنے والے سب ہاتھوں کو میں گڑیا ہی لگتی ہوں
جو پہنادو، مجھ پہ سجے گا
میرا کوئی رنگ نہیں
جس بچے کے ہاتھ تھما دو
میری کسی سے جنگ نہیں

نم NICK NAME

سوچتی جاگتی آنکھیں میری
جب چاہے بینائی لے لو
کوک بھرو اور باتیں سن لو
یا میری گویائی لے لو
مانگ بھرو، سینڈور لگاؤ
پیار کرو، آنکھوں میں بساؤ
اور پھر جب دل بھر جائے تو
دل سے اٹھا کے طاق پہ رکھ دو
تم مجھ کو گڑیا کہتے ہو
ٹھیک ہی کہتے ہو!

کس شہر میں لائی خوش کلامی
دل می شربی و رفیق شامی

اک عمر سے زندگی کا معمول
تنہائی ہے اور خود کلامی

دریا بھی جو میری رہگذر ہو
تقدیر سفر ہے تشنہ کامی

کچھ رستے ہیں عشق کے، جہاں پر
آتی نہیں کام تیز گامی

سب فیض اسی شفق نظر کا
کیا چیز ہے میری لالہ فامی

جو اپنے جمال کی جزا لے
کس کام کی ایسی نیک نامی

سب عشق کریں گے اور سچا
ہے اپنے قبیلے میں یہ حنامی

جس جال کی رسیاں ہوں ڈھیلی
کیا سمجھے گا میری زیر دامی

نٹھاسا پرند شاخِ گل پر
ہے ابر بہار کا پیامی

رنگوں کو تو چُن دیا نظر میں
خوشبو کی زمام کس نے تھامی

جذبات ہی کُنند ہیں تو بے کار
تلوار کی لاکھ بے نیامی!

آنکھوں سے رواں ہے جوئے نول پر
پہلی سی نہیں سبک حرامی

یہ رسم تو میرے سے چلی ہے
دل والوں کو درد کی سلامی

ہم بے بُنزدوں کی زیست پل بھر
اقبال کی زندگی دوامی!

کیکرتے انکو چڑھایا

وہ وقت جو تجھ بن بیت گیا
اس وقت کا کون حساب کرے ،
اک دُھوپ چھاؤں کا موسم تھا ،
کبھی زخمِ جگر ، کبھی مرہم تھا
یوں جان کہ وہ گزری ہوئی عمر
اک لمبی کالی رات تھی
جس کے ماتھے پر
جھوٹے تاروں کی افشاں تھی

(اور اس افشاں کو میں نے اپنی ماگک میں بھرنا چاہا تھا!)

اک لمبی کالی رات کہ جس کے پہلے پہر کی آنکھوں میں

ادھ کھلے دریچے اور ان کی بے خوابی تھی،

اور پچھلے پہر کی سانسوں میں

پھر کبھی نہ آنے والوں کے قدموں کی آہٹ

واہمہ بن کر گونجتی تھی،

(ہر واہمہ تب کس درجہ یقین سا لگتا تھا)

میں ایسی شاخ کہ جو اپنی کچی کلیاں

بارش سے قبل جلا بیٹھی

جب پھول آنے کے دن آئے

بادل کا پیار گنوا بیٹھی۔

کیسی کیسی بے معنی باتوں میں شامیں برباد ہوئیں

کیسے بے مصروف کاموں میں اجلی راتیں برباد ہوئیں

کس درجہ منافق لوگوں میں دل سچی بات سناتا رہا

وہ جن کے قلوب پہ مہریں تھیں انہیں روشنیاں دکھلاتا رہا

کیسے کیسے پیارے جذبے

کن ناقدروں کو دان کیے

کیسی بار آوررت نے بے زر موسم سے پیمان کیے

کن کم ہمت شہزادوں کے وعدوں پہ بھروسا کر کے

اپنے نو خفتہ جسم میں سوئیاں گڑھ والیں

کن آسبوں کے کہنے میں

آبادیاں شہر جاں کی تمام اُجڑ والیں

کیا کیا دکھ دل نے پائے

نتھی سی خوشی کے بدلے

ہاں کون سے زخم نہ کھائے

تھوڑی سی ہنسی کے بدلے

زخموں کا کون شمار کرے
یادوں کا کیسے حصار کرے
اور جینا پھر سے عذاب کرے
اُس وقت کا کون حساب کرے
وہ وقت۔ جو تجھ بن بیت گیا!

شام آئی، تری یادوں کے ستارے نکلے
رنگ ہی غم کے نہیں، نقش بھی پیارے نکلے

ایک موہوم تمنا کے سہارے نکلے
چاند کے ساتھ ترے ہجر کے مارے نکلے

کوئی موسم ہو مگر شانِ خم و بیچ وہی
رات کی طرح کوئی زلف سنوارے نکلے

رقص جن کا، ہمیں ساحل سے بہا لایا تھا
وہ بھنور آنکھ تک آئے تو کنا سے نکلے

وہ تو جاں لے کے بھی ویسا ہی سُبک نام رہا
عشق کے باب میں سب جرم ہمارے نکلے

عشق دریا ہے، جو تیرے وہ تہی دست ہے
وہ جو ڈوبے تھے، کسی اور کنارے نکلے

دُھوپ کی رُت میں کوئی چھاؤں اُگاتا کیسے
شاخ پھوٹی تھی کہ ہمسایوں میں آ رہے نکلے

ایک سفر

اُونچے نیچے پُر اسرار پہاڑی رستے
رستوں کے نیچے بل کھاتا دریا
دریا اور پہاڑ سے ہٹتا پختا
طوفانی بارش میں
ہوا سے باتیں کرتا
میرا مُشکی گھوڑا
اور تری چاہت کی راس!

ایک کوہستانی المیہ

بادل تنے پاس —

ہاتھ بڑھا کر چھو لیں۔

پانی اتنی دُور —

ہاتھ اٹھا کر بھی کچھ ہاتھ نہ آئے۔

اسلام آباد — علی الصبح

ہلکی سُرخ پہاڑی پر
دُودھیّا پھولوں کی چادر
کچھ ایسے پتھی تھی
جیسے پہلی رات کے بعد
دُلمن کے آنچل سے جھڑنے والے ستارے
صبح کی سچ پہ کھلے بنوئے بموں!

جیون ساتھی سے!

دھوپ میں بارش ہوتے دیکھ کے

حیرت کرنے والے!

شاید تو نے میری ہنسی کو

چھو کر

کبھی نہیں دیکھا!

نئی آنکھ کا پرانا خواب

آتش دان کے پاس
گلابی حدت کے ہالے میں سمٹ کر
تجھ سے باتیں کرتے ہوئے
کبھی کبھی تو ایسا لگا ہے
جیسے اوس میں بھگی گھاس پہ
اس کے بازو تھامے ہوئے
میں پھر نیند میں چلنے لگی ہوں!

مُحَرَّمِی

ننھے سواتی پتے کے کشکول میں
صبح سے شام تک

نیلی آنکھوں، بھوئے بالوں، دھن وانوں کی بدولت
اُجلی ہنسی اور چمکیلے آنسو کے عکس کے بدلے

میلے سکے آج بھی دن بھر گرتے رہے

آج بھی کھو جتی رہی سماعت

کاسہ دل میں کوئی کھنک !

گوئج

اپنے پہاڑوں میں گم ہوتی پگڈنڈی پر
کھڑا ہوا تھا چرواہا
بکری کے بچے کو پھلتے دیکھ کے
کچھ اس طرح ہنسا ہے
وادی کی ہر درز سے بھرنے پھوٹ رہے ہیں!

خاکم بدہن

سرکار!

ہم تو آپ کے ایماں نثار تھے
ہر مقتلِ جفا میں لہو کے شریک تھے
کم پوشیِ قبا میں رفو کے شریک تھے
دل آپ دکھاتے تو آنسو ادھر ہے
چوٹ آپ کو لگی تھی مگر نیل کب پڑے
اپنی ہی سمت کھینچا بوا تیر ہم بھی تھے
اپنے خلاف لی ہوئی تعزیر ہم بھی تھے

لیکن یہ شکھ بہت تھا کہ کچھ معتبر تو ہیں
منزل نہیں ہیں آپ کی گردِ سفر تو ہیں
یہ کیا کیا کہ گردِ سفر بھی نہ اٹھ سکے
چشمِ خطا سے بارِ نظر بھی نہ اٹھ سکے
اب تک تو شہرِ جاں پہ عذاب آئے تھے مگر
اب کے تو اعتبار کی دنیا اُجڑ گئی
ماتھے پہ بل نہ آنے دیا تھا کبھی تو پھر
لہجے میں اتنی گہری شکن کیسے پڑ گئی؟

بدن کے موسم بے اختیاری میں

کوئی دن زندگی میں ایسا آئے
تو میرے دھیان کھو کر
رموزِ شہریاری بھول جائے
میں اس شدت سے یاد آؤں
شکوہِ کج کلابی بھول جائے
مے بھی ساکے رشتے . ساکے ناٹے
خود فراموشی بہالے جائے
کل دنیا سمٹ کر تیری بانہوں میں سما جائے

بدن کے موسم بے اختیاری میں
کسی پل —

فصیل شہر سے باہر

حصارِ چادر و دستار کی عدسے نکل کر

ایک لمحے کو — بس اک لمحے کو

ہم اپنے مقتدر آزمائیں —

شبِ ممنوع سے اک پل چرائیں!

تاوان

گُل انار کی بلکی گلابی چھاؤں میں بیٹھ کے
کافی بنانا

مجھے بھی اچھا لگتا ہے

لیکن ایسا کرتے ہوئے

میری ٹھکی ہوئی پلکیں

تجھ سے جو رنگ چھپاتی ہیں

وہ اس چھاؤں کے رنگ سے بڑھ کر گہرا ہے !

ہوا چلے تو

ہوا چلے تو
اپنی سمت بُلّاتی ہے
پھیڑ کے نرم گھنے پتوں میں
اٹکی ہوئی بارش کی ہنسی!

ساتھی

اکیلے گھر میں
شریر چڑیا کا گیت
چہرے اُگا رہا ہے!

سدیرگ

نیزنگ

جابر حاکم کے دل جیسا
تنگ سیاہ پہاڑ
منظموں کی آنکھوں جیسا
بر پتھر کا سینہ
بوا چلی اور جاگ اٹھا
کوئی زخم پرانا
شمس لگی اور چھوٹ بہا
گرم. رو پہلا چشمہ!

چیرٹ کے مغزور پیرٹ

چیرٹ کے مغزور پیرٹ

جن کی آنکھیں

اپنی قامت کے نشے میں صرف اُپر دیکھتی ہیں

اپنی گردن کے تناؤ کو کبھی تو کم کریں

اور نیچے دیکھیں

وہ گھسنے بادل جو اُن کے پاؤں کو چھو کر گزر جاتے ہیں

جن کو چوم سکتے ہیں

وہ پوٹے

پیارے کے اس والہانہ لمس سے کیسے نکھر آئے !

پیشی

شہرتیں نیکیوں کی سزا ہیں
مری ذات بھی، ایک دن
واژگوں جام کی طرح
میںخانہ زندگی میں
تجسس سے پیاسی نگاہوں کے آگے بکھر جائے گی
جس کا دل چاہے
جس ہاتھ سے
جس طرح سے چھوئے
قطرے قطرے کو دینا پڑے گا
نشے کا حساب!

سجدہ

جسم کی چاہ میں
آتشِ لمس سے جب رگِ جاں چٹخنے لگے
اور من و تو کے مابین
اک بال سے بڑھ کے باریک لمحہ بھی آخر بکھرنے لگے
اُس سے
صرف میری نگاہوں کا دکھ دیکھ کر
بر طلب کی زباں کاٹ دینا
تمہاری بڑائی ہے
اور اس بڑائی کے آگے
مے لب ابھی تک تمہارے نقوشِ قدم پر جھکے ہیں !

صدبرگ

پا بہ گل سب ہیں رہائی کی کرے تدبیر کون
دست بستہ شہر میں کھولے مری زنجیر کون

میرا سر حاضر ہے لیکن میرا منصف دیکھ لے
کر رہا ہے میری فردِ جبرم کو تحریر کون

آج دروازوں پہ دستک جانی پہچانی سی ہے
آج میرے نام لاتا ہے مری تعزیر کون

کوئی مقتل کو گیا تھا اندتوں پہلے مگر
ہے درِ خیمہ پہ اب تک صورتِ تصویر کون

میری چادر تو چھنی تھی شام کی تنہائی میں
بے ردائی کو مری، پھر دے گیا تشہیر کون

سچ جہاں پابستہ، ملزم کے کٹہرے میں ملے
اُس عدالت میں سُنے گا عدل کی تفسیر کون

نہند جب خوابوں سے پیاری ہو تو ایسے عہد میں
خواب دیکھے کون اور خوابوں کو دے تعمیر کون

ریت ابھی پچھلے مکانوں کی نہ واپس آئی تھی
پھر لبِ ساحل گھر و نڈا کر گیا تعمیر کون

سائے رشتے بھرتوں میں ساتھ دیتے ہیں تو پھر
شہر سے جاتے ہوئے ہوتا ہے دامن گیر کون

دُشمنوں کے ساتھ میرے دوست بھی آزاد ہیں
دیکھنا ہے، کھینچتا ہے مجھ پہ پہلا تیر کون

مشکل ہے کہ اب شہر میں نکلے کوئی گھر سے
دستار پہ بات آگئی ہوتی ہوئی سر سے

برسا بھی تو کس دشت کے بے فیض بدن پر
اک عمر مرے کھیت تھے جس ابر کو تر سے

اس بار جو ایندھن کے لیے کٹ کے گرا ہے
چڑیوں کو بڑا پیار تھا اُس بوڑھے شجر سے

محنت مری آندھی سے تو منسوب نہیں تھی
رہنا تھا کوئی ربط شجر کا بھی ثمر سے

خود اپنے سے ملنے کا تو یارا نہ تھا مجھ میں
میں بھیڑ میں گم ہو گئی تنہائی کے ڈر سے

بے نام مسافت ہی مقدر ہے تو کیا غم
منزل کا تعین کبھی ہوتا ہے سفر سے

پتھر آیا ہے دل یوں کہ کوئی اسم پڑھا جائے
یہ شہر نکلتا نہیں جاؤ کے اثر سے

نکلے ہیں تو رستے میں کہیں شام بھی ہوگی
سورج بھی مگر آئے گا اس راہگزر سے

اسٹینوگرافر

چمکیں صبح سے پہلے
جب نیند بدن میں شہد کی صورت گھلتی ہو
اور صبا کے ہاتھوں گرہ ہر درد کی گھلتی ہو

اُس وقتِ شفا
سب کچے زخمِ بدن کے
سب پیاسے پسے تن کے
بے قیمت جان کے اٹھنا
اک ہا رسی مان کے اٹھنا

اور خود کو موسم کی بے مہر ہوا کے حوالے کر دینا

دن بھر بے معنی ہندسوں

اور بے مقصد ناموں کو

بس خالی ذہن اور بے حس ہاتھ سے ٹائپ کرتے جانا

گاہے گاہے حسبِ موقع

گننے سر والے باس کی میٹھی اور کڑوی باتیں سہنا

اور پتھر کی مورت کی طرح ہر لمحے پر چپ رہنا

پھر شام گئے

جب چڑیاں تک اپنے گھر کی ہو جائیں

دفتر کی ٹنک بھٹی سے

جھلسا ہوا چہرہ لے کر

صدیوں کی تھکن سے دوہرے

بھکتے ہوئے شانے تھامے

بھوک کی آنکھوں، جلتے فقروں، گھرتک چھوڑ آنے والی

شائستہ کاروں سے بچتی

ڈر ڈر کے قدم اٹھاتی
اک اسٹینوگرافر
اپنے گھر لوٹ آتی ہے
اور ٹوٹی ہوئی دیوار کو تھام کے شاید روز ہی کہتی ہے
مالک!
اک دن ایسا بھی آئے
مے سر پر چھت پڑ جائے!

ورکنگ وون

سب کہتے ہیں
کیسے غرور کی بات ہوئی ہے
میں اپنی ہریالی کو خود اپنے لہو سے سینچ رہی ہوں
میرے سارے پتوں کی شادابی
میری اپنی نیک کمانی ہے
میرے ایک شگوفے پر بھی
کسی ہوا اور کسی بارش کا بال برابر قرض نہیں ہے
میں جب چاہوں کھل سکتی ہوں

میرا سارا رُوپ مری اپنی دریافت ہے
میں اب ہر موسم سے سر اُونچا کر کے مل سکتی ہوں
ایک تناور پیڑ ہوں اب میں
اور اپنی زر خیز نموکے سارے امکانات کو بھی پہچان رہی ہوں
لیکن میرے اندر کی یہ بہت پُرانی بیل
کبھی کبھی — جب تیز ہوا ہو
کسی بہت مضبوط شجر کے تن سے لپٹنا چاہتی ہے !

اپنی تنہائی مرے نام پہ آباد کرے
کون ہوگا جو مجھے اُس کی طرح یاد کرے

دل عجب شہر کہ جس پر بھی کھلا در اس کا
وہ مسافر اسے ہر سمت سے برباد کرے

اپنے قاتل کی ذہانت سے پریشان ہوں میں ✓
روز اک موت نئے طرز کی ایجاد کرے

اتنا حیراں ہو مری بے طلبی کے آگے
واقفس میں کوئی در خود مرا صیاد کرے

سلبِ بینائی کے احکام ملے ہیں جو کبھی
روشنی چھونے کی خواہش کوئی شبِ زاد کرے

سوچ رکھنا بھی جرّام میں ہے شامل اب تو
وہی معصوم ہے ہر بات پہ جو صاد کرے

جب لہو بول پڑے اس کے گواہوں کے خلا
قاضی شہر کچھ اس باب میں ارشاد کرے

اس کی مٹھی میں بہت روز رہا میرا وجود
میرے ساحر سے کہو اب مجھے آزاد کرے

ملاں تیز روی

کتنا عجب ہے یہ راگ ملن کا
کوئی بھی سُسر تو نہیں کو مل
ایسی شور مچاتی ہوا میں
کیسے کھلے تن کی کو نپل
اور پردے کی وہ آنکھ
جو موہ کی رُت میں شریر سے پہلے جاگا کرتی ہے
وقت کے اتنے تیز بہاؤ میں
تجھ سے ملن کی رُت کچھ ایسے گزرتی ہے

جیسے گھنے جنگل میں سرپٹ دوڑتی ریل کی کھڑکی سے
ہاتھ بڑھا کر

کسی گھنیری شاخ کو تھا مناجا ہوں

اور اپنے پھیلے سُوئے ہاتھ پہ

ایک خراش بسا لوں

اک انکار کی نیلی لکیر کا

اور اضافہ کر لوں !

پذیرائی

ابھی میں نے دہلیز پر پاؤں رکھا ہی تھا — کہ
کسی نے مے سر پہ پھولوں بھرا تھا الٹا دیا —
میرے بالوں پہ، آنکھوں پہ، پلکوں پہ، ہونٹوں پہ،
ماٹھے پہ، رخسار پر
پھول ہی پھول تھے
دو بہت مسکراتے ہوئے ہونٹ
میرے بدن پر محبت کی گلنار مہروں کو یوں ثبت کرتے
چلے جا رہے تھے

کہ جیسے ابد تک
میری ایک اک پور کا انتساب
اپنی زیبائی کے نام لے کر رہیں گے
مجھے اپنے اندر سمو کر رہیں گے !

صدبرگ

نیگ

صبحِ وصال کی پو پھٹتی ہے
چاروں اُور،

مدھ ماتی بھور کی نیلی ٹھنڈک پھیل رہی ہے
شگن کا پہلا پرند
مُنڈیر پر آکر

ابھی ابھی بیٹھا ہے

سبز کواڑوں کے پیچھے اک سُرخ کلی مُسکائی
پازیبوں کی گونج فضا میں لہرائی
کچے رنگوں کی ساری میں
گیلے بال چھپائے گوری
گھر کا سارا باجرہ آنگن میں لے آئی!

بے پناہی

کسی اور کے بازوؤں میں سمٹ کر
تجھے سوچنا
کس قدر منفرد تجربہ تھا!
یہ احساس ہی کس قدر جان لیوا ہے جاناں!
کہ ایسی جگہ، اس خنک زار میں
میرے تن پر پھسلتی ہوئی ششمنی حدتیں
تیری لذت فشاں انگلیوں سے اگر پھوٹتیں
تو مے جسم کی ایک اک پور تب کس طرح جگمگاتی
ترے روشنی آشنا ہاتھ
کسے بھٹکتے

یہاں

اب یہاں

اور اب سرخوشی کی اُس اک آخری یاد رہ جانے والی گھڑی میں.....

وقت کی نا سمجھ رو ہے

اور بے بسی کی نئی لہر ہے

زمستاں کی اس آخری شام

اور مے جسم میں

شاید اب کوئی بھی فرق باقی نہیں

میرا ساتھی مری بند آنکھوں کو کس پیار سے چوم کر کہہ رہا ہے

اے — آج تو برف باری ابھی سے ہی ہونے لگی

جان! — او مجھے اوڑھ لو!

اُسے کیا خبر ہے

کہ اس وقت میں آگ بھی اوڑھ لوں تو

مری رُوح پر ہونے والی کوئی برفباری

نہیں رُک سکے گی!

بھجر کی شب کا کسی اسم سے کٹنا مشکل
چاند پورا ہے تو پھر درد کا گھٹنا مشکل

موجہ خواب ہے وہ اس کے ٹھکانے معلوم
اب گیا ہے تو یہ سمجھو کہ پلٹنا مشکل

جن درختوں کی جڑیں دل میں اتر جاتی ہیں
ان کا آندھی کی درانتی سے بھی کٹنا مشکل

قوتِ غم ہے جو اس طرح سنبھالے ہے مجھے
ورنہ بکھروں کسی لمحے تو سمٹنا مشکل

اس سے ملتے ہوئے چہرے بھی بہت ہونے لگے
شہر کے شہر سے اک ساتھ نمٹنا مشکل

اب کے بھی خوشیوں پہ کچھ نام تھے پہلے سے لکھے
اب کے بھی فصل کا دہمت انوں میں بٹنا مشکل

شکستہ پائی ارادوں کے پیش و پس میں نہیں
دل اُس کی چاہ میں گم ہے جو میرے بس میں نہیں

براہِ روزنِ زنداں ہوا تو آتی تھی
کھلی فضا میں گھٹن وہ ہے جو قفس میں نہیں

قبائے جاں جے چھوتے ہی چھپتی ہو جائے
وہ شعلگی کسی فصلِ حسِ نفس میں نہیں

کسی وصالِ خبر رُت کی مہرباں آمد
ہمیں متبول — مگر ہجر کے برس میں نہیں

عجیب خواب تھا آنکھیں ہی لے گیا میری
کرن کا عکس بھی اب میری دسترس میں نہیں

دلوں کا حال تو بین السطور لکھتے ہیں
کلیدِ حرف کتابوں کے پیش رس میں نہیں

دلوں کے رازوں کو کون کون سے لفظوں
کے ذریعے سے سمجھ کر وہ لپون لپون

کہا کرتے تھے کہ ان کے دلوں میں
بہت سے عجیب سے لفظوں کے گون

خوشیوں کے لمحے کون کون سے لفظوں
کے ذریعے سے سمجھ کر وہ لپون لپون

مکالمات کے ذریعے سے ان کے دلوں
کے رازوں کو کون کون سے لفظوں

✓
رستہ بھی کٹھن دُھوپ میں شدت بھی بہت تھی
سائے سے مگر اُس کو محبت بھی بہت تھی

خیمے نہ کوئی میرے مسافر کے جلائے
زخمی تھا بہت پاؤں مسافت بھی بہت تھی

سب دوست مرے منتظرِ پردہ شب تھے
دن میں تو سفر کرنے میں دقت بھی بہت تھی

بارش کی دُعاؤں میں نمی آنکھ کی مل جائے
جذبے کی کبھی اتنی رفاقت بھی بہت تھی

✓ کچھ تو ترے موسم ہی مجھے راسم آئے
اور کچھ مری مٹی میں بغاوت بھی بہت تھی

پھولوں کا بکھرنا تو مقدر ہی تھا لیکن
کچھ اس میں ہواؤں کی سیاست بھی بہت تھی

وہ بھی سرِ مقتل ہے کہ پرجس کا تھا شاہد
اور واقفِ احوالِ عدالت بھی بہت تھی

اس ترکِ رفاقت پہ پریشاں تو ہوں لیکن
اب تک کے ترے ساتھ پہ حیرت بھی بہت تھی

خوش آئے تجھے شہرِ منافق کی امیری
ہم لوگوں کو سچ کہنے کی عادت بھی بہت تھی

شامِ غریباں

غنیم کی سرحدوں کے اندر
زمینِ نامہرباں پہ جنگل کے پاس ہی
شام پڑ چکی تھی
ہوا میں کچے گلاب جلنے کی کیفیت ہے
اور ان شگوفوں کی سبز خوشبو
جو اپنی نوخیزیوں کی پہلی رتوں میں
رعنائیِ صلیبِ خزاں بنے
اور بہار کی جاگتی علامت ہوئے ابد تک !
جلے ہوئے راکھ خیموں سے کچھ کھلے ہوئے سر
ردائے عفت اڑھانے والے بریدہ بازو کو ڈھونڈتے ہیں

بریدہ بازو — کہ جن کا مشکیزہ
نہے حلقوم تک اگر چہ پہنچ نہ پایا
مگر وفا کی سیل بن کر فنا سے اب تک پھلک رہا ہے

برہنہ سر بیاباں
ہواؤں میں سوکھے پتوں کی سر سر اہٹ پہ
چونک اٹھتی ہیں

بادِ صر کے ہاتھ سے بچنے والے پھولوں کو چومتی ہیں
چھپانے لگتی ہیں اپنے اندر

بدلتے، سفاک موسموں کی ادا شناسی نے
چشم حیرت کو سہم ناک کی کا مستقل رنگ دے دیا ہے
نگاہِ سخنل دیکھتی ہے

چمکتے نیزوں پہ سائے پیاروں کے سر سجے ہیں
کٹے ہوئے سر

شکرۂ خوابوں سے کیسا پیمان لے رہے ہیں
کہ خالی آنکھوں میں روشنی آتی جا رہی ہے!

ادرنی

خیمہ بے گناہی سے میں
شہر انصاف کی سمت جو نہی بڑھی
اپنی اپنی کمیں گاہ سے
میرے قاتل بھی نکلے
کمانیں کسے تیر جوڑے، طمنجے چڑھائے
مچانوں پہ ناوک بدستوں کو تیار رہنے کے احکام
دیتے ہوئے

شاہراہوں میں پیاسی سانیں لئے فتنہ گر صف بہ صف
چوک پر قاضی شہر خنجر بکف
راستے دشمنہ در آستیں

گھات میں شہر کا ہر مکس
 میرے تنہا کجاوے کی آہٹ کو سنتے ہوئے
 عنکبوتی بنز میرے چاروں طرف جاں بُنتے ہوئے
 کوئی میرے علم کا طلبگار
 کوئی میرے سر کا خواہاں
 تو کوئی ردا کا تمنائی بن کر
 جھپٹنے کو ہے

حلقہ دشمنان تنگ ہونے کو ہے
 موت سے آخری جنگ ہونے کو ہے
 کو ذہ عشق میں

میری بے چارگی
 اپنے بالوں سے چہرہ چھپائے ہوئے
 ہاتھ باندھے ہوئے
 سر جھکائے ہوئے

زیر لب ایک ہی اسم پڑھتی ہوئی
 یا غفور الرحیم!
 یا غفور الرحیم!

علی مشکل کشا سے!

مولا!

یہ کیسا دکھ ہے

جس کی گریں تجھ سے بھی کھلنے نہیں پاتیں

تیرے نام کا جادو اب تک

کیسے کیسے سحر کو کاٹتا آیا

کہاں کہاں گرنے سے بچایا

کیسے کیسے دشتِ بلا میں آبِ تیغ کی پیاس بنا

کس کس کو فنی، کس کس شام میں پامردی کی اساس بنا

لیکن سُورج خوروں کی اس بستی تک آ کر تو

تیرا نام بھی رُک جاتا ہے

فاتحِ خیبر!

اپنے ہاتھوں کو پھر جنبش دے

ہم اپنی نامرد انا سے ہار چکے

ساقی! کوثر!

ایک دفعہ نظریں تو اٹھا

دیکھ کہ تیرے ماننے والے

ذرا سی پیاس پہ کیسے فرات کو وار چکے!

تقیہ

سواب یہ شرطِ حیات ٹھہری
کہ شہر کے سب نجیب افراد
اپنے اپنے لہو کی حرمت سے منحرف ہو کے جینا سیکھیں،
وہ سب عقیدے کہ ان گھرانوں میں
ان کی آنکھوں کی رنگتوں کی طرح تسلسل سے چل رہے تھے
سنا ہے باطل قرار پائے،
وہ سب وفاداریاں کہ جن پہ لہو کے وعدے حلف ہوئے تھے
وہ آج سے مصلحت کی گھڑیاں شمار ہوں گی

بدن کی وابستگی کا کیا ذکر

روح کے عہد نامے تک فسخ مانے جائیں!
خوشی و مصلحت پسندی میں خیریت ہے
مگر مرے شہر منحرف ہیں

ابھی کچھ ایسے غیور و صادق بقید جاں ہیں
کہ حرف انکار جن کی قیمت نہیں بنا ہے
سو حاکم شہر جب بھی اپنے غلام زادے
انھیں گرفتار کرنے بھیجے

تو ساتھ میں ایک ایک کا شجرہ نسب بھی روانہ کرنا
اور ان کے ہمراہ سرد پتھر میں پھنسنے دینا
کہ آج سے جب،

ہزار ہا سال بعد ہم بھی
کسی زمانے کے ٹیکسلا یا بڑپہ بن کر تلاشے جائیں
تو اس زمانے کے لوگ

ہم کو

کہیں بہت کم از ب نہ جائیں!

جتنا ہو فرزوں عطا ئے رب ہے
تخلیق کا کرب بھی عجب ہے

اس خواب کی نو کو مت بھجانا
یہ میرا چراغِ نیم شب ہے

سو بچ نے کہی تو سوچا ہوتا
کیا میرے زوال کا سبب ہے

کب اس کے وصال میں ہوا تھا
وہ حال جو تیرے دل کا اب سے

ملنے کا تو مسئلہ نہیں ہے
پہچان بھی پائے بات تب ہے

خود ڈھونڈ رہا ہے آبِ حیواں
اور پیچھے قبیلہ جاں بلب ہے



پچھڑا ہے جو اک بار تو متے نہیں دیکھا
اس زخم کو ہم نے کبھی سلے نہیں دیکھا

اک بار جسے چاٹ گئی دُعوپ کی خواہش
پھر شاخ پہ اُس پھول کو کھلتے نہیں دیکھا

یک لحنت گرا ہے تو جس میں تک نکل آئیں
جس پیرط کو آندھی میں بھی بتے نہیں دیکھا

کانٹوں میں گھرے پھول کو چوم آئے گی لیکن
تستلی کے پروں کو کبھی پتلتے نہیں دیکھا

کس طرح مری روح ہری کر گیا آخر
وہ زہر جسے جسم میں کھلتے نہیں دیکھا

تجھ سے تو کوئی گلہ نہیں ہے
قسمت میں مری، وصلہ نہیں ہے

بچھڑے تو نجانے حال کیا ہو
جو شخص ابھی بلا نہیں ہے

بچینے کی تو آرزو ہی کب تھی
مرنے کا بھی جو وصلہ نہیں ہے

جو زیلت کو معتبر بنا دے
ایسا کوئی سلسلہ نہیں ہے

خوشبو کا حساب ہو چکا ہے
اور پھول ابھی کھلا نہیں ہے

سرشاری رہبری میں رکھا
پیچھے مراقبہ نہیں ہے

اک ٹھیس پہ دل کا پھوٹ بہنا
چھونے میں تو آبلہ نہیں ہے!

بدن تک موجِ خواب آنے کو ہے پھر
یہ بستی زیرِ آب آنے کو ہے پھر

ہری ہونے لگی ہے شاخِ گریہ
سرِ مرثِ گانِ گلاب آنے کو ہے پھر

اچانک ریت سونا بن گئی ہے
کہیں آگے سراب آنے کو ہے پھر

زمین انکار کے نشے میں گم ہے
فلک سے اک عذاب آنے کو ہے پھر

بشارت دے کوئی تو آسماں سے
کہ اک تازہ کتاب آنے کو ہے پھر

دریکے میں نے بھی وا کر لیے میں
کہیں وہ ماہتاب آنے کو ہے پھر

جہاں حروفِ تعلق ہو اضافی
محبت میں وہ باب آنے کو ہے پھر

گھروں پر جب یہ ہوگی سفیدی
کوئی عزت مآب آنے کو ہے پھر

فصیلِ شہر پر تھی ضربِ کاری
کماں داروں کا شوقِ شہریاری

کہاں فن کار کو مر کے بھی حاصل
عذابِ زندگی سے رستگاری

ہجومِ رنگ میں بھی دل کا مسک
کسی عہدِ وفا کی پاسداری

اسی چہرے سے اوروں کی پرکھ ہے
ابھی تک ہے وہی اک شکل پیاری

وہ جب خود ٹوٹنے والا ہوا تھا
میں ہاری بھی تو کیسے وقت ہاری

زمیں ماں کی طرح ہے، ہر ستم پر
بس اک حرفِ دُعا ہونٹوں سے جاری

— ق —

کسی بیمار کی بیعت میں روشن
ہماری گردنوں پر سُرخ دھاری

اسیرِ کربلا جب یاد آئیں
کہاں لگتی ہے پھر زنجیر بھاری

.... بدتر از گنہ

سو یہ طے پایا
کہ اس شہد بھری نیند کا رَس
میری آنکھوں کے سوا بھی کوئی پی سکتا ہے
اور وہ سرشاری
جو اب تک کسی منتر کی طرح
صرف مجھے پڑھتی تھی
اب کسی اور بدن کو بھی یونہی وردِ زباں جانے گی
وہی لمحے — اسی شدت سے
ترے خوں میں ستاروں کی طرح دمکیں گے

جن کی تنویر ابھی تک مری تقدیر رہی
 آج معلوم ہوا،
 بند پلکوں کے عقب میں کسی جگنو کی طرح
 جس کو چھپا لیتی تھیں تیری پلکیں
 وہ مرا عکس نہ تھا — وہ مری تصویر نہ تھی
 خوابِ یکتائی کی میرے — کوئی تعبیر نہ تھی
 تیرا دلدار بسمِ آخر
 ناخنِ عذر سے کیا دل کی گرہ کھولے گا
 آنکھ جب جھوٹ کہے
 آئینہ کیا بولے گا؟

سنگ پگھل بھی جاتے ہیں
جاڈو چل بھی جاتے ہیں

دیر تک نم رہنے سے
آنچل گل بھی جاتے ہیں

دو رویہ پیڑوں کے بیج
رستے جسل بھی جاتے ہیں

صرف بنوا پر کیوں تعزیر
پھول مسل بھی جاتے ہیں

بس تریاق نہ کھوج کے بیٹھ
سانپ نگل بھی جاتے ہیں

طاؤسی یادوں کے دکھ
زخم کو جھل بھی جاتے ہیں

دیکھ اپنی شادابی کو
آنسو پھل بھی جاتے ہیں

دریا پار یہ سوچ کے چل
گھر طے بدل بھی جاتے ہیں

خسزاں کی رُت میں لمحہ جمال کیسے آگیا
یہ آج پھر سنگھار کا خیال کیسے آگیا

ہنسی کو اپنی سُن کے ایک بار میں بھی چونک اُٹھی
یہ مجھ میں دُکھ چھپانے کا کمال کیسے آگیا

وہ رسم چارہ سازی جنوں تو ختم ہو چکی
یہ دل کے نام حروفِ اندمال کیسے آگیا

ابھی تو دُھوپ روزنِ قفس سے کوسوں دُور تھی
ابھی سے آفتاب کو زوال کیسے آگیا

حدائیوں کے زخم تو، سُننا کہ، بھر چلے تھے پھر
بدن کے ہاتھ ناخن وصال کیسے آگیا

تمام کائنات ازل سے آئینوں کی زد پہ تھی
ہجومِ عکس میں یہ بے مثال کیسے آگیا

گھر کی یاد ہے اور درپیش سفر بھی ہے
چوتھی سمت نکل جانے کا ڈر بھی ہے

لحہ رخصت کے گونگے سنائے کی
ایک گواہ تو اس کی چشم تر بھی ہے

عشق کو خود در یوزہ گری منظور نہیں
مانگنے پر آئے تو کاسہ سر بھی ہے

نئے سفر پہ چلتے ہوئے یہ دھیان رہے
رستے میں دیوار سے پہلے در بھی ہے

جن چیزوں کے ہزار ہنے کی دُعا تھی
ان میں آج سے شامل زخم پُہنر بھی ہے

بہت سے ناموں کو اپنے سینے میں چھپائے
جلی ہوئی بستی میں ایک شجر بھی ہے

وہی خیال کہ آنکھوں تک رہ جائے تو اشک
مصرعہ تر بن جائے تو سلک گہر بھی ہے

سوکھ گیا خود اپنے دل کی نرمی سے
پیر کو کیا معلوم تھا: بیل امر بھی ہے

غزالِ شوق کی وحشتِ عجب تھی
کسی خوش چشم سے نسبتِ عجب تھی

بہجومِ چشم و رخسار و دہن میں
جو تنہا کر گئی صورتِ عجب تھی

وہ تردیدِ وفا تو کر رہا تھا
مگر اس شخص کی حالتِ عجب تھی

مری تقدیر کی نیرنگیوں میں
مری تدبیر کی شرکتِ عجب تھی

سرِ مقتل کسی کے پیرہن میں
گلابی رنگ کی حدتِ عجب تھی

بدن کا پہلے پہلے آگ چکھنا
رگ و پے میں کوئی لذتِ عجب تھی

گنگا سے

جگ بیٹے

دجلہ سے اک بھٹکی ہوئی لہر
جب تیرے پوتر چرنوں کو چھونے آئی تو
تیری متانے اپنی باہیں پھیلا دیں
اور تیرے ہرے کناروں پر تب
انساس اور کٹھن کے جھنڈ میں گھرے ہوئے
کھپریوں والے گھروں کے آنگن میں کلکاریاں گونجیں
میرے پرکھوں کی کھیتی شاداب ہوئی

اور شگن کے تیل نے دیے کی لو کو اونچا کیا
پھر دیکھتے دیکھتے

پیلے پھولوں اور سنہری دیوں کی جوت
ترے پھولوں والے پل کی قوس سے ہوتی ہوئی
مہران کی اور تک پہنچ گئی
میں اسی جوت کی ننھی کرن

پھولوں کا تھاں لیے تیرے قدموں میں پھر آبلٹھی ہوں
اور تجھ سے اب بس ایک دیا کی طالب ہوں
یوں انت سے تک تیری جوانی ہنستی رہے
پر یہ شاداب ہنسی

کبھی تیرے کناروں کے لب سے
اتنی نہ چھلک جائے

کہ میری بستیاں ڈوبنے لگ جائیں
گنگا پیاری!

یہ جان

کہ میرے روپہلے راوی اور بھوڑے مہران کی گیلی

مٹھی میں

مری ماں کی جان چھپی ہے

مری ماں کی جان نہ لینا

مجھ سے مر امان نہ لینا!

تاج محل

سنگِ مرمر کی خُتک بانہوں میں
حُسنِ خوابیدہ کے آگے مری آنکھیں شل ہیں
گنگ صدیوں کے تناظر میں کوئی بولتا ہے
وقت جذبے کے ترازو پہ زر و سیم و جواہر کی تڑپ
تولتا ہے!

برتنے چاند پہ پتھر وہی سچ کہتے ہیں
اسی لمحے سے دمک اُٹھتے میں ان کے چہرے
حس کی نو، عمر گئے، اک دلِ شب زاد کو مہتاب
بنا آئی تھی!

صدبرگ

اسی مہتاب کی اک نرم کرن
سانچہ سنگ میں ڈھل پائی تو
عشق رنگِ ابدیت سے سرفراز ہوا

کیا عجب نیند ہے

جس کو چھو کر

جو بھی آتا ہے کھلی آنکھ لے آتا ہے

سوچکے خوابِ ابد دیکھنے والے کب کے

اور زمانہ ہے کہ اس خواب کی تعبیر بے جاگ رہا ہے

اب تک!

بُوئے یا سمن باقیست

(نذرِ فراق)

سبز دنوں کا سب سے تناور پیر
ہوا کے آگے اب بے بس ہے
پتے اک اک کر کے گرتے جاتے ہیں
وہی شاخ کہ کبھی دُہن کی طرح پھولوں سے لد کر بھی
کیسی تیکھی سرشاری سے تنی رہتی تھی
آج انے سب گہنے اتار چکی ہے — پھر بھی خمیدہ ہے
وہی تنا — جو برف کے ہر موسم کے بعد
ننھی ننھی ہری ستاروں جیسی کونپلوں سے بھر جاتا تھا
آج اس پر بس چیونٹیاں چلتی نظر آتی ہیں
وہی شگوفے جن سے پرٹ کر دھوپ کبھی منستی

تورنگوں اور کرنوں کے چہرے گڈمڈ ہو جاتے
اس کی بھی ساری پنکھڑیاں رزقِ ہوا کہلائیں
سبز دنوں کا سب سے تناور پیڑ — آخر
اپنی ہر ممکن ہریالی کما چکا

اور اب خاموشی سے اپنے ہونے کی مجبوری کا
وعدہ معاف گواہ بنا استادہ ہے
اور وقت کی اٹل شہادت پر
اپنے فیصلہ کن لمحے کا رستہ دیکھ رہا ہے
تنہا — اور تہی داماں

سبز لباسی گئے جہنم کی بات ہوئی
پھر یہ برہنہ شاخوں سے چھن چھن کر
اتنی ٹھنڈی چھاؤں کہاں سے آتی ہے
بن پھولوں کے

خوشبو کیسے پھیل رہی ہے ؟

قرۃ العین حیدر

جیون زہر کو متھ کر امرت نکالنے والی موہنی
بھرا پیالہ ہاتھوں میں لیے پیاسی بیٹھی ہے
وقت کا راہو گھونٹ پہ گھونٹ بھرے جاتا ہے
دیوی بے بس دیکھ رہی ہے !

پیاس سے بیکل ہے — اور چپ ہے !
ایسی پیاس کہ جیسے

اس کے ساتوں جہنم کی جیبھ یہ کانٹے گڑے رہے تہوں
ساگر اس کا جہنم بھون

اور جل کو اس سے بیر
 ریت پہ چلتے چلتے اب تو جلنے لگے ہیں پیر!
 ریت بھی ایسی جس کی چمک سے ،
 آنکھیں جھلس گئی ہیں
 طیب رزق کی دُعا قبول ہوئی آخر
 اب زر سے نام لکھے جانے کی تمنا بھی برائی — لیکن
 پیاسی آتما سونا کیسے پی لے ؟
 اک سنار کو روشنی بانٹنے والا سورج
 اپنے برج کی تاریکی کو
 کس ناخن سے پھیلے
 شام آتے آتے کالی دیوار پھر اونچی ہو جاتی ہے !

سالمی کرشن

تو ہے رادھا اپنے کرشن کی
ترا کوئی بھی ہوتا نام
مڑی ترے بھیترہ باجی
کسی بن کرتی بسرام
یا کوئی سنگھاسن براجی
تجھے کھوج ہی لیتے شام
جس سنگ بھی پھیرے ڈالتی
سجوج میں متے گنشیام

کیا مول تو من کا مانگتی
بکنا تھا تجھے بے دام
بنسی کی مدھرتانوں سے
بستا تھا یہ سُونا دھام
ترارنگ بھی کونسا اپنا
موہن کا بھی ایک ہی کام
گردھر آکر بھی گئے اور
من مالا ہے وہی نام
جو گن کو پستہ بھی کیا ہو
کب صبح ہوئی کب شام!

میکبتہ

دشتِ شبِ رنگ کے اک ٹیلے پر
تین ہم ذات چڑیلوں کی ملاقات ہے پھر
اپنے منتر میں کسی نام کو دہراتے ہوئے
سانپ کی آنکھوں سے اطراف و جوانب پر نظر رکھتے ہوئے
گرہ کی ناقابلِ تسکین ازلی بھوک کے ساتھ
سُرخ ہونٹوں پہ زباں پھیرتی ہیں
حرفِ تحریر کے زہرابِ ہلاہل ڈبوئی ہوئی خوش لمس نوید

اُس تہی زاد کو دینے کے لیے بیٹھی ہیں
جس کے کیسے میں تشکر کا کوئی لعل نہیں

ہو چکی طالبِ منصب کو بھی جمشید کلاہی کی خبر
زندگی بھر کی رفاقت کے چلو دام مچکے
لیکن اُس خنجرِ گلِ فام کا کیا ہو
کہ لرزتے ہوئے ہاتھوں میں ابھی تک ہے — اور
جس کی خوشبو سے درو بام کے اعصاب تنے جلتے ہیں!

کانپتے دل کی خود آسپی میں
آنکھ میں نیند کہاں
چونکتی آنکھوں کا مقسوم ہی بیداری ہے
نیند مچھلی کی طرح ہاتھ سے کچھ ایسے پھسل جاتی ہے

جیسے اس کو کسی بد خواب کی آگاہی ہو
آنکھ کی طرح یہ بے خواب گھڑی
دست لرزیدہ پہ بھی آئی ہے
ساحلِ بحرِ عرب کے لب سے
مُشک و عنبر کی طلب ایک عجوزہ کو بھی ہے
پاتھ پانی میں ہے
اور آنکھ میں در آئی ہے
ساری دنیا کے سمندر کی تلاش!

اے مرے شہرِ رسن بستہ

اے مرے شہرِ رسن بستہ، ترے بازو کے نیل
اتنے گہرے ہو چکے ہیں اب
کہ تیری رُوح پر دیکھنے لگے
اور ترے ماتھے پہ کوئی بل نہیں!
میں ترے طرزِ توکل پر بہت حیران ہوں!
ان اذیت ناک نیلی دھاریوں کو
کیا کلاہِ زخم زدہ میں
تکمرہ نیلو فری سمجھا ہے تو؟

اس قدر سفاک لمحوں کے نشانوں سے بھری اس پیٹھ کو
کس نے پشتِ لاجوردی کہہ کے بہلایا تجھے؟
یا اسے بھی اک عطاءِ خسروی سمجھا ہے تو؟
یہ تو تیری سات پشتوں کے لیے وہ تازیانہ ہے
کہ جس کے گھاؤ

جب بھرنے کو آئیں گے
تو تیرے حافظے کے سارے ناخن یک بیک بڑھ
آئیں گے!

شہر یاروں کے نشاطِ حُسنِ بازی کے لیے
سجدہ گاہِ عشق کو رسوا نہ کر
روشنی کی بے رُخی پر کور چشمی کو رضائے رب نہ کہہ
اپنے تارے کو تلاش
اپنی کم گوشتی کی دُھن میں زندگی کے بے صدا ہونے پہ
مت اصرار کر

پاؤں آ کر تو ہر زنجیر بول اٹھتی ہے دوست

دیر بس پلنے کی ہے
رُوح کے پھلنے کی ہے

اک دفعہ بس چوٹ کی گہرائی کوئی جان لے
ایک لمحے کے لیے رُسوائی کے آسیب کو پہچان لے !
ایک بار احساس آنکھیں مل کے اُٹھ جائے تو پھر
تجھ کو کہنوں کی طرح پہنی ہوئی زنجیر بھی بھاری لگے
صحنِ زنداں سے ادھر کی زندگی پیاری لگے !

وَأَوْفِ بِعَهْدِكِ

(حضرت امام حسینؑ کے آخری الفاظ)

کنارِ دریا

اب آخری بار رن پڑا ہے

علم کی نصرت کو جانے والے وہی جبری پاس نچ رہے ہیں

کہ جو مری ذریت میں ہیں،

اور جاں سپاری

جنہیں اب وجد سے ورثہ افتخار بن کر عطا ہوئی ہے!

لڑائی کی رات

گفتگو میں وہ لمحہ آیا تھا

جبکہ میں اپنے خیمے کے سب دیے بچھا کر چلا گیا تھا،

مے رفیقوں کی مشکلیں کچھ تو سہل ہوتیں

مگر چراغوں کی نو بڑھانے کے ساتھ ہی

فیصلے کی ساعت گزر چکی ہے

مبارزت کی نوید میرے شمع لوگوں کو مل چکی ہے

مے ہراول جوان ایک ایک کر کے کام آ رہے ہیں

مجھ کو — یہ بات اچھی طرح سے معلوم ہو چکی ہے

کہ میرا پرچم ہوا کے آگے زیادہ عرصے نہیں رُکے گا!

بسبھی طرف سے غنیمت گھرے کو تنگ تر کرتا جا رہا ہے

یہ ہاتھ سے ڈھال چھوٹنے کی صدا مجھے کس طرف سے آئی

گمماں ہے شاید مرا کوئی شہسوار گھوڑے سے گر گیا ہے!

مے تمہیں ویسا رنیزوں کی زد پہ ہیں

میرا قلب پہلے ہی برچھیوں سے چھدا پڑا ہے

عقب تک اب تو نبھتے ہوئے تیر آ رہے ہیں!

وہ رن پڑا ہے کہ صحن مقتل ہمارے لاشوں سے پٹ گیا ہے

برہنہ لاشوں کو اب تو گھوڑے بھی روند کر آگے جا چکے ہیں

میں بکھرے ٹکڑوں کو جمع کرتے
 بریدہ سر سے بدن کی نسبت تلاش کرتے
 کنارہٴ رُوح تک شکستہ ہوں — تھک گیا ہوں
 بہت کڑا وقت ہے کہ اس مجمعِ عزیزاں میں آج تنہا کھڑا
 ہوا ہوں!

تمام زخموں سے چور ہوں میں
 مگر شہادت گہ و فا میں
 لہو سے رسم و ضو کی تکمیل کرنے سے قبل
 اپنے سجدے کی مستجابی کی تہنیت مجھ کو مل چکی ہے!
 مرا یہ اعزاز کم نہیں ہے
 کہ اتنے تیروں میں ایک بھی تیروہ نہیں تھا
 کہ جو کسی پشت سے نکالا گیا ہو
 ہنگامِ عصر — مقتل سے سرخرو ہوں
 کہ میرے توشے میں جتنے وعدے تھے — اتنے سر ہیں!

کے کشتہ نشد

سنا ہے خسروِ دوراں کی کجکلاہی کو
کشیدہ قامتی عصرِ خوش نہیں آئی
بزن کے حکم سے لرزاں چلا جو بہر کارہ
تو اپنے منصبِ عقبی شکار سے آگاہ
ارادۂ شہِ والا معتبر کرنے
فقیہہ شہرِ مناسب جواز لے آیا
طلانی طشت میں تازہ گلاب سجنے لگے
ذرا اٹھے تھے کہ نیزوں پہ سر پہنچنے لگے

عبا وجبہ و دستار بے ہنر ٹھہرے
 ازل کے کور نظر آج دیدہ ور ٹھہرے
 کنارہ کرتے ہوئے دوست شرمسار نہیں
 وہ ابتلا ہے کہ سائے کا اعتبار نہیں
 وہ تیرگی ہے کہ امید اجر دل میں نہیں
 دعائیں مانگتے ہیں اور صبر دل میں نہیں
 مگر وہ لوگ کہ جن کا یقین زندہ تھا
 امید اجر پہ جن کا چراغ جلتا تھا
 وہ ایک نام کی نسبت سے معتبر اب بھی
 وہ ایک زخم کے رشتے سے دوست تر اب بھی
 نہ ان کو تخت سے مطلب نہ لوح کی خواہش
 نہ مصلحت کی اسیری نہ جاہ سے سازش
 نجابتوں کے تقاضے کچھ اور ہوتے ہیں
 درون شہر جہاں جہنم قتل عام ہوا

حضورِ شاہِ سمبھی جاں گزارنے آئے
زباں کا قرض بہو سے اتارنے آئے
ہوانے جتنے دیے مانگے نذر کر ڈالے
کہ روشنی کا نسب صرف بام و در سے نہ تھا
اور آنے والی کسی سرد رات کی خاطر
کوئی چراغ بچا تھا۔ تو میرے گھر سے نہ تھا!

اے جگ کے رنگ ریز

اے جگ کے رنگ ریز
مری بھی اوڑھنی رنگ دے
میں پنکھٹ پر کیسے جاؤں
بھیکے پلو سے ہاتھوں کو بچاتی سکھیاں
مجھ پر ہنستی ہیں!
میں نے سو سو جتن کیے
پر مجھ پر روپ نہ آیا
کیسر پنکھڑی، حنا کے پتے، ہار سنگھار کے ڈٹھل
اور کُرم کے پھول

سب آپنل میں بندھے رہ گئے
 کوئی مرے کام نہ آیا
 گہنے پاتے گئے اکارت
 پتی کا پیار بھی مری کا یا بدل نہ پایا
 رہی مری چُنری پھسکی کی پھسکی
 ہاں — بس اک رت ایسی آئی تھی
 جب مجھ پر ہریالی ٹوٹ کے چھائی تھی
 تن کے سندر بن میں ساتوں رنگ کے پھول کھل اُٹھے تھے!
 لیکن پہلی ہی بارش میں
 جل گئے سارے پھول
 ایک ذرا سی دُھوپ ہوئی
 اور پل بھر میں سب دُھول
 دُھوپ کڑی تھی یا پھر رنگ ہی کچے تھے
 اب تک جان نہ پائی
 بس اتنا بھر دیکھ سکی ہوں
 اے جگ کے رنگ ریز!

تری مٹھی میں دھنک ہے
بادل، جل، آکاش، چندرما، کھل، چنبیلی، دُوب
اودا، اُجلا، نیلا، پیلا، سُرخ، روپہلا، سبز
اتنے سارے رنگوں میں
مے نام کا کوئی رنگ تو ہوگا
خسر و مُرشد!

اپنے ہاتھ سے میرے تن پر مل دے
اور جو تجھے یہ بھی نہ سہائے
مجھے اپنے رنگ میں رنگ لے!

اپنے قاید کے لیے کچھ حرف

بے آب آئینوں پہ طلسمِ نظر کھلا
چشمِ فسوں زدہ سے کوئی خواب گر کھلا

اک شخص کو کلیدِ محبت عطا ہوئی
تنہائیوں پہ شہرِ رفاقت کا در کھلا

اک سرخوشی میں چلتے رہے اُس کے ساتھ ساتھ
منزل پہ آگے تو کمالِ سفر کھلا

ٹھنڈا ہوا ادھر علمِ جاں فروشگان
شہرِ وفا میں رُوح کا پرچم ادھر کھلا

اک حرفِ سبز شاخِ بدن پر چمک اٹھا
میری زمیں پہ اپنے لہو کا سبز کھلا

ننھے سے اک ستارے کی کیا روشنی مگر
پرچم پہ آگیا تو بہت چاند پر کھلا

وہ وقت تھا کہ تھی بھی ضروری ردائے سبز
اندھی میں کون دیکھتا مٹی کا سر کھلا

لمس زر

کیمیا گر یہ کہتے ہیں
بعض شرابیں اپنے وصف میں اتنی عجیب ہوتی ہیں
کہ جب تک

جام سفالیں میں رکھی جائیں

تو ان کا نشہ

اپنے خمار تک

مے خواروں کے حق میں امرت رہتا ہے

اور جیسے ہی سونے کے پیالوں میں اُنڈیلی جائیں

تو امرت — زہرِ ہلاہل بن جاتا ہے
آج اپنے محبوب — مگر مرحوم سُنُّنِ وِ رِکُوئِیْنِ نِے
جَب کُرْسِیْ اَعْلٰی پَر بیٹھے
اور تیسرے دلچسپ کے مہمل اشعار سُناتے دیکھا تو
مجھ کو یہ معلوم ہوا
ایسی عجیب شرابوں میں
ایک شرابِ سُنُّنِ بھی ہے !

مارگزیدہ

معصومیت اور حماقت میں پل بھر کا فاصلہ ہے!

میری بستی میں پھلی برسات کے بعد
اک ایسی اعصاب شکن خوشبو پھیلی ہے
جس کے اثر سے

میرے قبیلے کے سارے زیرک افراد
اپنی اپنی آنکھوں کی جھلی مٹیالی کر بیٹھے ہیں
سادہ لوح تو پہلے ہی

سرکنت ڈول اور چنبیلی کے جھاڑوں کے پاس

بے سُدھ پائے جاتے تھے
دہن کے اندر گھلے ہی

نیم کے پتوں کا یوں برگِ گلاب ہو جانا تو مجھوڑی تھی
حیرت تو اس بات پہ ہے کہ

آگ کے پودوں کی موجودگی کے باوصف،
وارثِ تسنیم و کوثر

ایسی لعابِ آلود مٹھاس کو آبِ حیات سمجھ بیٹھے ہیں

معصومیت اور حماقت میں پل بھر کا فاصلہ ہے !

— تو برتن بلا شدی

کچے ذہن اور کچی عمر کی لڑکیاں

اپنی خوبی میں

مائیں ملک جیسی ہوتی ہیں

جس برتن میں ڈالی جائیں

اُسی شکل میں کیسے مزے سے ڈھل جاتی ہیں!

کیسا چھلکنا، کیسا اُبلنا اور کہاں کا اُڑنا!

اور اک میں ہوں — پتھر اور شوریدہ مزاج!

کاسہ خالی میں بے وجہ سما جانے کی بجائے

اُس سے اس قوت سے ٹکرانا چاہوں کہ

ظرفِ تہی کی گونج سے اس کا بھر م کھل جائے!

میں نے آئینے کو کب جھٹلایا ہے!
 ہاں۔ گہنے مجھ پر بھی اچھے لگتے ہیں
 لیکن جب بھی مجھ کو ان کاموں کبھی یاد آتا ہے تو
 کنگن پھٹو بن جاتے ہیں
 اور پازتیس ناگ کی صورت میرے پاؤں جکڑ لیتی ہیں!
 بہت ہی میٹھے بولوں کا جزو اعظم
 جب حالتِ خام میں مجھ کو نظر آ جاتا ہے
 دہشت سے مری آنکھیں پھیلنے لگتی ہیں
 اور اس خوف سے میری ریڑھ کی ہڈی جھنے لگتی ہے کہ
 ان ہی مادر زاد منافق لوگوں میں
 مجھ کو ساری عمر بسر کرنی ہے!

کبھی کبھی ایسا بھی ہوا ہے
 میں نے اپنا ہاتھ اچانک کسی اور کے ہاتھ میں پایا
 لیکن جلد ہی میری ضرورت سے زاید بے رحم بصارت نے
 یہ دیکھ لیا ہے

یا تو میرے ساتھی کی پرچھائیں نہیں بنتی ہے

یا پھر مہٹی پر

اُس کے پنجے اُس کی ایڑھی سے پہلے بن جاتے ہیں
انسانوں کی سایہ رکھنے والی نسل ناپید ہوئی جاتی ہے!
شام کے ڈھل جانے کے بعد

جب سایہ اور سایہ کنناں دونوں بے معنی ہو جاتے ہیں
میں مکر وہ ارادوں والی آنکھوں میں گھر جاتی ہوں
اور اپنی چادر پر تازہ دھبے بنتے دیکھتی ہوں
کیونکہ مجھ کو ایک ہزار راتوں تک چلنے والی کہانی کہنا
نہیں آتی

میں — آقائے ولی نعمت کو

خود اپنی مرضی بھی بتانا چاہتی ہوں!

ظل الہی کے پر ایلبز

راج پاٹ کرنے والوں کی جان

ہمتھیلی پر رہتی ہے

بے چاروں کے مسائل کیسے عجب ہوتے ہیں

کبھی اس باجگزار ریاست کی شوریدہ سرری

کبھی اس زیر نگیں صوبے کی نافرمانی

کبھی خود پایہ تخت کے اندر غیر مناسب بیداری

کبھی سپہ سالارِ اعظم کا شوق لشکر آرائی

کبھی امیرِ مہلک کی خاصے میں خاصی غیر ضروری دلچسپی

شہزادوں کی شورہ پشتی
حرم سرا میں پلنے والی چھوٹی بڑی سیاست
بالاعلان بغاوت، درپردہ سازش!

دشمن جلد ہی کھل جاتے ہیں
ان سے نبٹنا اتنا مشکل کام نہیں
اُلجھاؤ تو پاؤں چومنے والوں سے پڑتا ہے!
اور ان کی بھی دو قسمیں ہیں
ایک تو کتے —

اپنی وفاداری میں شہرہ عالم رکھنے والے
جب تک جی چاہے پیروں میں لوٹتے ہیں
پھر اپنی اپنی ہڈی لے کر الگ ہو جاتے ہیں
دوسری قسم زیادہ مہلک ہے
یہ دو پیروں پر چلتی ہے
دیکھنے میں انسان مگر باطن کے ریچھ
تلوے چاٹتے چاٹتے اپنے پیارے آقا کو ایسا کر دیتے ہیں کہ

ایک سہانی صبح کو جب
اپنی کنیزِ خاص کی بھیرویں سن کر آنکھیں کھولتے ہیں تو
ظنِ الہی
اپنے پاؤں ڈھونڈتے رہ جاتے ہیں !

اُسی طرح سے ہر اک زخم خوشنما دیکھے
وہ آئے تو مجھے اب بھی برا بھرا دیکھے

گزر گئے ہیں بہت دن رفاقتِ شب میں
اک غم جو گئی چہرہ وہ چاند سا دیکھے

مے سکوت سے جس کو گلے رہے کیا کیا
پچھڑتے وقت ان آنکھوں کا بولنا دیکھے

ترے سوا بھی کئی رنگ خوش نظر تھے مگر
جو تجھ کو دیکھ چکا ہو وہ اور کیسا دیکھے

بس ایک ریت کا ذرہ بچا تھا آنکھوں میں
ابھی تلک جو مسافر کا راستہ دیکھے

اُسی سے پوچھے کوئی دشت کی رفاقت — جو
جب آنکھ کھولے، پہاڑوں کا سلسلہ دیکھے

تجھے عزیز تھا اور میں نے اُس کو جیت لیا
مری طرف بھی تو اک پل تراخُدا دیکھے

موجیں بہم ہوئیں تو کنارہ نہیں رہا
آنکھوں میں کوئی خواب دوبارہ نہیں رہا

گھر بچ گیا کہ دور تھے، کچھ صاعقہ مزاج
کچھ آسمان کا بھی اشارہ نہیں رہا

بھولا ہے کون ایڑ لگا کر حیات کو
رکنا ہی رخش جاں کو گوارا نہیں رہا

جب تک وہ بے نشان رہا، دسترس تھا
خوش نام ہو گیا تو ہمارا نہیں رہا

گم گشتہ سفر کو جب اپنی خبر ملی
رستہ دکھانے والا ستارہ نہیں رہا

کیسی گھڑی میں ترکِ سفر کا خیال ہے
جب ہم میں لوٹ آنے کا یارا نہیں رہا

جزیبہ

گرٹیا سی یہ لڑکی
جس کی اُجلی ہنسی سے
میرا آنکھن دک رہا ہے
کل جب سات سمندر پار چلی جائے گی
اور ساحلی شہر کے سُرخ چھتوں والے گھر کے اندر
پورے چاند کی روشنی بن کر بکھرے گی
ہم سب اس کو یاد کریں گے
اور اپنے اشکوں کے سچے موتیوں سے
ساری عمر
اک ایسا سُود اُتارتے جائیں گے،
جس کا اصل بھی ہم پر قرض نہیں تھا!

کنیادان

بال صندل کے پانی میں بھیگے ہوئے
جسم چندن کے مس سے دکلتا ہوا
آنکھ خوابوں کی افشاں سے بوجھل بہت
ہونٹ پر ان کہی کا مزہ !

گوری گوری کلانی سے لپٹی ہوئی موتیے کی لڑھی
سرخ زرتار جوڑے میں سمٹی ہوئی ایک کچی کلی
گاہے گاہے جھلکتی ہوئی موہنی شکل وہ چاند سی
چوڑیوں کی کھنک

اور پائل کی چھن چھن سے چھنتی ہوئی
کیسی پیاری ہنسی

تس پہ سکھیوں کی وہ چھیرہ کہ
آئنے سے بھی نظریں ملائی نہیں جاسکیں !

شامیانے کے پرلی طرف ،

وقت کے جبر کے سامنے ،

چُپ کھڑی مامتا —

جس کے چاروں طرف

تشنہ ہونٹوں ، گرسنہ نگاہوں ، لٹکتی زبانوں ، بدن گیر

غراہٹوں کا عجب غول ہے

اور اسی غول سے

اپنی نازوں کی پالی کی خاطر

بڑے صبر سے

ایک مجبور بہرنی کی صورت وہ چن لائی ہے

اک ذرا کم ضرر بھیرٹیا !

ہاں۔ ابھی دُعائے نور پڑھی جاسکتی ہے

ہاں۔ ابھی دُعائے نور پڑھی جاسکتی ہے
ردِ بلا کے اسم ابھی تک اپنی تاثیروں سے منافق نہیں نبوئے
حرفِ دُعائے آس کی نوتا بندہ ہے!
ٹوٹنے والی سانسوں کا اک تار
کسی اُن دیکھے مسیحا کے ہاتھوں میں جھول رہا ہے
دو دشمن دنیاؤں کے مابین زمینِ بے ملکیت کی حد پر
کوئی خزانوں جیسا ذہن
رہ رہ کے کچھ بھول رہا ہے

آنکھوں پر اس لمحہ آخر کی سیال رو پہلی جھلی چڑھنے لگی ہے

جس کو چھونے سے سورج کے ہاتھ بھی

برف کے ہو جائیں گے

آنے والوں کی صورت بجلانے لگی ہے

پھر بھی آنکھیں ہیں کہ دروازے سے لگی ہیں!

کوئی نجات دہندہ — شافعِ روزِ قیامت

کوئی سب باتوں کا جاننے والا — میرے علیم و خیر

کوئی معجزے والا ہاتھ — اے موسیٰ کے خدا

کوئی بجلانے والی سانس — اے ربِ عیسیٰ

کوئی محبت والی آنکھ — اے محبوبِ محمدؐ!

نہیں۔ میرا آنچل میلا ہے

نہیں۔ میرا آنچل میلا ہے

اور تیری دستار کے سارے بیچ ابھی تک تیکھے ہیں
کسی ہوانے ان کو اب تک چھونے کی جرأت نہیں کی ہے

تیری اجلی پیشانی پر

گئے دنوں کی کوئی گھڑمی

پکھتاوا بن کے نہیں پھوٹی

اور میرے ماتھے کی سیاہی

تجھ سے آنکھ ملا کر بات نہیں کر سکتی

اچھے لڑکے
مجھے نہ ایسے دیکھ
اپنے سارے جگنو سارے پھول
سنبھال کے رکھ لے
پھٹے ہوئے آنچل سے پھول گر جاتے ہیں
اور جگنو

پہلا موقع پاتے ہی اڑ جاتے ہیں
چاہے اوڑھنی سے باہر کی دُھوپ کتنی ہی کڑی ہو!

ایران

اک اُلُو، اک ریچھ اور اک ہاتھی
شطرنج کے رسیا تھے
آپس میں جانی دشمن تھے
لیکن اپنے شوق کے آگے بے بس تھے
ایک ہی میز پر بیٹھ کے پہروں کھیلتے تھے
کبھی کبھی کوئی ٹومرٹ، کوئی گدھایا کوئی عقاب بھی
مہرے بدلنے میں
ان کی حسبِ حکم مدد کرتا تھا

کبھی بے چاری فاختہ تک پیادوں کے ساتھ پس جاتی

چھوٹی موٹی چسٹریاں تو کس شمار میں تھیں

کھیل کی لت بھی طاقت کے نشے جیسی ہے

پہلا شبِ خونِ عقلِ سلیم پہ پڑتا ہے

سو اک دن ایسا کرنا ہوا کہ

سب سے بڑے شاطر کا مسئلہ

حسبِ توقع نکل پڑا

تینوں نے اپنا مستقبل سوچا

اور شیرِ بر کو اپنا گواہ ٹھہرایا

اس کے کچھ اسباب بھی تھے

آلو کے بچے جنگل میں سوتے تھے

رہچھ کو شہد کے لیے کچھار سے ہو کے گزرنا پڑتا تھا

ہاتھی کو انے رہبھا سمبھا کے لیے

بگنم اور آلو کے کھیت چھوٹے پڑتے تھے

شیرِ بچارہ — بھلا امورِ ملک سے اس کو کب فرصت

ابھی انکار کا پہلا حرف ہی کہہ پایا تھا
تینوں نے اک دوسرے کی جانب دیکھا
اور جناب والا کو ہی داؤپہ رکھ کے کھیل دیا
ہارجیت کے فیصلے سے پہلے ہی
بساطِ خونی پر سے

فیل، پیادے، شاہ، وزیر سب بٹے ہوئے تھے
شیر کے ٹکڑے خانہ خانہ بٹے ہوئے تھے!

زمین سے رہ گیا ہے دُور آسمان کتنا
ستارہ اپنے سفر میں ہے خوش گمان کتنا

پرند پیکاں بدوش پرواز کر رہا ہے
رہا ہے اس کو خیال صیادگان کتنا

ہوا کا رخ دیکھ کر سمندر سے پوچھتا ہے
اٹھائیں اب کشتیوں پہ ہم بادبان کتنا

بہار میں خوشبوؤں کا نام و نسب تھا جس سے
وہی شجر آج ہو گیا بے نشان کتنا

گرے اگر آئنے تو اک خاص زاویے سے
وگرنہ ہر عکس کو یہے خود پہ مان کتنا

بنا کسی آس کے اسی طرح جی رہا ہے
پچھڑنے والوں میں تھا کوئی سخت جان کتنا

وہ لوگ کیا چل سکیں گے جو انگلیوں پہ سوچیں
سفر میں ہے دھوپ کس قدر ساٹبان کتنا

زمین پر پاؤں تھے، قیام آسمان میں تھا
سری طرح سے وہ شخص بھی امتحان میں تھا

یہ روشنی تھی کہ اس کا چہرہ دھیان میں تھا
ستارہ سا اک چراغ میرے مکان میں تھا

کہ چاند خود آ کے ایک تارے کا نام پوچھے
باجومِ ستارگان! یہ کس کے گمان میں تھا

میں اس کی آنکھوں کو دیکھتی ہوں تو سوچتی ہوں
نظر کا ایسا طلسم کس داستان میں تھا

میں اس کی کشتی سے اپنا آنچل ہٹا کے سمجھی
سفر کا بھی حوصلہ فقط بادبان میں تھا

دُعا کبھی میں نے مانگی تھی دونوں وقت ملتے
یہ زندگی بھر کا بھٹپٹا کب دھیان میں تھا

جُدائی کا فیصلہ تو پھر بھی ہمارا ہوتا
یہ مان بھی لیں اگر کوئی دھیان میں تھا

پوچھا کسی نے مول تو حیران رہ گیا
اپنی نگاہ میں کوئی کتنا غریب تھا

مقتل سے آنے والی بیوا کو بھی کب ملا
ایسا کوئی دریچہ کہ جو بے صلیب تھا

چھتار

اے رے پیڑ، ترے کتنے پات

اتنے

جتنے گلن میں تارے

یا جتنے بن میں پھول

جتنی ساگر کی لہریں

جتنی مری مانگ کی دھول؟

تیری سُندر ہریالی کا اور نہ چھور کوئی

جگ کی دھوپ تری چھایا سے چھوٹی ہے

میں تیرے سایے میں جیسے جیسے سمٹتی جاؤں
اپنے دکھتے ماتھے، جلتی آتما پر سے
شبنم چٹتی جاؤں

اے رے پیر، ترے کتنے ہات ہ

بھی گناہ دھل گئے سزا ہی اور ہو گئی
مے وجود پر تری گواہی اور ہو گئی

رفوگرانِ شہر بھی کمال لوگ تھے مگر
ستارہ ساز ہاتھ میں قباہی اور ہو گئی

بہت سے لوگ شام تک کواڑ کھول کر رہے
فقیر شہر کی مگر صد ہی اور ہو گئی

اندھیرے میں تھے جب تک زمانہ سازگار تھا
چراغ کیا جلا دیا ہوا ہی اور ہو گئی

بہت سنبھل کے چلنے والی تھی پر اب کے بار تو
وہ گل کھلے کہ شوخی صبا ہی اور ہو گئی

نجانے دشمنوں کی کون بات یاد آگئی
لبوں تک آتے آتے بد دعا ہی اور ہو گئی

یہ میرے ہاتھ کی لکیریں کھل رہی تھیں یا کہ خود
شگن کی رات خوشبوئے حنا ہی اور ہو گئی

ذرا سی کرگسوں کو آب و دانہ کی جوشہ ملی
عقاب سے خطاب کی اداہی اور ہو گئی

سحاب میں تھی تو وہ بھی صبا مٹال ہی تھا
کسی کے واسطے رُکنا ذرا محال ہی تھا

ہزار آئینے جس جا ہوں روکشِ خورشید
نگاہ بھر کے اُسے دیکھنا کمال ہی تھا

یہ کیا کہ ہلنے لگے قصہ و کاخِ پرویزی
گدائے عشق کے کیسے میں اک سوال ہی تھا

بچھڑ کے وہ مجھے لوٹا گیا ہے میرا وجود
یہ سانحہ مرے حق میں تو نیک فال ہی تھا

پرند اپنی رضا سے زمین پر اُترا
وگر نہ ایسی ہو اتھی نہ ایسا حال ہی تھا

ہر رکھا مجھے جس نے بہ وصفِ چارہ گراں
وہ معجزہ مرا اندوہ اندمال ہی تھا

قید میں گزے گی جو عمر بڑے کام کی تھی
پر میں کیا کرتی کہ زنجیر تے نام کی تھی

جس کے ماتھے پہ مرے بخت کا تارہ چمکا
چاند کے ڈوبنے کی بات اسی شام کی تھی

میں نے ہاتھوں کو ہی پتوار بنایا ورنہ
ایک ٹوٹی ہوئی کشتی مرے کس کام کی تھی

وہ کہانی کہ ابھی سوئیاں نکلی بھی نہ تھیں
فکر ہر شخص کو شہزادی کے انجم کی تھی

✓

یہ ہوا کیسے اڑا لے گئی آنچل میرا ✓
یوں ستانے کی تو عادت مرے گھنٹام کی تھی

بوجھ اٹھائے ہوئے پھرتی ہے ہمارا اب تک ✓
اے زمیں ماں! تری یہ عمر تو آرام کی تھی

پلیس نہ جھپکنی تھیں کہ گفتارِ عجب تھی
آنکھوں کے لیے ساعتِ دیدارِ عجب تھی

خاموش تھے لبِ صورتِ اقرارِ عجب تھی
کیا کہتے صفائی میں کہ سرکارِ عجب تھی

پھر جمنے لگے دیکھ مے پاؤں زمیں پر
غرُبت میں ترے شہر کی دیوارِ عجب تھی

امکانِ بہاراں سے بھی دل کٹنے لگا تھا
اور برگِ تمنا بھی کچھ دھارِ عجب تھی

صحرا میں پلٹ کے میں کسے دیکھتی لیکن
آواز سی اک زمزمہ آثارِ عجب تھی

بھکتی ہی گئی زعم میں دیوار کے اس پار
تقدیر تری شاخِ ثمر دارِ عجب تھی

اک ٹوہ پڑاں کی بھی قیمت نہیں چھوٹی
یہ سلطنتِ درہم و دینارِ عجب تھی

دستار کے بل گن کے جہاں ملتی ہو عورت
اس شہر میں تو قیصرِ سخن کارِ عجب تھی

ہوا نثر اد اور آج ہے گوشہ گیر ایسا
رگِ گلو میں ہوا ہے پیوست تیر ایسا

نہ آپ کھلتا نہ میرا احوال پوچھتا ہے
رہِ وفا میں یہ مل گیا کون میرا ایسا

بندھے ہوئے ہاتھ کا بھی اس کو ملاں کہتے
شریکِ پرواز کر رہا ہے اسیر ایسا

نہ مٹ سکے گا کوئی، میرے شیشہ گر سے کہہ دے
جو فاصلہ پڑ گیا دلوں میں لکیر ایسا

میں دونوں ہاتھوں کو چھوڑ کر چل رہی ہوں پھر سے
سہارا دہ کھڑا ہے اک دستگیر ایسا

چٹان چھوڑ کے شاہیں سر نہ ہاں آیا
اور عمر بھر کی ریاضت پہ خاک ڈال آیا

سگانِ راہ و طفلانِ شہر کیا کرتے
فقیہہ وقت تو دستار خود اُچھال آیا

ستارہ پہلے کبھی اس قدر نہ تھا روشن
یہ کون ہاتھ مرے بخت کو اُجال آیا

زمانے نے جسے بے تیشہ کر دیا تھا کبھی
پہاڑ کاٹ کے خود راستہ نکال آیا

یہی نہیں کہ مجھے اس نے تھام رکھا ہے
مرا خیال بھی اس کو کبھی سنبھال آیا

ستارہ داں! تو مرا زانچہ دوبارہ دیکھ
ترے کہے میں نہ آیا، عجیب سال آیا

یہ کس کا سامنا کرنے سے حرف لرزاں ہیں
سخن شناسوں میں یہ کون باکمال آیا

کفِ گلاب سے خوشبو ہی چُن سکتا تو بہت
جو میرے گھر میں ہمیشہ ہو امثال آیا

کوئی ستارہ مرے ساتھ ساتھ چلنے لگا
سفر میں جیسے ہی مجھ کو ترا خیال آیا

بہاؤ تیز تھا طوفانِ ابر و باد بھی تھا
فصیلِ شہر سے دریا کو کچھ عنقا بھی تھا

غبار ہونے سے پہلے ہوا کو یاد بھی تھا
سوادِ سنگ میں اک آئینہ نرزا د بھی تھا

ہزار بار ہونی بند جس پہ شہرِ پناہ
سنا گیا ہے کہ وہ شخص شہر زاد بھی تھا

جو بے نیازِ ستائش بنا رہا تھا مجھے
اسی کے ہاتھ میں دیکھا تو سنگِ ادا بھی تھا

ہزار ٹکڑوں میں بٹ کر بھی اس کا عکس رہی
میں آئینہ تھی، بکھرنے پہ اعتماد بھی تھا

اک ایسے گھر کا ٹھہرنا تو معجزہ سمجھیں
جو بے ستون بھی تھا اور کج نہاد بھی تھا

وہ باکمال کہ تمام عشق جس پہ ہوا
بنامِ حسن اسے حقِ اجتہاد بھی تھا

قضا نے مرے نام کی لوح بھردی
مری جان! تو نے بہت دیر کر دی

زمیں کرؤ ز مہریری میں آئی
فضا میں ہے پت جھڑے پہلے کی سردی

قفص کی تو خود تیریاں مڑ گئی ہیں
پرندے کو کس نے نویدِ سفر دی

یہ کیسے شکاری نے جکڑا ہے مجھ کو
کہ خود میں نے اڑنے کی خواہش کتر دی

ہواٹے زمستان نے کیا گل کھلائے
دم واپس شاخ کی گود بھر دی

اسی سے طلبِ حروفِ آخر کی رکھوں
وہی جس نے توفیقِ عرضِ ہنزدی

ہوا کی طرح سے نہیں اختیاری
کسی بے ٹھکانہ کی آوارہ گردی

محبت کی تاریخ میں کب نئی ہے
کسی آبلہ پا کی صحرا نوردی

حسابِ عداوت بھی ہوتا رہے گا
محبت نے جینے کی مہلت اگر دی

میں پھر خاک کو خاک پر چھوڑ آئی
رضائے الہی کی تکمیل کر دی

شام! میں توری گیاں چراؤں

آنکھ جب آئینے سے ہٹانی
شام سُدر سے رادھامل آئی
آئے پسینوں میں گوکل کے راجہ
دینے سکھیوں کو آئی بدھائی
پریم جل خوب گاگر میں بھروں
آج بادل نے مایا لُستانی
کس کو پنگھٹ پہ جانے کی ضد تھی
کس سے گاگر نے بنتی کرائی

اوک سے پانی بہنے لگا تو!
 پیاس گِردِ دھر کی کیسے بھجائی
 اب تو جل کا ہی آنچل بنا لوں
 پیڑ پر کیوں چڑیا سُکھائی
 اسی بالک سے نندیا ملے گی
 جس نے ماتھے کی بندیا چرائی
 رنگ ڈالی مری آتما تک!
 کیا منوہر کے من میں سمائی
 میں نے سکیوں کو کب کچھ بتایا
 بیری پائل نے ہی جا لگائی
 گوپیوں سے بھی کھدیں کنہیا
 اور ہم سے بھی مٹھی لڑائی
 کوئی خوشبو تو اچھی لگے گی!
 پھول بھر بھر کے آنچل میں لائی
 شام! میں توری گیتاں چراؤں
 مول لے لے تو میری کھائی

کرشن گوپال رستہ ہی بھجئے

رادھاپیاری تو سرتہ بھول آئی

سارے سُر ایک مڑلی کی دُھن میں

ایسی رچتا بھلا کس نے گائی؟

کیسا بندھن بندھا شام موئے

بات تیری سمجھ میں نہ آئی

ہاتھ پھولوں سے پہلے بنے تھے

یا کہ گجرے سے پھوٹی کلانی!

A WOMAN'S PRIDE

اس کی ہتھیلی پر میرے آنسو
کتنے اچھے لگتے ہیں

جیسے صبح سویرے

کنوں کی پنکھڑیاں

شبلم سے جگمگ کرتی ہوں

موتی جیسی شبلم —

پھول کی آنکھوں میں جا کر ہیرے کی کنی بن جاتی ہے

قطرہ قطرہ دل کٹتا ہے

خوشبو دھیرے دھیرے تن میں پھیلتی ہے

شبلم پھول کے رنگ میں آخر رنگ جاتی ہے

نختے نختے چراغوں کی لو بڑھتی ہے تو

اُس کا چہرہ پہلے سے بڑھ کر روشن لگنے لگتا ہے

اُس کی آنکھوں میں میرے آنسو

کتنے اچھے لگتے ہیں !

شب وہی لیکن ستارہ اور ہے
اب سفر کا استعارہ اور ہے

ایک مٹھی ریت میں کیسے تھے
اس سمندر کا کنارہ اور ہے

موج کے مڑنے میں کتنی دیر ہے
ناؤ ڈالی اور دھارا اور ہے

جنگ کا ہتھیار طے کچھ اور تھا
تیر سینے میں اتارا اور ہے

متن میں تو جُرم ثابت سے مگر
حاشیہ سارے کا سارا اور ہے

A WOMAN'S PRIDE

ساتھ تو میرا زمیں دیتی مگر
آسمان کا ہی اشارہ اور ہے

دُھوپ میں دیوار ہی کام آئے گی
تیز بارش کا سہارا اور ہے

ہارنے میں اک انا کی بات تھی
جیت جانے میں خسارہ اور ہے

سکھ کے موسم انگلیوں پر گن لیے
فصلِ غم کا گوشوارہ اور ہے

دیر سے پلکیں نہیں جھپکیں مری
پیشِ جاں اب کے نظارہ اور ہے

اور کچھ پیل اُس کا رستہ دیکھ لوں
آسمان پر ایک تارہ اور ہے

حدِ چہراغوں کی یہاں سے ختم ہے
آج سے رستہ ہمارا اور ہے

اس کی شنا میں حدِ بیاں سے نکل چکا
دل کا یہ حال ہے تو یہاں سے نکل چکا

اک حرفِ تلخ میری زباں سے نکل چکا
کیا عذر ہو کہ تیرے کماں سے نکل چکا

بانٹی تھی جس نے عام معافی کی خود نوید
وہ راتوں رات شہرِ اماں سے نکل چکا

اب زندگی چراغِ بکف آئی بھی تو کیا
اک آدمی تو کون و مکاں سے نکل چکا

آنکھوں نے بھی یہ جان لیا ہے کہ کوئی شخص
اک خواب تھا کہ عرصہ جاں سے نکل چکا

چھڑانا سہل ہو گیا ہے ہات درمیان میں
خدا کا شکر پڑ رہی تھی رات درمیان میں

عجب بساط ہے کہ جتنے کا ذکر ہی نہیں
فریق دونوں چاہتے ہیں مات درمیان میں

اشارہ کوچ کا تو ہو چکا ہے دبر سے مگر
بچھا رکھی ہے زندگی نے گھات درمیان میں

فصیل شوق پر کمنڈ ڈالنا تو کچھ نہ تھا
مگر کہ پڑ رہا تھا شہر ذات درمیان میں

کھلا یہ بعدِ گفتگو کہ حاصل سخن رہی
وہی جو کٹ رہی تھی ایک بات درمیان میں

ابھی تو سات قحط اور سات بارشیں بھی ہیں
یہ کون مانگنے لگا نجات درمیان میں



بادِ باں کھلنے سے پہلے کا اشارہ دیکھنا
میں سمتِ درد دیکھتی ہوں تم کنارہ دیکھنا

۶ یوں بچھڑنا بھی بہت آسان نہ تھا اس سے مگر
جاتے جاتے اس کا وہ مُڑ کر دوبارہ دیکھنا

کس شبِ بہت کو لیے آیا ہے دروازے پر چاند
اے شبِ ہجر! ذرا اپنا ستارہ دیکھنا

کیا قیامت ہے کہ جن کے نام پر پیا ہوئے
ان ہی لوگوں کو مقابل میں صفِ آرا دیکھنا

جب ہنام دل گواہی سر کی مانگی جائے گی
خون میں ڈوبا ہوا پرچم ہمارا دیکھنا

جیتنے میں بھی جہاں جی کا زیاں پہلے سے ہے
ایسی بازی ہارنے میں کیا خسارہ دیکھنا

آینے کی آنکھ ہی کچھ کم نہ تھی میرے لیے
جانے اب کیا کیا دکھائے گا تمہارا دیکھنا

ایک مشت خاک اور وہ بھی ہوا کی زد میں سے
زندگی کی بے بسی کا استعارہ دیکھنا

کیسا ثبات ہے کہ روانی بھی ساتھ ہے
واپس ہیں اور ناؤ میں پانی بھی ساتھ ہے

ایسیب کون سا ہے تعاقب میں شہر کے
گھر بن رہے ہیں، نقل مکانی بھی ساتھ ہے

یونہی نہیں بہاں کا جھونکا بھلا لگا
تازہ ہوا کے، یاد پُرانی بھی ساتھ ہے

برقصہ گونے دیدہ بے خواب سے کہا
اک نیند لانے والی کہانی بھی ساتھ ہے

ہجرت کا اعتبار کہاں بنو سکے کہ جب
چھوڑی ہوئی جگہ کی نشانی بھی ساتھ ہے

لیڈمی آف دی ہاؤس

سبز ریشمی پردے

اور زرد غالیچ

کارنیمس کے اوپر

سادقین کی تصویر

مغربی دریچے سے

اک ذرا قریں میو کر

یہ قیمتی پیسا نو ہے

پھول دان اس جا۔ نب

میری جان اس جا۔ نب

بچے سوچکے ہیں کیا؟
تم بھی تھوڑا دم لے لو
پھر یہ کام کر لینا
خوب یاد آگیا
شام سے ذرا پہلے
کچھ سنگھار کر لینا

میرے نرم دل محبوب!
میری خوشنما آنکھیں
جن کے شبنمی آنسو
تیرے مسکراتے لب
چومتے نہیں تھکتے
کیا اگر تری ہوتیں
(تیری ملکیت ہوتیں)
اس قدر حسین لگتیں
تیرا دل یونہی دکھتا

مجھ پہ کیا ترس کھانا
میرا کوئی آقا ہو
نام میں بھلا کیا ہے
اس کی دی ہوئی چھت کا
بوجھ مجھ کو ڈھونا تھا
اور عمر بھر میرا
یونہی صرف ہونا تھا

DEMONETIZATION

قدروں کے نمبر منسوخ ہوئے
شہر میں کچھ ایسی ٹکسائیں پائی گئی تھیں
جن میں سچ کا چہرہ جھوٹ سے بڑھ کر روشن ڈھلتا تھا
سکوں کی نیرت میں کھوٹ بہت کم ہونے لگا تھا
وقت کی اصل شناس دیکھتی بھٹی میں
سونے اور پیتل کی پرکھ اب تک ممکن تھی!

بازاروں میں لیکن جیسی گرانی تھی

اس عالم میں

افراطِ خواہش، تفریطِ وقت کے ساتھ

نقدِ جاں کی ارزانی ہی ممکن تھی!

درہم خود داری، دینارِ عزتِ نفس

کوڑیوں کے بھی مول نہ نکلے

سامانِ آسائش سے آگے، کانوں کے آگے

پھیلے بُوئے ہاتھوں کی بھیر ٹنگی ہے

اور پھیلی ہوئی ہتھیلی کا مذہب ہی کیا؟

اچھا ہوا

جو ایسی ٹکسالوں پہ چھاپے مارے گئے

اور سچائی، نیکی اور عفو اور خود داری کا خزانہ

بحق کذبِ زمانہ ضبط ہوا

خلقِ خدا نے سکھ کا سانس لیا ہے
اب ہر شخص قریبی مذبح خانے سے
اپنے اپنے حافطے کی خود کار تجوری میں رکھی
ان منسوخ شدہ قدروں کے بدلے
جو جی چاہے لے سکتا ہے
پھری، کلہاڑی یا رستی!

ٹکٹکی

کیا وہ شہر میں داخل ہونے والا پہلا شخص تھا
یا اس بستی کے آدابِ مسافر داری ہی ایسے ہیں
ابھی تو اس نے کسی شجر کی جانب بھی کم ہی دیکھا تھا
شہر پناہ پر استادہ پہرے داروں میں
آج کا لفظِ ربداری کیا طے پایا تھا
جس کے لیے

سچ کی پہچان اتنی مشکل تھی!

شاہِ وقت نے ایسا کون سا خواب بھلا دیکھا تھا

جس پر

خوف کی بوڑھی کاہنہ نے

راتوں رات پیمائشِ عرضِ گلو کی منادی کر دی ہے

شہر کے پتھوں بیچ

صلیبِ خوں آسام گڑھی ہے

اور اناڑی ہاتھوں سے بننے والا اک، حلقہ

اپنے نصف قطر تک کھنچنے والا ہے

اک جھٹکا

اور خوابِ نحس کا صدقہ اتار لیا جائے گا

لیکن — اک پل

کوئی مشیرِ باتدبیر

اپنے مقدس آقا کو یہ بھی تو دکھائے

پتھم عالم کو کیسی ٹکٹکی لگی ہے !

روزِ سیاہ

کیا سُوج نکلا ہے؟

ہر آتے جاتے سے

میرا آج یہی سوال رہا ہے

جانے میرے سوال میں کیا آسیب نظر آتا ہے

کہ ہر رہگیر

نہایت تیز تیز قدموں سے گلی سے دُور نکل جاتا ہے

یا پھر

اُلٹے پاؤں وہیں واپس ہو جاتا ہے

جس کوپچے میں شہر کے سب مشہور کفن گر رہتے ہیں

میں نے اپنے ظاہر اور باطن کی سب آنکھوں کو مل کر
دیکھ لیا ہے

روشنی کی ننھی سی کرن بھی
مجھے سمجھائی نہیں دیتی
کیا اس عمر میں آکر مجھ کو سورج مکھی ہوا ہے
یا میرے وجدان کا کہنا سچ ہے
کہ سورج قتل ہوا ہے!

اُونٹ کا حافظہ رکھنے والے

میرا قبیلہ بڑا عجیب ہے
اپنا نسب صحراگردوں سے ملاتا ہے
اپنے خیمے ریگ روال پہ لگاتا ہے
رزق اپنا سانپوں سے چھین کے لاتا ہے
موت کے ڈر سے چھوٹنے والوں کی نفرت میں
ایک ہزار رطل انسانوں کے بدلے
ایک اُونٹ سے پیار زیادہ ہے
صدیوں کی ہمراہی نے
زاکب و مرکب میں ایسی ہم آہنگی پیدا کر دی

دونوں مزاجوں کے مابین
کوئی خطِ تفریق نہیں کھینچ سکتا ہے
تیز روی کے ساتھ غلاموں جیسا تحملِ مرکب میں
اور راکب کی پشت پہ اک کوہان
(نظاہرِ نظر نہ آنے والا)

رزق اندوزی اور اطاعت کے ہمراہ
ہر عورت اپنے مردہ وارث کی آنکھوں کی پتلی میں
جمی ہوئی تصویر کو ڈھونڈنا جانتی ہے
اور موقعہ پا کر ہر مرد

اپنے تیز مزاج مرثی کی ہڈیاں چبا سکتا ہے
میرے قبیلے کی بولی میں
لفظِ عفو نہیں ہوتا!

بارشوں کی کچھ نظمیں

(۱)

نوید کوئی بنامِ موسم
نہ تہنیت کوئی چشمِ نم کو
نہ مسکرانے کا تھا سبب کچھ
مگر ملے تو

خوشی چھپائے نہ چھپ رہی تھی
ہم اپنی آواز سن کے حیران ہو رہے تھے
ہمارے لہجے میں

رات بھر ہونے والی بارش کھنک رہی تھی!

(۲)

پیروں کی مہندی میں نے
کس مشکل سے چھڑائی تھی

اور پھر بیرن خوشبو کی
کیسی کیسی بنتی کی تھی

پیاری دھیرے بول
بھرا گھر جاگ اٹھے گا

لیکن جب اس کے آنے کی گھڑی ہوئی
صبح سے ایسی جھڑی لگی

عمر میں پہلی بار مجھے
بارش اچھی نہیں لگی!

(۳)

بارش اب سے پہلے بھی کئی بار ہوئی تھی
کیا اس بار مرے رنگریز نے چسڑی کچی رنگی تھی
یا تن کا ہی کہنا سچ کہ

رنگ تو اس کے ہونٹوں میں تھا!

(۴)

بارش میں کیا تنہا بھیگنا لڑکی !

اسے بلا جس کی چاہت میں

تیرا تن من بھیگا ہے

پیار کی بارش سے بڑھ کر کیا بارش ہوگی

اور جب اس بارش کے بعد

ہجر کی پہلی دُھوپ کھلے گی

تجھ پر رنگ کے اسم کھلیں گے

ایک اداس نظم

ایک طرف سہاگ ہے
اور دوسری طرف
روح کو جلانے والی آگ ہے
خود پہ برف گرتے دیکھتی رہوں
کہ روشنی کا ہاتھ تھام لوں
اے خدائے آب و نار

میرا فیصلہ سنا

زندہ دفن ہوں

کہ زندگی کا ہاتھ تھام لوں؟

ایک معقول نکاح

ایک روز بہرام بادشاہ نے ایک اٹو کی آواز سنی تو موبدان حکیم سے پوچھنے لگا، کیا سمجھتے ہو یہ کیا کہہ رہا ہے۔ اس نے جواب دیا کہ جی ہاں، ایک نر بوم کسی مادہ بوم سے نکاح کرنا چاہتا ہے۔ وہ اپنے مہر میں بیس ویران گاؤں کا مطالبہ کرتی ہے۔ نر بوم اس شرط کو قبول کرتا ہے اور کہتا ہے کہ اگر بہرام بادشاہ کی حکومت کچھ دن اور رہ گئی تو تو بیس ویران گاؤں کا مطالبہ کرتی ہے، میں تجھ کو ہزار ویران گاؤں دوں گا۔

(مسعودی)

تو فی الوقت مہر مؤجل ہی کافی ہے

فکر معجل تو تب ہو

کہ مطلوبہ ویرانیاں مُشتبہ ہوں

یہاں تو مکانات کچھ ایسی سرعت سے کھنڈرات میں ڈھل رہے ہیں
کہ ہم سات پشتوں تک اپنے بسیرے کی فکروں سے آزاد ہو جائیں گے
اب نہ کھیتوں میں فصلوں کی ہے بدشگونئی

نہ آنگن میں گڑیا لیے کوئی بچھی

نہ پنکھٹ پہ گاگر پھلکنے کی ناخوشگواہی

نہ چوپال پر بے تمکی گفتگو

گدھوں کا نمایندہ پہلے ہی مجھ کو کسی جشن کا کارڈ پہنچا گیا ہے

جہاں بعدِ اکل و شرب

غیر معلوم مدتِ تلک

محفلِ رقص برپا رہے گی

سنائے کہ چمکا ڈڑوں کا بھی اپنا الگ طائفہ زیرِ ترتیب ہے

کہ جس کو ولایت گہ مرگ میں

فتحِ کاگیت گانے کا اعزاز بخشا گیا ہے

تباہی کے قاصد، مری جاں، مرے سبزِ پا

خداوندِ ابلیس تیرے ارادوں میں برکت کرے

کتابِ نحوست سے نیکی ہوئی تیری بدفال کو

حافظِ خوش دہن کی طرح وصفِ تکمیل دے

دیہہ موعودہ کی ممکنہ دسترس دیکھ کر

نان و نفقہ کی مجھ کو بھلا فکر کیا

غم کا موضع

اداسی کی تحصیل

تنہائی کا پرگنہ

مری عمر بھر کی کفالت کو کافی رہیں گے

مے بوم نر صاحب بارگاہِ حماقت

قاضی شاہ بہرام کو حکم ہو

صیغہ عقد پڑھ!

آتشِ جان سے قفسِ آپ ہی جل جانا تھا
قفلِ زنداں! ترا مقسومِ پگھل جانا تھا

جس کو اک نسل نے سینچا تھا ہو سے اپنے
اک نہ اک روز تو اس پیر کو پھل جانا تھا

وقت سے پہلے کبھی شام نہ یوں آلتی
منہ اندھیرے ہی ہمیں گھر سے نکل جانا تھا

ہارنے والوں سے سمجھوتا کہاں ممکن تھا
حرف ملتے بھی تو مفہوم بدل جانا تھا

کس کو ٹھہرائیں گے میثاقِ محبت میں فریق
ہم نے خود کو بھی ارادے کا اٹل جانا تھا

اس نے ہی پہلی ہوا میں مرا دامن تھا
جس دیے کو کسی نیکی کا بدل جانا تھا

وقت کی اتنی کمیں گا ہوں سے ہو آئی ہے
زندگی! اب تو کسی طور سنبھل جانا تھا

وہ تو کہیے کہ کھلی آنکھ رکھی نیند میں بھی
ورنہ ہم شب کا کوئی وار تو چل جانا تھا

فصل بر وقت نہ کٹتی جو سروں کی پروین
آسمانوں نے زمینوں کو نگل جانا تھا

کے خبر ہے کہ کیا رنج و غم اٹھاتے ہیں
تراش کر جو زباں کو قسم اٹھاتے ہیں

قرار دادِ محبت، تو کب کی فصیح ہوئی
فسیق آج یہ سی قسم اٹھاتے ہیں

زہیں کی پشت تھل سے دوہری ہو جائے
اگر وہ بوجھ اٹھائے جو ہم اٹھاتے ہیں

مثالِ دردِ جام ہیں کہ بیٹھ کے بھی
اک اور حشر پس جامِ جم اٹھاتے ہیں

ہمیں بچھانے کو اندر کا جس کافی ہے
ہو مزاجوں کا احسان کم اٹھاتے ہیں

وہاں بھی ہم تو ستارہ سوار تھے کہ جہاں
بہت ہی سوچ سمجھ کے قدم اٹھاتے ہیں

بہت ہی سوچ سمجھ کے قدم اٹھاتے ہیں
بہت ہی سوچ سمجھ کے قدم اٹھاتے ہیں

بہت ہی سوچ سمجھ کے قدم اٹھاتے ہیں
بہت ہی سوچ سمجھ کے قدم اٹھاتے ہیں

بہت ہی سوچ سمجھ کے قدم اٹھاتے ہیں
بہت ہی سوچ سمجھ کے قدم اٹھاتے ہیں

بہت ہی سوچ سمجھ کے قدم اٹھاتے ہیں
بہت ہی سوچ سمجھ کے قدم اٹھاتے ہیں

✓
گواہی کیے ٹوٹتی، معاملہ خُدا کا تھا
مرا اور اس کا رابطہ تو ہا تھا اور دُعا کا تھا

گلابِ قیمتِ شگفتِ شام تک چکا سکے
ادا وہ دُھوپ کو ہوا جو قرض بھی صبا کا تھا

بکھر گیا ہے پھول تو ہمیں سے پوچھ گچھ ہوئی
حسابِ باغباں سے ہے کیا دھرا ہوا کا تھا

لبوِ چشیدہ ہا تھا اس نے چوم کر دکھا دیا
جزا وہاں ملی جہاں کہ مرحلہ سزا کا تھا

جو بارشوں سے قبل اپنا رزق گھر میں بھر چکا
وہ شہرِ مور سے نہ تھا پہ دور میں بلا کا تھا

کُتُوں کا سپاسنامہ

رنگ تو آپ کے ہاتھ میں جا کے یوں بول اُٹھتے ہیں
جیسے ازل سے اسی دستِ معجزہ اثر کے لیے منتظر تھے
تصاویر میں کس قدر کا تنوع ہے
لینڈ اسکیپ میں فارم اور خط کا گاتھک توازن
ادھر منجمد زندگی میں حرارت کی اور رنگ کی یہ فلمیں فنا
ہی بی بی!

آپ ان کی باتوں میں مت آئیے
دیکھیے تو کہ اس نقش میں

دُور ہوتے ہوئے سُرمئی رنگ کے یہ پہاڑ

جان ایک کے بتائے ہوئے فاصلے کے اصولوں سے کیسے
ہم آہنگ ہیں

اور یہ پورٹریٹس

رافیل اور ٹشن ایسے سچ سوچ سکتے بھلا؟

ہمیں تو یہاں مائیکل انجلو اور ڈونچی کے اسٹروک یاد آگئے!

اوہو، مشرقی سمت میں بھی تو دیکھیں ذرا

راہ تکتی ہوئی یہ حسینہ

اگر یہ مبراں دیکھ لیتا

تو پھر نیم وا در میں نو عمر لڑکی بنانے کی جرات نہ کرتا

ذرا روشنی کا تناسب تو دیکھیں

یہاں آپ نے نیم فاقہ زدہ گاؤں کا رخ کیا

تو مجھے

ڈومیا کے تختل سے نکھری ہوئی درجہ سوم کی اک سواری

بہت یاد آنے لگی

اور یہ — صبح کے وقت اک شہر کا نیم بیدار منظر

کہ جیسے دھڑکتا رہا ہو یہاں برش وان گاک کا

گیلری ختم ہونے سے پہلے وہاں بیضوی موڑ پر

کیو بزم کے عجب شاہ پارے سجے ہیں
پکاسو کے ہاتھوں کا سارا ہنر آپ کا تجربہ بن گیا!
اتنے بھر پور اور جاں فزا تبصروں کے لیے
آپ سب کی تہ دل سے ممنون ہوں
مگر قبل اس کے
کہ مجھ مبتدی کے لیے
داد و تحسین کے ٹکراؤ میں
آپ کے سر پھٹیں
ناقدینِ کرام!
اپنی باچھوں سے بہتی ہوئی
رال تو پونچھ لیں!

پوسٹ ڈراما مٹم

آپ کی زلف کے ہم تو پہلے ہی گویا اسیروں میں تھے
آج تو آپ کے ہاتھ بھی چوم لینے کو جی چاہتا ہے
کہ آج آپ نے

اتنی انواع و اقسام کی لذتیں میز پر جمع کر دیں

کہ ہم لوگ حیران تھے سب

کہاں سے شروعات ہوں

تعجب تو یہ ہے کہ اپنے سماجی فرائض میں اس درجہ

مصروف رہنے کے باوصف

آپ اتنے گھنٹے کچن میں رہیں

نوکروں کا قحط اور پھر خاص کر گس کی بددماغی کے
عالم میں

اتنا بہت کچھ! پھر اتنا مزیدار کھانا پکانا!

ہمیں تو کوئی معجزہ ہی لگا

اس پہ حیران کن بات یہ ہے

کہ اتنی تھکن پر

جبیں اور ساری پہ کوئی شکن تک نہیں

اس ڈنر کے مقابل میں بیگم فلاں کا ڈنر کچھ نہ تھا!

شکریہ

اس پسندیدگی کا بہت شکریہ

اب یہ فرمائیں، کیا پیش ہو

چائے، کافی کہ شاعر؟

خود کلای

پروین شاکر

ایجوویشنل پبلیشنگ ہاؤس، دہلی

مراد

تیرے نام!

ترتیب

- ۱۔ کچھ تو ہوا بھی سرد تھی، کچھ تھا ترا خیال بھی، ۹
- ۲۔ دو ساحلی نظیں، ۱۱
- ۳۔ آلام حیات لوٹ آئیں، ۱۳
- ۴۔ یوں حوصلہ دل نہ ہا رکب تھا، ۱۵
- ۵۔ کھلے گی اس نظر پر چشم ترا ہستہ آہستہ، ۱۷
- ۶۔ جواز، ۱۸
- ۷۔ میرالال، ۲۰
- ۸۔ تیری موہنی صورت، ۲۱
- ۹۔ کائنات کے خالق، ۲۲
- ۱۰۔ اب بھلا چھوڑ کے گھر کیا کرتے، ۲۴
- ۱۱۔ ہمسفر چھوٹ گئے راہنما کے ہمراہ، ۲۶
- ۱۲۔ اک نہ اک روز تو رخصت کرتا، ۲۷
- ۱۳۔ کے خبر تھی، ۲۹
- ۱۴۔ مسیٹ، ۳۱
- ۱۵۔ اختیار کی ایک کوشش، ۳۵
- ۱۶۔ نئے سال کی پہلی نظم، ۳۶
- ۱۷۔ وقت کے ساتھ عناصر بھی بے سازش میں، ۳۸
- ۱۸۔ الزام تھا دیے پہ، نہ تقصیرات کی، ۳۹
- ۱۹۔ اک لمحہ تو ہنقر بھی خوں رو جاتے، ۴۱

- ۲۰۔ وہ ۳۲۰
- ۲۱۔ ساتھ، ۳۳
- ۲۲۔ اس کی آواز، ۳۴
- ۲۳۔ سرشاری، ۴۶
- ۲۴۔ آتش بجاں، ۴۸
- ۲۵۔ بے بسی کی ایک نظم، ۵۰
- ۲۶۔ اے رمز بھری رات، ۵۲
- ۲۷۔ بے فیض رفاقت میں ٹمکس کے لئے تھا، ۵۳
- ۲۸۔ شاید اس نے مجھ کو تنہا دیکھ لیا ہے، ۵۴
- ۲۹۔ کیا کرے میری سیحانی بھی کرنے والا، ۵۶
- ۳۰۔ موتی ہار پر دسے بوٹے، ۵۸
- ۳۱۔ ایک دکٹورین شخص سے، ۶۰
- ۳۲۔ میں تیری رہنے میں خوش ہوں، ۶۲
- ۳۳۔ چھین ری ایکشن، ۶۵
- ۳۴۔ مجبوری کی ایک رات، ۶۸
- ۳۵۔ الوداعیہ، ۷۱
- ۳۶۔ دشت و دریا سے گزرنا ہو کہ گھر میں رہنا، ۷۲
- ۳۷۔ دو گھڑی میر جو اس کا ہم سفر ہونا، ۷۵
- ۳۸۔ میں جبر کے عذاب سے انجان بھی نہ تھی، ۷۷
- ۳۹۔ آواز کے ہمراہ سراپا بھی تو دیکھوں، ۷۹
- ۴۰۔ اک شخص کو سوچتی رہی ہیں، ۸۱
- ۴۱۔ دائرہ، ۸۲
- ۴۲۔ دی سنگ بنک، ۸۵
- ۴۳۔ پھولوں کا کیا ہوگا، ۸۸
- ۴۴۔ سفر کی خواہش کے نہیں ہت، ۹۰

- ۴۵۔ ہمارا المیہ یہ ہے ، ۹۲
- ۴۶۔ عشق میں بھی مرنا اتنا آسان نہیں ، ۹۵
- ۴۷۔ جو دھوپ میں رہا نہ روانہ سفر یہ تھا ، ۹۶
- ۴۸۔ دشمن کو ہارنے سے بچانا عجیب تھا ، ۹۸
- ۴۹۔ یہ کیسا اذن تکلم ہے ، جس کی تاب نہ ہو ، ۱۰۰
- ۵۰۔ چراغ مانگتے رہنے کا کچھ سبب بھی نہیں ، ۱۰۳
- ۵۱۔ نوشتہ ، ۱۰۵
- ۵۲۔ فَبِأَيِّ آلَاءِ رَبِّكُمَا تُكَذِّبِينَ ، ۱۰۸
- ۵۳۔ فروغِ فرخِ زاد کے لیے ایک نظم ، ۱۱۱
- ۵۴۔ پاسبانی پہ اندھیرے کو تو گھر پر رکھا ، ۱۱۴
- ۵۵۔ میں فقط چلتی رہی ، منزل کو سرا س نے کیا ، ۱۱۶
- ۵۶۔ پھیل دیے خود ہاتھ طلب گار کے آگے ، ۱۱۸
- ۵۷۔ عجب مکاں ہے کہ جس میں میکس نہیں آتا ، ۱۲۰
- ۵۸۔ یوں چاہے خزاں کھڑی ہو دل میں ، ۱۲۱
- ۵۹۔ ایک مشورہ ، ۱۲۲
- ۶۰۔ مجھے مت بتانا ، ۱۲۳
- ۶۱۔ چہ کنم ، ۱۲۵
- ۶۲۔ بے یقینی کی ایک نظم ، ۱۲۶
- ۶۳۔ گھر کے ٹٹنے کا غم تو ہوتا ہے ، ۱۲۹
- ۶۴۔ غم کا بھروسہ کیا ، پل کا ساتھ ہو جائے ، ۱۳۰
- ۶۵۔ خواب کیا دیکھے کوئی نیند کے انجام کے بعد ، ۱۳۲
- ۶۶۔ دل کا کیا ہے ، وہ تو چاہے گا مسلسل ملنا ، ۱۳۴
- ۶۷۔ لفظ بڑھے اور وعدے پھیلے ، دل کی حکایت ختم ہوئی ، ۱۳۵
- ۶۸۔ بھٹ ، ۱۳۶
- ۶۹۔ انہونی کی ایک دعا ، ۱۳۸

ایک تہا سیارہ ، ۱۴۱	-	۷۰
فرزندِ زمیں سے ، ۱۴۳	-	۷۱
دنیا کو تو حالات سے امید بڑی تھی ، ۱۴۵	— غزل	- ۷۲
چاند چہروں کے فروزاں تھے کہ ناموں کے گلاب ، ۱۴۷	— غزل	- ۷۳
اک صدا پکارے جاتی ہے ، ۱۴۹	-	۷۴
ایک خط ،	-	۷۵
جدائی کے بندی خانے میں ، ۱۵۳	-	۷۶
ایک سوال — دور جا بنے والوں سے ، ۱۵۶	-	۷۷
کریں ترکِ زمیں یا جائیں جاں سے ، ۱۵۸	— غزل	- ۷۸
چراغِ میلے سے باہر رکھا گیا وہ بھی ، ۱۶۱	— غزل	- ۷۹
نظر بھی آیا ، اسے اپنے پاس بھی دیکھا ، ۱۶۲	غزل	- ۸۰
ایک غیر زمینی رات ، ۱۶۳	-	۸۱
ایک خوبصورت ڈرائیو ، ۱۶۶	-	۸۲
آج کی رات ، ۱۶۸	-	۸۳
وہ مجبوری نہیں تھی ، یہ اداکاری نہیں ہے ، ۱۷۱	— غزل	- ۸۴
مرنے سے بچ پیلے مر گئے تھے ، ۱۷۳	— غزل	- ۸۵
ایک شاعرہ کے لیے ، ۱۷۵	-	۸۶
لازم تھا اب کہ ذوقِ تماشا کو دیکھتی ، ۱۷۸	— غزل	- ۸۷
پھر چاکِ زندگی کو رنو گر ملا کہاں ، ۱۷۹	— غزل	- ۸۸
کچھ فیصلہ تو ہو کہ کدھر جانا چاہیے ، ۱۸۰	غزل	- ۸۹
خود کلامی ، ۱۸۲	-	۹۰

کچھ تو ہوا بھی سرد تھی، کچھ تھا ترا خیال بھی
دل کو خوشی کے ساتھ ساتھ ہوتا رہا ملال بھی

بات وہ آدھی رات کی رات وہ پورے چاند کی
چاند بھی عین چریت کا اُس پہ ترا جمال بھی

سب سے نظر بچا کے وہ مجھ کو کچھ ایسے دیکھتا
ایک دفعہ تو رُک گئی گردش ماہ و سال بھی

دل تو چمک سکے گا کیا، پھر بھی ترش کے دیکھ لیں
شیشہ گران شہر کے ہاتھ کا یہ کمال بھی

اُس کو نہ پاسکے تھے جب دل کا عجیب حال تھا
اب جو پلٹ کے دیکھیں، بات تھی کچھ محال بھی

میری طلب تھا ایک شخص وہ جو نہیں ملا تو پھر
ہاتھ دعا سے یوں گرا، بھول گیا سوال بھی

اُس کی سخن طرازیوں میرے لئے بھی ڈھال تھیں
اُس کی منہسی میں چھپ گیا اپنے غموں کا حال بھی

گاہ قریب شاہِ رگ، گاہ بعید و ہم و خواب
اُس کی رفاقتوں میں رات، ہجر بھی تھا وصال بھی

اُس کے ہی بازوؤں میں اور اُس کو ہی سوچتے رہے
جسم کی خواہشوں پہ تھے رُح کے اور جال بھی

شام کی نا سمجھ ہوا پوچھ رہی ہے اک پتا
موج ہوئے کوئے یار، کچھ تو مرا خیال بھی

دو ساحلی نظمیں (۲)

(۱)

پہلے چاند کی نرم مہکتی رات
سبک ساحل کی ٹھنڈک

اور خوش لمس ہوا

تن کی چاہ میں جلنے والی

دو پیاسی روحوں کو ایسے چھونے لگی تھی

جیسے اُن کا دکھ پہچان گئی ہو !

(۲)

جس جذبے پر
دن بھر سورج اپنے ہاتھ رکھے رہتا تھا
شب کے لمس سے ایسے جاگ پڑا تھا
ریت کی دلآرام رفاقت
اور سُسلگتی تنہائی کے بیچ
سمندر کی باتوں سے لپٹے ہوئے دو منکر جسم
اپنے آپ سے ہار چکے تھے
رات کا جادو جیت چکا تھا!

آلامِ حیات ، لوٹ آئیں
اسائشیں مجھ کو کھانہ جائیں

کیا ایسی تلاشِ آب و دانہ
پر واز کا لطف بھول جائیں

تو مقتلِ شب سے آرہی ہے
اے صبح ! تجھے گلے لگائیں

آسان سہی پچھڑ کے رہنا
پراس کا سا دل کہاں سے لائیں

جب ہم کسی اور کا ہوئے رزق
کس کے لیے زندگی کمائیں

معلوم، کہ چھوڑنا ہے اک دن
پھر بھی یہ لگن کہ گھر بنائیں

بستی میں اتر رہا ہے پانی
ہم اور کہاں اتر کے جائیں

پانی ہے، ہوا ہے یا خلا ہے
ہم اپنے قدم کہاں جمائیں

یوں حوصلہ دل نے ہارا کب تھا
سرطان مرا ستارا کب تھا

لازم تھا گزرنا زندگی سے
بن زہر پیے گزارا کب تھا

کچھ پل اُسے اور دیکھ سکتے
اشکوں کو مگر گوارا کب تھا

ہم خود بھی جدائی کا سبب تھے
اُس کا ہی قصور سارا کب تھا

اب اور کے ساتھ ہے تو کیا دکھ
پہلے بھی کوئی ہمارا کب تھا

اک نام پہ زخم کھل اٹھے تھے
قاتل کی طرف اشارا کب تھا

آئے ہو تو روشنی ہوئی ہے
اس بام پہ کوئی تارا کب تھا

دیکھا ہوا گھر تھا پر کسی نے
دُہن کی طرح سنوارا کب تھا

کھلے گی اُس نظر پہ چشم تر آہستہ آہستہ
کیا جاتا ہے پانی میں سفر آہستہ آہستہ

کوئی زنجیر پھر واپس وہیں پرلے کے آتی ہے
کٹھن ہو راہ تو چھٹتا ہے گھر آہستہ آہستہ

بدل دینا ہے رستہ یا کہیں پر بیٹھ جانا
کہ تھکتا جا رہا ہے ہم سفر آہستہ آہستہ

خلش کے ساتھ اس دل سے نہ میری جان نکل جائے
کھینچے تیرا شناسائی مگر آہستہ آہستہ

ہوا سے سرکشی میں پھول کا اپنا زیاں دیکھا
سو جھکتا جا رہا ہے اب یہ سر آہستہ آہستہ

جواز

کتنی سنسان زندگی تھی

سب طاق مرے دیے سے خالی
بے برگ و ثمر بدن کی ڈالی
کھڑکی پہ نہ آ کے بیٹھے چڑیا
آنکھن میں بھٹک سکے نہ تستلی
سنجوج کی بے نمورتوں سے
میں کتنی ادا اس ہو چلی تھی

آواز کے سیلِ بے پنہ میں
میں تھی، مرے گھر کی خاموشی تھی

پر دیکھ تو آ کے لال میرے
اس کلبۂ غم میں مجھ کو تیرے
آنے کی نوید کیا ملی ہے
جینے کا جواز مل گیا ہے!

تمہاری آواز

میرے دل میں
کون سا گوشہ
پر تیرا آواز
کون سا گوشہ
پر تیرا آواز

میرزا بیگم کے نام
میرزا بیگم کے نام

میرزا بیگم کے نام
میرزا بیگم کے نام
میرزا بیگم کے نام
میرزا بیگم کے نام

میرالال

میرے زرد آنگن میں
سرخ پھول کی خوشبو
نقہ سرائی کرن بن کر
کاستی دنوں کی یاد
سبز کرتی جاتی ہے!

تیری موہنی صورت

ہاں مجھے نہیں پروا
اب کسی اندھیرے کی
آنے والی راتوں کے
سب اُداس رستوں پر
ایک چاند روشن ہے
تیری موہنی صورت !

کائنات کے خالق!

کائنات کے خالق!

دیکھ تو مرا چہرہ

آج میرے ہونٹوں پر

کیسی مسکراہٹ ہے

آج میری آنکھوں میں

کیسی جگمگاہٹ ہے

میری مسکراہٹ سے

تجھ کو یاد کیا آیا

میری بھگی آنکھوں میں
تجھ کو کچھ نظر آیا
اس حسین لمحے کو
تُو تو جانتا ہو گا
اس سَمے کی عظمت کو
تُو تو مانتا ہو گا

ہاں۔ تراگماں سچ ہے
ہاں۔ کہ آج میں نے بھی
زندگی جتم دی ہے!



اب بھلا چھوڑ کے گھر کیا کرتے
شام کے وقت سفر کیا کرتے

تیری مصروفیتیں جانتے ہیں
اپنے آنے کی خبر کیا کرتے

جب ستارے ہی نہیں مل پائے
لے کے ہم شمس و قمر کیا کرتے

وہ مسافر ہی کھلی دھوپ کا تھا
سائے پھیلا کے شجر کیا کرتے

خاک ہی اول و آخر مٹھری
کر کے ذرے کو گہر کیا کرتے

رائے پہلے سے بنالی تو نے
دل میں اب ہم ترے گھر کیا کرتے

عشق نے سارے سلیقے بخشے
حسن سے کرب ہنر کیا کرتے

ہم سفر چھوٹ گئے راہزیر کے ہمراہ
کوئی منظر نہ چلا دیدہ تر کے ہمراہ

ایسا لگتا ہے کہ پیروں سے لپٹا آئی ہے
ایک زنجیر بھی اسباب سفر کے ہمراہ

اتنا مشکل تو نہ تھا میرا پلٹنا لیکن
یاد آجاتے ہیں رستے بھی تو گھر کے ہمراہ

کس سے تصدیق کروں شہر کی بربادی کی
اب تو قاصد بھی نہیں ہوتے خیر کے ہمراہ

ہم نے جنگل میں بھی پیچھے نہیں مڑ کر دیکھا
کیا عجب عزم بندھا رخت سفر کے ہمراہ

اک نہ اک روز تو رخصت کرتا
مجھ سے کتنی ہی محبت کرتا

سب رتیں آکے چلی جاتی ہیں
موسمِ غم بھی تو ہجرت کرتا

بھیڑے مجھ کو کہاں پاسکتے
وہ اگر میری حفاظت کرتا

میرے لہجے میں غرور آیا تھا
اس کو حق تھا کہ شکایت کرتا

کچھ تو تھی میری خطا اور نہ وہ کیوں
اس طرح ترکِ رفاقت کرتا

اور اُس سے نہ رہی کوئی طلب
بس مرے پیار کی عزت کرتا

کسے خبر تھی

(سُرور بارہ بنکوی کے لئے ایک نظم)

وہ زرد موسم کی آخری شب
ہجوم ہم خوابگاہوں میں بیٹھا
بہار کے پہلے پھول کا ذکر کر رہا تھا
اور اپنے گل کے لئے سنہری شگون لینے کو
اس کے کھلنے کا منتظر تھا

کے خبر تھی

کہ اب کے موسم

بہار کے پہلے پھول کو بھی

شگفت کے معجزے کی خاطر

اُسی کی مٹی کا آسرا تھا !

خبر تھی

(سحر سے لے کر شگفتہ تک کی کہانیوں کا مجموعہ)

سیدنا خاتم النبیین

محمد بن عبد اللہ

ص ۱۰۰

۱۹۸۰ء

۱۰۰

مِسْفِطٌ

کبھی کبھی میں سوچتی ہوں

مجھ میں لوگوں کو خوش رکھنے کا ملکہ

اتنا کم کیوں ہے

کچھ لفظوں سے کچھ میرے لہجے سے خفا ہیں

پہلے میری ماں

میری مصروفیت سے

نالال رہتی تھی

اب یہی گلہ مجھ سے میرے بیٹے کو ہے !

(رزق کی اندھی دوڑ میں رشتے کتنے پیچھے رہ جاتے ہیں)

MISFIT

خود کلامی

جب کہ صورتِ حال تو یہ ہے

میرا گھر

میرے عورت ہونے کی مجبوری کا

پورا لطف اٹھاتا ہے

ہر صبح

میرے شانوں پر

ذمہ داری کا بوجھ لیکن

پہلے سے بھاری ہوتا ہے

پھر بھی میری پشت پہ

نااہلی کا کوب

روز بروز نمایاں ہوتا جاتا ہے !

پھر میرا دفتر ہے

جہاں تقریر کی پہلی ہی شرط کے طور پہ

خود داری کا استعفیٰ داخل کرنا تھا

میں بنجر ذہنوں میں پھول اگلنے کی کوشش کرتی ہوں
کبھی کبھی ہریالی دکھ جاتی ہے

ورنہ

پتھر

بارش سے اکثر ناراض ہی رہتے ہیں

مراقبیلہ

میرے حرف میں روشنی ڈھونڈ نکالتا ہے

لیکن مجھ کو

اچھی طرح معلوم ہے

ان میں

کس کی نظریں لفظ پہ ہیں

اور کس کی لفظ کی خالق پر

سائے دائرے میرے پاؤں سے چھوٹے ہیں

لیکن وقت کا وحشی ناچ

کسی مقام نہیں رکتا

رقص کی لے ہر لمحہ تیز ہوئی جاتی ہے

یا تو میں کچھ اور ہوں

یا پھر

یہ میرا ستیارہ نہیں ہے !

اختیار کی ایک کوشش

اگر بن میں رہنا مقدر ہے
اور یہ اک طے شدہ امر بھی ہے
کہ ہر بن میں بس بھیڑیے منتظر ہیں مرے
تو یہ سوچتی ہوں
کہ اس صورتِ حال میں
کیوں نہ پھر
اپنی مرضی کے جنگل میں ہی جا بسوں!

نئے سال کی پہلی نظم

اندیشوں کے دروازوں پر
کوئی نشان لگاتا ہے
اور راتوں رات تمام گھروں پر
وہی سیاہی پھر جاتی ہے

دُکھ کا شبِ خوں روز ادھورا رہ جاتا ہے
اور شناخت کا لمحہ بیتتا جاتا ہے

میں اور میرا شہرِ محبت

تاریکی کی چادر اوڑھے

روشنی کی آہٹ پر کان لگائے کب سے بیٹھے ہیں

گھوڑوں کی ٹاپوں کو سُنتے رہتے ہیں!

حدِ سماعت سے آگے جانے والی آوازوں کے ریشم سے

اپنی ردا ئے سیاہ پہ تارے کاڑھتے رہتے ہیں

انگشتانے اک اک کر کے پھلنی ہونے کو آئے

اب باری انگشتِ شہادت کی آنے والی ہے

صبح سے پہلے وہ کٹنے سے بچ جائے۔ تو!

وقت کے ساتھ عناصر بھی بے سازش میں
جل گئے پیڑ کبھی دھوپ کبھی بارش میں

وہ تو اک سادہ و کم شوق کا طالب نکلا
ہم نے ناحق ہی گنویا اسے آرائش میں

زندگی کی کوئی محرومی نہیں یاد آئی
جب تک ہم تمھے ترے قرب کی آسائش میں

ایک دُنیا کا قصیدہ تھا اگرچہ مرے نام
لطف آتا تھا کسی شخص کی فہمائش میں

اس کی آنکھیں بھی مری طرح سے گردی کہیں او
خواب کا قرض بڑھا جاتا ہے اک خواہش میں

الزام تھا دیے پہ نہ تقصیر رات کی
ہم نے تو بس ہوا کے تعلق سے بات کی

ہر صبح جب کہ صبح قیامت کی طرح آئے
ایسے میں کون ہو گا جو سوچے ثبات کی

تکلیف تو ہوئی مگر اسے تاخن ملال
کھلنے لگی گرہ بھی کوئی اپنی ذات کی

زنجیر ہے، جزیرہ ہے یا شاخ بے ثمر
اب کون سی لکیر سلامت ہے، ہات کی

مرنے اگر نہ پائی تو زندہ بھی کب ہی
تنہا کٹی وہ عمر جو تھی تیرے سات کی

پھر بھی نہ میرا قافلہ لٹنے سے بچ سکا
میں نے خبر تو رکھتی تھی ایک ایک گھات کی

اک لمحہ تو پتھر بھی خوں رو جائے
جب خوابوں کا سونا مٹی ہو جائے

اک ایسی بارش ہو میرے شہر پہ جو
سارے دل اور سارے درپے دھو جائے

پہرہ دیتے رہتے ہیں جب تک خدشہ
کیسے رات کے ساتھ کوئی پھر سو جائے

بارش اور نم تو اس کے ہاتھ میں ہیں
مٹی میں پرینج تو کوئی بو جائے

تین رُتوں تک ماں جس کا راستہ دیکھے
وہ بچہ چوتھے موسم میں کھو جائے

اک لمبے سفر کی دھوپ سر پہ
 آنکھوں میں گلابی رتجگوں کی
 ملبوس پہ گرد راستوں کی
 شانوں پہ تھکن مسافتوں کی
 آواز میں جھیل جیسا مٹھراؤ
 سینے میں چھپائے زخم خنداں
 میلے میں خود اپنے سے بچھڑکے
 دامن مرا تمام کر کھڑا ہے
 پتے کی طرح بلول و مسرور!

ساتھ

کتنی دیر تک
املاس کے پیڑ کے نیچے
بیٹھ کے ہم نے باتیں کیں
کچھ یاد نہیں
بس اتنا اندازہ ہے
چاند ہماری پشت سے ہو کر
آنکھوں تک آ پہنچا تھا !

اُس کی آواز

کتنی شفاف ہے یہ آواز
چشمے کی طرح سے جس نے میرے
اندر کے تمام موسموں کو
آئینہ بنا کے رکھ دیا ہے

پتھر ہو کہ پھول ہو کہ سبزہ
تاروں کی برات ہو کہ مہتاب

سورج کا جلال ہو کہ تن میں
خوابوں کی دھنک کھنچی ہوئی ہو
بارش ہو، شفق کھلی ہوئی ہو
ہر رت کا گواہ اُس کا لہجہ
تہہ تک جسے آنکھ چھو کے آئے
کتنی شفاف ہے یہ آواز !

سرساری

ہاں، یہ وہ موسم تو وہ ہے
کہ جس میں نظر چُپ رہے
اور بدن بات کرتا رہے
اُس کے ہاتھوں کے شبینم پیالوں میں
چہرہ مرا

پھول کی طرح ہلکورے لیتا رہے
پنکھڑی پنکھڑی

اُس کے بوسوں کی بارش میں
پیہم نکھرتی رہے
زندگی اس جنوں خیز بارش کے شانوں پہ سر کو رکھے
رقص کرتی رہے !

آتش بجاں

آگ باقی عناصر پر کچھ ایسی حاوی ہے

کہ جیسے بدن میں

لہو کی جگہ

کوئی سیال آتش رواں ہے

ایک تن دوسرے تن کی خواہش میں

صدیوں سے طے یافتہ کیمیا

مُھولتا جا رہا ہے

ایک خواہش ہے جس کے تپاں چاک پر

گھومتا جا رہا ہے

ایک شعلہ

کہ مٹی، ہوا اور پانی کی حد چاٹتا جا رہا ہے

زندگی جیسے اب صرف اک نام ہے

جس پہ دل

جھومتا جا رہا ہے !

بے بسی کی ایک نظم

کیا اُس پہ میرا بس ہے
وہ پیڑ گھٹنا
لیکن کسی اور کے آنکھن کا
کیا پھول مرے
کیا پھل میرے
سایہ تک چھونے سے پہلے
دنیا کی ہر انگلی مجھ پر اٹھ جائے گی
وہ چھت کسی اور کے گھر کی
بارش ہو کہ دُھوپ کا موسم

مرے اک اک دن کے دوپٹے
آنسو میں رنگے

آہوں میں سکھائے جائیں گے
تہہ خانہ غم کے اندر

سب جانتی ہوں
لیکن پھر بھی

وہ ہاتھ کسی کے ہاتھ میں جب بھی دیکھتی ہوں
اک پیڑ کی شاخوں پر
بجلی سی لپکتی ہے
اک چھوٹے سے گھر کی
چھت بیٹھنے لگتی ہے !

اے رمز بھری رات

جس صبح کی آوازیں بارش کی کھٹک ہو
اُس دن کا بدن دیکھیے سُسر کیسے ہوا ہو
جس شام کے ماتھے پہ کھلے وصل کا تارہ
اُس رات کے اقرار کی کیا صورتیں ہوں گی
اے بھید بھرے دن مرے

اے رمز بھری رات

یہ ماہ زدہ ، مہر گزیدہ دل وحشی
پھر کون سے جادو کے اثر میں ہے گرفتار
برسات میں جلتے ہوئے جنگل کے کنارے
کس قاف کے باشندے سے ٹھہری ہے ملاقات!

بے فیض رفاقت میں شمر کس کے لئے تھا
جب دھوپ تھی قسمت تو شجر کس کے لئے تھا

پردیس میں سونا تھا تو چھت کس لئے ڈالی
باہر ہی نکلنا تھا تو گھر کس کے لئے تھا

جس خاک سے پھوٹا ہے اسی خاک کی خوشبو
پہچان نہ پایا تو ہنسر کس کے لئے تھا

اے مادرِ گیتی! تری حیرت بھی بجا ہے
تیرے ہی نہ کام آیا تو سر کس کے لئے تھا

یوں شام کی دہشت سے سردِ شتِ ارادہ
رکنا تھا، تو پھر سارا سفر کس کے لئے تھا

شاید اُس نے مجھ کو تنہا دیکھ لیا ہے
دکھ نے میرے گھر کا رستا دیکھ لیا ہے

اپنے آپ سے آنکھ چُرائے مہرتی ہوں میں
آئینے میں کس کا چہرہ دیکھ لیا ہے

اب بھی پسینے بوئے تو ایمان ہے، اُس کا
اُس نے ان آنکھوں میں صحرادیکھ لیا ہے

اُس نے مجھے دراصل کبھی جاہا ہی نہیں تھا
خود کو دے کر یہ بھی دھوکا، دیکھ لیا ہے

اُس سے ملتے وقت کا رونا کچھ فطری تھا
اُس سے بچھڑ جانے کا نتیجہ دیکھ لیا ہے

رخصت کرنے کے آداب نبھانے ہی تھے ✓
بند آنکھوں سے اُس کو جانا دیکھ لیا ہے

کیا کرے میری مسیحائی بھی کرنے والا
زخم ہی یہ مجھے لگتا نہیں بھرنے والا

زندگی سے کسی سمجھوتے کے باوصف اب تک
یاد آتا ہے کوئی مارنے مرنے والا

اُس کو بھی ہم ترے کوچے میں گزار آئے ہیں
زندگی میں وہ جو لمحہ تھا سنورنے والا

اُس کا اندازِ سخن سب سے جدا تھا شاید
بات لگتی ہوئی، لہجہ وہ مکر نے والا

شام ہونے کو ہے اور آنکھیں اک خواب نہیں
کوئی اس گھر میں نہیں روشنی کرنے والا

دسترس میں ہیں عناصر کے ارادے کس کے
سو بکھر کے ہی رہا کوئی بکھرنے والا

اسی اُمید پہ ہر شام بجائے میں چراغ
ایک تارا ہے سربام اُبھرنے والا

موتی ہار پروئے ہوئے
دن گزرے ہیں روئے ہوئے

نیند مسافر کو ہی نہیں
رستے بھی ہیں سوئے ہوئے

جشن بہار میں آ پہنچے
زخم کا چہرہ دھوئے ہوئے

کبھی نہ کشتِ جاں اُجڑی
خواب تھے ایسے بوئے ہوئے

اس کو پا کر رہتے ہیں
اپنے آپ میں کھوئے ہوئے

آج بھی یونہی رکھے رہے
سارے ہار پر وے ہوئے

کتنی برساتیں گزریں
اُس سے مل کر روئے ہوئے

ایک وکٹورین شخص سے

بجائے اس کے
کہ تم مجھے سینت سینت کر
اپنے دل میں رکھو
اور الزبتھ دوم کے زمانے میں
عہدِ وکٹوریا کے آداب سیکھنے میں
اسی طرح زندگی گنوادو،
اور ایک فقرے کی گفتگو کے لئے
یہاں سے وہاں تلک کا ادب کھنگالو

بہار کے پہلے دن کا ہر سال ،
میری کھڑکی کے نیچے تنہا کھڑے ہوئے
انتظار کھینچو

بس ایک دن

دفعتا

کہیں سے نکل کے آ جاؤ

اور مجھے

بازوؤں میں اپنے سمیٹ کر

ایڑیوں پہ تم اپنی گھوم جاؤ !

میں تیلتری رہنے میں خوش ہوں

عمر کی نصف شب۔

کلبہ جاں کے گونگے کواڑوں پر یہ

کوئی دستک ہوئی

یا کہ میں نیند میں ڈر گئی

سوچتی ہوں

یہ کیسی محبت ہوئی

جس کی بنیاد میں خوف کے اتنے پتھر رکھے ہیں

کہ لگنے سے پہلے

عمارت کے سارے درہچوں کے شیشے لرزنے لگے ہیں

ایسا لگتا ہے، یہ خوف

باہر سے بڑھ کے کہیں میرے باطن میں ہے

اُس کی ذہنی وجاہت کی دہشت

اُس کی خوش روئی کی سانس کو روکنے والی بیہت

پہچھا کرتی ہوئی آنکھ سے میری بے پردہ وحشت

تو باطن کے ڈر کا لبادہ ہیں

در اصل میں

اُس کو تسلیم کر کے

عمر بھر کی کمائی

اس آزادی ذہن و جاں کو

گنوانا نہیں چاہتی

اور مجھے یہ خیر ہے

کہ میں اک دفعہ

یا تمہیں اُس کے اگر لگ گئی تو

وہ مکھی بنا کے مجھے

اپنی دیوارِ خواہش سے تا عمر اس طرح چپکائے رکھے رہے گا
کہ میں

روشنی اور ہوا اور خوشبو کا

ہر ذائقہ اس طرح مہجول جاؤں گی

جیسے کبھی ان سے واقف نہ تھی

سو میں تلیتری رہنے میں ہی بہت خوش ہوں

گرچہ یہاں

رزق اور جال کی سازشیں بے پناہ ہیں

مگر

میرے پر تو سلامت رہیں گے !

چین ری ایکشن

مجھے تم اچھے لگتے ہو
تمہاری گفتگو میں
بیسویں صدی کی آٹھویں دہائی کو سمجھنے والے ذہن کی چمک ہے
اور تمہارے لمس میں
وہ گرم تازگی
جو بدن کے سارے موسموں کو سبز رکھتی ہے
تمہارے بازوؤں پہ سر رکھے

CHAIN REACTION لے

خود کلامی

میں ذہن اور جسم کا اتصال دیکھتی ہوں
(نی زمانہ کس قدر عجیب واقعہ ہے یہ !)

مگر تمہارے اور میرے درمیان

زمانوں اور عمروں

اور اپنے اپنے طبقے کے مفاد کا جو بُعد ہے

اُسے پھلانگنا

نہ میرے بس میں ہے

نہ تم میں اس کا حوصلہ !

مفاہمت کی گول میز پر

کبھی شمال اور جنوب کے مذاکرات کی طرح

ہماری سب دیلیں

ایک دوسرے پہ شک کریں گی

اور کبھی جنوب اور جنوب کی غلام بحثِ خام کی طرح سے

ایک دوسرے کے خبثِ باطنی کا نیل پرنٹ

ڈھونڈتے رہیں گے ہم !

سوعافیت اسی میں ہے
کہ ہم اندھیرے میں رہیں
اور اپنے اپنے نیوٹرونز سے
تعلقات ٹھیک رکھیں
تمہارے اور میرے آئسوٹوپس
تاکار نفرتوں کی زد میں ایک بار آگئے
تو پھر محبتوں کا اختیار ختم سمجھو !

مجبوری کی ایک بات

ہاں اب تم بھی
اپنے سارے وعدوں
اور ٹھنڈک پہنچانے والی باتوں کے ہمراہ
مجھے پیاسا ہی رکھو گے
یہ جذبے میں بھیگی ہوئی آواز
مرے ماتھے کو جتنی بار چھوئے گی
اس کی تپش بڑھ جائے گی
آہستہ آہستہ

میرے تن پر ہونے اور پھسلنے والی

یہ بارش

یہ آگ

جس کی ٹھنڈک

جس کی حدت

اب بھی تمہاری پوروں میں ہے

میرے شانوں پر سر رکھتے

تم جو یوں آنکھیں موندے کچھ سوچتے ہو

اس لمحے اس چہرے پر

کیسی سیرابی، کیا آسودگی تیر رہی ہے

میں نادم ہوں

یہ کیفیت

تمہیں مرے لہجے اور میرے چہرے میں

کبھی نظر نہیں آئی

مجبوری کی ایک بات

ہاں اب تم بھی
اپنے سارے وعدوں
اور ٹھنڈک پہنچانے والی باتوں کے ہمراہ
مجھے پیاسا ہی رکھو گے
یہ جذبے میں بھیگی ہوئی آواز
مرے ماتھے کو جتنی بار چھوئے گی
اس کی تپش بڑھ جائے گی
آہستہ آہستہ

میرے تن پر ہونے اور پھسلنے والی

یہ بارش

یہ آگ

جس کی ٹھنڈک

جس کی حدت

اب بھی تمہاری پوروں میں ہے

میرے شانوں پر سر رکھتے

تم جو یوں آنکھیں موندے کچھ سوچتے ہو

اس لمحے اس چہرے پر

کیسی سیرابی، کیا آسودگی تیر رہی ہے

میں نادم ہوں

یہ کیفیت

تمہیں مرے لہجے اور میرے چہرے میں

کبھی نظر نہیں آئی

جان !
تمہیں شاید نہ خبر ہو
بعض محبتیں
اپنے بلڈ گروپ میں
”اومنتھی“ ہوتی ہیں !

الوداعیہ

وہ جا چکا ہے
مگر جدائی سے قبل کا
ایک نرم لمحہ
ٹھہر گیا ہے
میری ہتھیلی کی پشت پر
زندگی میں
پہلی کا چاند بن کر !

دشت و دریا سے گزرنا ہو کہ گھر میں رہنا
اب تو ہر حال میں ہے ہم کو سفر میں رہنا

دل کو ہر پل کسی جاؤ کے اثر میں رہنا
خود سے نکلے تو کسی اور کے ڈر میں رہنا

شہرِ غم ! دیکھ، تری آب و ہوا خشک نہ ہو
راس آتا ہے اُسے دیدہ تریں رہنا

فیصلے سارے اُسی کے ہیں ہماری بابت
اختیار اپنا بس اتنا کہ تیر میں رہنا

کوئی خاطر نہ مدارات نہ تقریبِصال
ہم تو بس چاہتے ہیں تیری نظر میں رہنا

رات بھر چاند میں دیکھا کروں صورت اُسکی
صبح کو اور ہی سودا مرے سر میں رہنا

میں تو ہر چہرے میں اب تک ہی چہرہ دیکھوں
اُس کو ہر روز تماشا ئے دگر میں رہنا

وہی تنہائی، وہی دھوپ، وہی بے ستمی
گھر میں رہنا بھی ہوا، راہزریں رہنا

ٹوٹنا یوں تو مقدر ہے، مگر کچھ لمحے
پھول کی طرح میسر ہو شجر میں رہنا

ہر ملاقات کے بعد اجنبیت اور بڑھی
اُس کو آئینے ہمیں زعم ہنر میں رہنا

گھاس کی طرح جہاں بھوک اگا کرتی ہو
اتنا آسان نہیں شاخِ ثمر میں رہنا

چاند کی آخری راتوں میں بہت لازم ہے
ایک مٹی کا دیا راہگزر میں رہنا

طاہرِ جاں کے گزرنے سے بڑا سانحہ ہے
شوقِ پرواز کا ٹوٹے ہوئے پر میں رہنا

کوئی سیفو ہو کہ میرا ہو کہ پروین، اُسے
راس آتنا ہی نہیں چاند نگر میں رہنا

دو گھڑی میسر ہو اس کا ہم سفر ہونا
پھر ہمیں گوارا ہے اپنا در بدر ہونا

اک عذابِ بہیم ہے ایسے دورِ وحشت میں
زندگی کے چہرے پر اپنا چشم تر ہونا

اب تو اس کے چہرے میں بے پناہ چہرے ہیں
کیا عجیب نعمت تھی ورنہ بے خبر ہونا

ہر نگاہ کا پتھر اور میرے بام و در
شہر بے فصیلاں میں، کیا ستم ہے گھر ہونا

سوچ کے پرندوں کو اک پناہ دینا ہے
دھوپ کی حکومت میں ذہن کا شجر ہونا

اُس کے وصل کی ساعت ہم پہ آئی تو جانا
کس گھڑی کو کہتے ہیں خواب میں بسر ہونا

میں بھر کے عذاب سے انجان بھی نہ تھی
پر کیا ہوا کہ صبح تک جان بھی نہ تھی

آنے میں گھر سے نہ تھے جتنی جھجک رہی
اس درجہ تو میں بے سرو سامان بھی نہ تھی

اتنا سمجھ چکی تھی میں اس کے مزاج کو
وہ جا رہا تھا اور میں حیران بھی نہ تھی

آراستہ تو خیر نہ تھی زندگی کبھی
پر تجھ سے قبل اتنی پریشان بھی نہ تھی

جس جا ملکین بننے کے دیکھے تھے میں نے خواب
اُس گھر میں ایک شام کی مہمان بھی نہ تھی

دُنیا کو دیکھتی رہی جس کی نظر سے میں
اُس آنکھ میں مرے لئے پہچان بھی نہ تھی

روتی رہی اگر تو میں مجبور تھی بہت
وہ رات کاٹنی کوئی آسان بھی نہ تھی

نقدِ وفا کو چشمِ خریدار کیا ملے
اس جنس کے لئے کوئی دوکان بھی نہ تھی

آواز کے ہمراہ سراپا بھی تو دیکھوں
اے جانِ سخن! میں ترا چہرا بھی تو دیکھوں

دستک تو کچھ ایسی ہے کہ دل چھوڑے لگی ہے
اس عیس میں بارش کا یہ جھونکا بھی تو دیکھوں

صحرا کی طرح رہتے ہوئے تھک گئیں آنکھیں
دکھ کہتا ہے اب میں کوئی دیا بھی تو دیکھوں

یہ کیا کہ وہ جب چاہے مجھے چھین لے مجھ سے
اپنے لئے وہ شخص تڑپتا بھی تو دیکھوں

اب تک تو مرے شعر حوالہ رہے تیرا
میں اب تری رسوائی کا چرچا بھی تو دیکھوں

اب تک جو سراب آئے تھے انجانے میں آئے
پہچانے ہوئے رستوں کا دھوکا بھی تو دیکھوں

اک شخص کو سوچتی رہی میں
پھر آئیٹنہ دیکھنے لگی میں

اُس کی طرح اپنا نام لے کر
خود کو بھی لگی نئی نئی میں

تُو میرے بنا نہ رہ سکا تو
کب تیرے بغیر جی سکی میں

آتی رہے اب کہیں سے آواز
اب تو ترے پاس آگئی میں

دامن تھا ترا کہ میرا ماتھا
جو داغ بھی تھے مٹا چکی میں

دائرہ

کسی نے زندگی اور موت کی سرحد کا نقشہ

وقت کے ہاتھوں سے چھینا ہے

کہاں آبادیاں معدوم ہوتی ہیں

کہاں ویرانیاں یک لخت اُگ آتی ہیں

کس کے علم میں ہوگا

وہا کے خوف سے جب شہر مینورنگ کے باشندگانِ اولیں

اور آخری گھر کے مکیں تک

بھاگ جائیں

تو بے آواز، بے مہکار اور بے لمس گھر

کچھ مر نہیں جاتے

کہیں سے کوئی مکڑی جھانکتی ہے
پھر در و دیوار اپنی ریشمیں تنہائی سے
آباد کرتی ہے

کہیں سے کوئی جھینگر، کوئی مکھی آن مچھتی ہے
بالآخر عنکبوتی کارِ ہستی چل نکلتا ہے
ادا سی میں سیاہی رچنے لگتی ہے
تو قرب و دور سے

چمگادڑیں آتی ہیں
اور گرتی چھتوں کو متھام لیتی ہیں
کبوتر منہ میں دابے کوئی بتی
اور اُس کو سونگھتا کتا
کوئی سہا ہوا خرگوش
اور خرگوش کے پیچھے پکتا بھیریا
اور بھیرے کی پشت پر ایک شیر
اور پھر شیر کے پیچھے کوئی پیاسا شکاری

رائفل کی نال اور کھڑکی کے جاے صاف کرتے کرتے
آنے والی آخری راتوں کی خاطر
موم بتی چھوڑ جاتا ہے

یہ مدھم روشنی
اگلے مسافر کے سفر تک

اور پھر
اگلے مسافر کے ٹھہر جانے چلے جانے تک
آباد رہتی ہے
یہاں تک کہ

کہیں سے کوئی مکڑی جھانکتی ہے

.....

دی مینگ لنک

عجب ہے ارتقا کے باب کا یہ ذہن افکن مسئلہ

سارے عناصر

اپنی پہلے سے تعین کردہ ہیئت میں

کہیں سے جمع ہوتے ہیں

پھر اُس کے بعد بے حد خاموشی سے

واپسی کے طے شدہ رستوں پہ اک دن چل نکلتے ہیں

ازل سے زندگی کا دائرہ

یونہی سفر میں ہے

THE MISSING LINK

عناصر کا تناسب اپنے منظر کے تناظر میں بدلتا ہے
تلاشِ رزق میں گردنِ فصیلِ جسم سے باہر نکل جائے
کبھی سارا ہنر پنچوں میں در آئے

کبھی تلوے ہی جھڑ جائیں

کچھاریں اور بھٹ اور غار اور اسکاٹی سکر پیر

زمین پر پھیلتے جائیں

کبھی آہستہ آہستہ

کبھی یک لخت

اور گا بے بہ گاہے

دونوں صورت میں

(ابھی دانشوروں میں یہ سخن کچھ اختلافی ہے)

مگر شجرہ ہمیں مطلوب ہے

جس ذی حشم، ذی ثناں قبیلے کا

وہاں آکر نسب نامہ

گھنے بالوں، مناسب شکل و صورت، قد و قامت تک
پہنچ کر گنگ ہو جاتا ہے
اُس کے بعد پھر بس ایک منزل
ایک لمحہ
ایک صدی
آنکھوں سے اوجھل ہے !

حقیقت یہ ہے لیکن
اگر تھوڑی سی سچائی نظر میں گھول کر
اک دن ذرا سا اپنے گرد و پیش کو
ہم دیکھ ڈالیں
تو یہ گم گشتہ حلقہ ایسے روشن ہو
کہ سب کھوئی ہوئی کڑیاں
ہمارے ہاتھ آجائیں !

اگر تھوڑی سی جرأت
اور تنہائی میں آئینہ اٹھا کر دیکھنے کا حوصلہ بھی ہو
تو شاید
اتنی زحمت بھی نہیں کرنی پڑے ہم کو!

..... پھولوں کا کیا ہوگا؟

سنا ہے

تتلیوں پر پھر کوئی حد جاری ہوتی ہے
اگر گل قند خود ہی شہد کی سب مکھیوں کے گھر پہنچ جائے
تو ان کو گل بہ گل آوارہ گردی کی ہے حاجت کیا
ہوا کی چال بھی کچھ نامناسب ہوتی جاتی تھی
سو تتلی اور مکھی اور ہوا

نامحرموں سے دُور رکھی جا رہی ہیں

مگر یہ بھی کوئی سوچے

کہ پھر پھولوں کا کیا ہوگا

چمن میں ایسے کتنے پھول ہوں گے

کہ جو خود وصل اور خود بار آور ہوں !

سفر کی خواہش کسے نہیں ہے

سفر کی خواہش کسے نہیں ہے
کوئی پرندوں کی طرح اُڑنے کا آرزو مند ہے
کوئی ڈاک کے لفافے کی طرح محتاط، پابہ منزل
کسی کی پرواز تا افق
اور کسی کی مکتوب الیہ تک ہے
یہ اپنے اپنے ارادے اور توشہ سفر پر بھی منحصر ہے!

پرندوں اور جگنوؤں کے اور تیلیوں کے ہمراہ
بھاگنا

بھاگتے ہی رہنا
بھیب رومان تو ہے لیکن
سفر کی لذت کو اپنی پوروں میں
شہد بن کر اترتے تب دیکھ پائیں گے ہم
کہ جب کہیں پر قیام بھی ہو
اور اس خبر کے لئے
ہوا کی مزاحمت کا
بدن کو ممنون ہونا ہوگا !

ہمارا المیہ یہ ہے

ہمارا المیہ یہ ہے
کہ ہم انکار کے رومان میں
کچھ اس طرح سے مبتلا ہیں
کہ ہر موجود کو
اب صرف ناموجود کہتے ہیں ہی خوش ہوں گے
بزعم خود
کبھی سقراط بن کر
اور کبھی منصور کے الفاظ

بصری کھیل کی صورت میں
سادہ لوح انسانوں کے آگے
پیش کرتے ہیں
کوئی بھی خود کو ہرگز
والقیئر اور یار روسو سے تو کم گنتا نہیں ہے !

معافی مانگ کر
ہر شب امیر شہر سے
ہر صبح
گرفتاری کے چیلے ڈھونڈنا بھی
اپنا خاصا ہے
کبھی سرمایہ داروں
پہلی یا پھر دوسری دنیا کے رجعت گر
سفارت خانوں اور مکروہ بیورو کریٹس کے گھر میں
شرابیں پی کر

خود کو تیسری دنیا کا تیجھا انقلابی نشر کرتے ہیں

مثال سگ گزیدہ

اب کبھی آبِ رواں کا دیکھنا ممکن نہیں اپنا

کوئی ہم کو دکھائے بھی تو کیسے

پلوں سے کتنا پانی بہہ چکا ہے !

عشق میں بھی مرنا اتنا آسان نہیں
ذات کو رد کرنا اتنا آسان نہیں

مجھ میں ایسی ہی خامی دیکھی اس نے
ترکِ وفا ورنہ اتنا آسان نہیں

ایک دفعہ تو پاسِ مسیحا کر جانے
زخم کا پھر بھرنا اتنا آسان نہیں

جانے کب شہرت کا زینہ ڈھ جائے
پاؤں یہاں دھرنا اتنا آسان نہیں

مرنے کی دہشت تو سب نے دیکھی ہے
جینے سے ڈرنا اتنا آسان نہیں

جو دھوپ میں رہا نہ روانہ سفر پہ تھا
اُس کے لیے عذاب کوئی اور گھر پہ تھا

چکر لگا رہے تھے پرندے شجر کے گرد
بچے تھے اشیانوں میں طوفان سر پہ تھا

جس گھر کے بیٹھ جاتے کا دکھ ہے بہت ہمیں
تاریخ کہہ رہی ہے کہ وہ بھی کھنڈ پہ تھا

ہم یاد تو نہ آئیں گے لیکن پھرتے وقت
تارہ سا اک خیال تری چشم تر پہ تھا

سب زخم کھل اٹھے تو سبک رنگ ہوں بہت
باقی یہ قرضِ ناخنِ دستِ ہنر پہ تھا

یہ کیا کیا کہ گھر کی محبت میں پڑ گئے
آوارگانِ شب کا تو ہونا سفر پہ تھا

تو یہ لہو لہو تھا لہو لہو

کھنکھناتا تھا وہی لہو لہو

تو یہ لہو لہو تھا لہو لہو

کھنکھناتا تھا وہی لہو لہو

تو یہ لہو لہو تھا لہو لہو

کھنکھناتا تھا وہی لہو لہو

تو یہ لہو لہو تھا لہو لہو

کھنکھناتا تھا وہی لہو لہو

تو یہ لہو لہو تھا لہو لہو

کھنکھناتا تھا وہی لہو لہو

تو یہ لہو لہو تھا لہو لہو

سینہ ہر گز نہ لگا تھا اس کا عجیب

لہ پیرا نہ تھا، نہ غلام نہ فرقی نہ تھا

تک ہر وقت بند لگا ہوا لیا گیا

دشمن کو ہانے سے پہچانا عجیب تھا

ترک مدافعت کا بہانا عجیب تھا

اک دوسرے کو جان نہ پائے تمام عمر

ہم ہی عجیب تھے کہ زمانہ عجیب تھا

زندہ پہچانہ قتل ہوا طائر اُمید

اس تیر نیم کش کا نشانہ عجیب تھا

سنتے رہے اخیر تلک مہر و ماہ و نجم

اس خاکداں کا سارا فسانہ عجیب تھا

جس راہ سے کبھی نہیں ممکن ترا گزر
تیرے طلب گروں کا ٹھکانہ عجیب تھا

اب کے تو یہ ہوا ہے کہ میرے بلانے سے
اس زود رنج شخص کا آنا عجیب تھا

کھونا تو خیر تھا ہی کسی دن اُسے مگر
ایسے ہوا مزاج کا پانا عجیب تھا

سب داغ بارشوں کی ہوا میں بجھے رہے
بس دل کا ایک زخم پرانا عجیب تھا

یہ کیسا اذنِ تکلم ہے جس کی تاب نہ ہو
سوال کرنے دیا جائے اور جواب نہ ہو

اگر خلوص کی دولت کے گوشوارے بنیں
تو شہر بھر میں کوئی صاحبِ نصاب نہ ہو

ہر اے زخمِ تمنا تو اشک کیسے تھمیں
بہارِ میلے میں کیوں شمرکتِ گلاب نہ ہو

بہیں تو چشمہٴ حیواں بھی کوئی دکھلائے
تو تجربہ یہ کہے گا، کہیں سراب نہ ہو

ہماری بے جہتی کا کوئی جواز نہیں
یہ دیکھ تو اُن کا ہے جن کی کوئی کتاب نہ ہو

زمین اپنی محبت میں بے عرض تو نہیں
یہ اور بات کہ ہر ہاتھ کا حساب نہ ہو

ایک ایسی تسلی کہ بچے کے لمس سے محروم
وہ نیند جس کے تعاقب میں کوئی خواب نہ ہو

بے مسئلہ مرے سوج سکھی قبیلے کا
کہ صبح نکلے مگر ساتھ آفتاب نہ ہو

چراغ طاق تمنا میں رکھ کے بھول گئی
دُعا وہ مانگ رہی تھی جو مستجاب نہ ہو

کبھی نہ تنگ ہو اُس پر زمین کا دامن
امیر شہر اگر آسماں جناب نہ ہو

ہمارے قحط بھی اور بارشیں بھی پوری ہوئیں
ہمارے نام کا اب تو کوئی عذاب نہ ہو

سکوت خلق سمندر کی نیند ہوتا ہے
سکوں نہ جان بظاہر جو اضطراب نہ ہو

یہ چشم نم ہے اسے خشک دیکھ بھال کے کر
ہری بھری کوئی بستی ہی زیر آب نہ ہو

بس ایک نام کا تارا سدا چمکتا رہے
گلہ نہیں جو مقدر میں ماہتاب نہ ہو

چراغ مانگتے رہنے کا کچھ سبب بھی نہیں
اندھیرا کیسے بتائیں کہ اب تو شب بھی نہیں

میں اپنے زعم میں اک بازیافت پر خوش ہوں
یہ واقعہ ہے کہ مجھ کو ملا وہ اب بھی نہیں

جو میرے شعر میں مجھ سے زیادہ بولتا ہے
میں اُس کی بزم میں اک حرف زیر لب بھی نہیں

اور اب تو زندگی کرنے کے سو طریقے ہیں
ہم اس کے بجز میں تنہا ہے تھے جب بھی نہیں

کمال شخص تھا جس نے مجھے تباہ کیا
خلاف اُس کے یہ دل ہو سکا ہے اب بھی نہیں

یہ دستکیں، یہ مری زندگی کی آدھی رات
ہوا کا شور سمجھ لوں تو کچھ عجب بھی نہیں

یہ دکھ نہیں کہ اندھیروں سے صبح کی ہم نے
ملاں یہ ہے کہ اب صبح کی طلب بھی نہیں

حسابِ در بدری تجھ سے مانگ سکتا ہے
غریبِ شہر مگر اتنا بے ادب بھی نہیں

ہمیں بہت ہے، یہ ساداتِ عشق کی نسبت
کہ یہ قبیلہ کوئی ایسا کم نسب بھی نہیں

نوشتہ

.... تب زید نے بکر کو گال دیتے ہوئے کہا :
کہ اس دجبرا کی ماں اس کے باپ سے زیادہ مشہور تھی

مرے بچے !

ترے حصے میں بھی یہ تیر آئے گا

تجھے بھی اس پدر بنیاد دُنیا میں ، بالآخر

اپنے یوں مادر نشاں ہونے کی ، اک دن

بڑی قیمت ادا کرنی پڑے گی

اگرچہ

تیری ان آنکھوں کی رنگت

تیرے ماتھے کی بناوٹ

اور ترے ہونٹوں کے سارے زاویے

اُس شخص کے ہیں

جو تری تخلیق میں سا بھی ہے میرا

فقیہ شہر کے نزدیک جو پہچان ہے تیری

مگر جس کے لہونے تین موسم تک تجھے سینچا ہے

اُس تنہا شجر کا

ایک اپنا بھی تو موسم ہے

لہو سے فصل تارے چھاننے کی

سوچ سے خوشبو بنانے کی رتیں

اور شعر کہنے کا عمل

جن کی عملداری ترے اجداد کے قلعوں سے باہر جا چکی ہے

اور جسے واپس بلا سکتا

نہ سیفوں کے لیے ممکن رہا تھا
نہ میرا کے ہی بس میں تھا!

سواب، ہجولیوں میں
گاہے گاہے تیری نجلت
واقفوں کے آگے تیرے باپ کی مجبور خفت
اس گھرانے کا مقدر ہو چکی ہے
کوئی تختی لگی ہو صدر دروازے پہ لیکن
حوالہ ایک ہی ہوگا
ترے ہونے نہ ہونے کا!

فَبِأَيِّ آلَاءِ رَبِّكُمَا تُكَذِّبِينَ

دلا زاری بھی اک فن ہے
اور کچھ لوگ تو
ساری زندگی اسی کی روٹی کھاتے ہیں
چاہے اُن کا بُرج کوئی ہو
عقرب ہی لگتے ہیں
تیسرے درجے کے پیلے اخباروں پر یہ
اپنی یرقانی سوچوں سے
اور بھی زردی ملتے رہتے ہیں

مالا باری کیسین ہوں یا پانچ ستارہ ہوٹل
کہیں بھی قے کرنے سے باز نہیں آتے
اوپر سے اس عمل کو
فقرے بازی کہتے ہیں
جس کا پہلا نشانہ عموماً
بل کو ادا کرنے والا سا تھی ہوتا ہے !

اپنے اپنے کنوئیں کو بھرا عظیم کہنے اور سمجھنے والے
یہ ننھے مینڈک

ہر ہاتھی کو دیکھ کے چھوٹے لگتے ہیں
اور جب پھٹنے والے ہوں تو
ہاتھی کی آنکھوں پر پھبتی کسے لگتے ہیں

کوٹے بھی انڈے کھانے کے شوق کو اپنے
فانختہ کے گھر جا کر پورا کرتے ہیں

لیکن یہ وہ سانپ ہیں جو کہ

اپنے بچے

خود ہی چٹ کر جاتے ہیں

کبھی کبھی میں سوچتی ہوں کہ

سانپوں کی یہ خصلت

مالک جن و انس کی، انسانوں کے حق میں

کیسی بے پایاں رحمت ہے!

فروع فرخ زاد کے لئے ایک نظم

مصاحب شاہ سے کہو کہ
فقیہِ اعظم بھی آج تصدیق کر گئے ہیں
کہ فصل پھر سے گناہ گاروں کی پک گئی ہے
حضور کی جنبش نظر کے
تمام جلا د منتظر ہیں
کہ کون سی حد جناب جاری کریں

تو تعمیلِ بندگی ہو۔

کہاں پہ سر اور کہاں پہ دستار اتارنا احسن العمل ہے
کہاں پہ ہاتھوں، کہاں زبانوں کو قطع کیجئے
کہاں پہ دروازہ رزق کا بند کرنا ہوگا
کہاں پہ آسائشوں کی بھوکوں کو مار دیجے
کہاں بٹے گی لعان کی چھوٹ
اور کہاں پر

رجم کے احکام جاری ہوں گے
کہاں پہ نو سالہ بچیاں، چہل سالہ مردوں کے ساتھ
سنگین میں پرنے کا حکم ہوگا

کہاں پہ اقبالی ملزموں کو
کسی طرح شک کا فائدہ ہو
کہاں پہ معصوم دار پر کھینچنا پڑے گا
حضور احکام جو بھی جاری کریں
فقط التجاہیہ ہوگی

کہ اپنے ارشادِ عالیہ کو

زبانی رکھیں

وگرنہ

قانونی الجھنیں ہیں !

پاسبانی پہ اندھیرے کو تو گھر پر رکھا
اور چراغوں کو تری راگبزر پر رکھا

رہ گیا ہاتھ سدا تیغ و سپر پر رکھا
ہم نے ہر رات کا انجام سحر پر رکھا

ہاتھ اٹھائے رہے ہر لمحہ دعا کی خاطر
اور الفاظ کو تنسیخ اثر پر رکھا

بے دفائی مری فطرت کے عناصر میں ہوئی
تیری بے مہری کو اسبابِ دگر پر رکھا

اتنا آسان نہ تھا ورنہ اکیلے چلنا
تجھ سے ملنے ہے اور دھیان سفر پر رکھا

اُس کی خوشبو کا ہی فیضان ہیں اشعار اپنے
نام جس زخم کا ہم نے گل تر پر رکھا

پانی دیکھا، نہ زمیں دیکھی، نہ موسم دیکھا
بے ثمر ہونے کا الزام شجر پر رکھا

میرسیازی کی زمین میں)

میں فقط چلتی رہی منزل کو سر اُس نے کیا
ساتھ میرے روشنی بن کر سفر اُس نے کیا

اس طرح کھینچی ہے میرے گرد دیوارِ خبر
سائے دشمن روزنوں کو بے نظر اُس نے کیا

مجھ میں بستے سائے سناٹوں کی لے اس سے بنی
پتھروں کے درمیاں تھی نغمہ گر اُس نے کیا

بے سرو ساماں پہ دلداری کی چادر ڈال دی
بے درو دیوار تھی میں مجھ کو گھر اُس نے کیا

پانیوں میں یہ بھی پانی ایک دن تحلیل تھا
قطرہ بے صرفہ کو لیکن گہراُس نے کیا

ایک معمولی سی اچھائی تراشی ہے بہت
اور فکر خام سے صرف نظر اُس نے کیا

پھر تو امکانات پھولوں کی طرح کھلتے گئے
ایک ننھے سے شگوفے کو شجر اُس نے کیا

طاق میں رکھے دیے کو پیار سے روشن کیا
اس دیے کو پھر چراغ رہزراُس نے کیا

پھیلا دیے خود ہاتھ طلب گار کے آگے
دیکھا نہیں کچھ ہم نے خریدار کے آگے

پھر شام ہوئی اور بڑھا ناخن اُمید
پھر صبح ہے اور ہم اُسی دیوار کے آگے

شہزادے! مری نیند کو تو کاٹ چکا ہے
ٹھہرا نہ یہ جنگل تری تلوار کے آگے

کیا جاں کے خسارے کی تمنا ہو کہ اب عشق
بڑھتا ہی نہیں درہم و دینار کے آگے

وہ ایڑ لگی رخس زمانہ کو کہ اب تو
اسوار سرا سیمہ ہے رہوار کے آگے

پھر روزہ مریم جو فقیہوں میں ہے مقبول
عاجز تھے بہت وہ مری گرفتار کے آگے

انکار کی لذت میں جو سرشار رہے ہیں
کب ٹوٹ سکے ہیں رسن و دار کے آگے

یا تو کس رکھے یا وہ ہمیں دائرہ کرے
نقطے کی طرح ہیں کسی پر کار کے آگے

جاں اپنی ہے اور آبرو نسلوں کی کمائی
سرکون بچاتا پھرے دستار کے آگے

گھمسان کارن جیت کے لب بستہ کھڑی ہوں
میں پشت سے آئے ہوئے اک وار کے آگے

عجب مکاں ہے کہ جس میں مکیں نہیں آتا
حدودِ شہر میں کیا دل کہیں نہیں آتا

میں جس کے عشق میں گھر بار چھوڑ بیٹھی تھی
یہی وہ شخص ہے مجھ کو یقین نہیں آتا

مزه ہی شعر سنانے کا کچھ نہیں جب تک
قصیدہ گوئیوں میں وہ نکتہ چیں نہیں آتا

فشارِ جاں کے بہت ہیں اگر نظر آئیں
ہر ایک زلزلہ زیرِ زمیں نہیں آتا

بھرم ہے مہر و مہ و نجم کا بھی بس جب تک
مقابلِ ان کے وہ روشن جبیں نہیں آتا

یوں چاہے خزاں کھڑی ہو دل میں
اک آس کی پنکھڑی ہو دل میں

کیا ناخنِ مہر و مہ سے کٹتی
جس شب کی گرہ پڑی ہو دل میں

وہ سامنے ہو تو معرکہ اور
جنگ اُس سے الگ لڑی ہو دل میں

اُس نام پہ مُکرائے جانا
اشکوں کی مگر جھڑی ہو دل میں

مصلوب نہیں مگر یہ احساس
اک میخ ابھی گڑی ہو دل میں

ایک مشورہ

درونِ گفتگو
بامعنی وقفے آنے لگ جائیں
تو باقی گفتگو
بے معنی ہو جاتی ہے
سو، اے خوش سخن میرے !
ہمیں اب خاموشی پر دھیان دینا چاہیے اپنی !

مجھے مت بتانا

مجھے مت بتانا
کہ تم نے مجھے چھوڑنے کا ارادہ کیا تھا
تو کیوں
اور کس وجہ سے
ابھی تو تمہارے پچھڑنے کا دکھ بھی نہیں کم ہوا
ابھی تو میں
باتوں کے وعدوں کے شہرِ طلسمات میں
آنکھ پر خوش گمانی کی پٹی لیے

تم کو پیڑوں کے پیچھے، درختوں کے جھنڈ
اور دیوار کی پشت پر ڈھونڈنے میں لگن ہوں
کہیں پر تمہاری صدا اور کہیں پر تمہاری مہک
مجھ پہ ہنسنے میں مصروف ہے
ابھی تک تمہاری ہنسی سے نبرد آزما ہوں
اور اس جنگ میں
میرا ہتھیار
اپنی وفا پر بھروسہ ہے اور کچھ نہیں
اسے کند کرنے کی کوشش نہ کرنا
مجھے مت بتانا.....

چمکنم

بے بسی کے رستے پر
کیا عجب دور لہا ہے

ایک سمت بے سمتی
بے چراغ تاریکی
بے لباس ویرانی
بے لحاظ رسوائی
بے سواد قریبانی
ہشت پایہ تنہائی

اژدہری پذیرائی

گرگ زاد غم خواری

بے کنار روباہی

اور دوسری جانب

قلعہ بند چاہت میں

دل کی آبروریزی!

بے یقینی کی ایک نظم

نہ کوئی عہد، نہ پیمان

نہ وعدہ ایسا

نہ ترا حسن ہی ایسا کوئی انگشت تراش

نہ مرے ہاتھ میں تاثیر زینجانی ہے

رقص گہ بے یہ جہاں اور نہ میں سنڈریلا ہوں

نہ تو شہزادہ ہے

ہم تو بس رزم گہ ہستی میں

دو مبارز دل ہیں

اس تعلق کا کوئی رنگ اگر ہے تو عرفانہ ہے

ایک ہی تھال سے چینی ہے ہمیں نان جوڑیں
ایک ہی سانپ کے منہ سے ہمیں من چھینتا ہے
اور اس کشمکش رزق میں موہوم کشائش کی کلید
جس قدر میری قناعت میں ہے

اتنی تیری فیاضی میں

میں تری چھاؤں میں پروان چڑھوں
اپنی آنکھوں پہ ترے ہاتھ کا سایہ کر کے
ترے ہمراہ میں سورج کی تمازت دیکھوں
اس سے آگے نہیں سوچا دل نے

پھر بھی احوال یہ ہے

اک بھروسہ ہے کہ دل سبز کیئے رکھتا ہے
ایک ہڑکا ہے کہ خوں سرد کیئے رہتا ہے

گھر کے مٹنے کا غم تو ہوتا ہے
اپنے بے پہ کون سوتا ہے

خوشبوئے غیر تن سے آتی ہے
بازوؤں میں مجھے سمبوتا ہے

میرے دل! آنسوؤں سے ہاتھ اٹھا
کیسی بارش سے زخم دھوتا ہے

شام ہوتے ہی میری پلکوں پر
کون یہ ہار سا پروتا ہے

رات کے بیکراں اندھیرے میں
کوئی جگنو کی نیند سوتا ہے

عمر کا بھروسہ کیا، پل کا سات ہو جائے
ایک بار اکیلے میں اس سے بات ہو جائے

دل کی گنگ سہ شاری اُس کو جیتے لیکن
عرضِ حال کرنے میں احتیاط ہو جائے

ایسا کیوں کہ جانے سے صرف ایک انساں کے
ساری زندگانی ہی بے ثبات ہو جائے

یاد کرتا جائے دل اور کھلتا جائے دل
اوس کی طرح کوئی پات پات ہو جائے

سب چراغ گل کر کے اُس کا ہاتھ تھامتا تھا
کیا قصور اس کا، جو بن میں رات ہو جائے

ایک بار کھیلے تو وہ مری طرح اور پھر
جیت لے وہ ہر بازی، مجھ کو مات ہو جائے

رات ہو پڑاؤ کی پھر بھی جاگیے ورنہ
آپ سوتے رہ جائیں اور ہات ہو جائے

خواب کیا دیکھے کوئی نیند کے انجام کے بعد
کس کو جینے کی ہوس حشر کے ہنگام کے بعد

عشق نے سیکھ ہی لی وقت کی تقسیم کہ اب
وہ مجھے یاد تو آتا ہے مگر کام کے بعد

ایک ہی اسم کو بارش نے ہرا رکھا ہے
پیڑ پہ نام تو لکھے گئے اس نام کے بعد

ہند سے گدھ کی طرح دن مرا کھا جاتے ہیں
حرف ملنے مجھے آتے ہیں ذرا شام کے بعد

موت وہ ساقی کہ جس کے کبھی تھکتے نہیں ہاتھ
بھرتی جائے گی سدا جام وہ اک جام کے بعد

تھک کے میں بیٹھ گئی اب مگر اے سایہ طلب
کس کی نیچے پہ نظر جاتی تھی ہر گام کے بعد

دل کا کیا ہے وہ تو چاہے گا مسلسل ملنا
وہ ستم گر بھی مگر سوچے کسی پل ملنا

واں نہیں وقت تو ہم بھی ہیں عذیم الفرصت
اُس سے کیا ملیے جو ہر روز کہے ، کل ملنا

عشق کی رہ کے مسافر کا مقدر معلوم
شہر کی سوچ میں ہو اور اُسے جنگل ملنا

اُس کا ملنا ہے عجب طرح کا ملنا جیسے
دشتِ اُمید میں اندیشے کا بادل ملنا

دامنِ شب کو اگر چاک بھی کر لیں تو کہاں
نور میں ڈوبا ہوا صبح کا آنچل ملنا

لفظ بڑھے اور وعدے پھیلے، دل کی حکایت ختم ہوئی
وہاں ہو س کا پھن لہرایا جہاں محبت ختم ہوئی

وہ بھی نہیں کہتا ملنے کو ہمیں بھی کچھ اصرار نہیں
سر سے سودا اُتر گیا اور دل سے چاہت ختم ہوئی

جتنی کم سچائی ہوگی اتنی ہوگی آرائش
جب مضمون سے لفظ ہوں زاید سمجھو عبارت ختم ہوئی

جب تک سجدہ اُس کے نام پہ اُس کے حضور ہے تب تک ہے
کام خدا سے کیا یاد آیا ساری عبادت ختم ہوئی

دل کے غزال کو سارا زم صحرا کی وسعت دیتی ہے
شہرِ رزق میں آنکلا اور ساری وحشت ختم ہوئی

بھٹ

بھیڑیے کے آنے سے
ایک دو گھڑی پہلے
ایک سنساتی بو
بن میں پھیل جاتی ہے

آج میرے گھر میں بھی
میری تیسری حس نے
کوئی بات دیکھی ہے

اتنی دیر میں، میں نے
تیسری کہ چوتھی بار
گھر کے کونے کونے میں
پھر گلاب چھڑکا ہے

پھر گلاب کی ڈھالیں
کیا مجھے بچالیں گی؟

انہونی کی ایک دُعا

چاندی کا یہ تار

میرے سیہ بالوں میں

گھڑی گھڑی بجلی کی طرح چمکتا ہے

سوتے جاگتے میں اس لشکارے کی زد میں رہتی ہوں!

ایک لمحہ تو جیسے دل ہی ٹھہر گیا تھا!

آئیٹنہ

عمر میں پہلی دفعہ

سچ بولتا نہیں لگتا تھا

شک کا فائدہ بینائی کو دیا تھا میں نے

لیکن کتنے عرصے؟

(فیصلہ کتنا ٹلتا !)

کتنے آئینے چُپ رہتے
اور کتنی آنکھیں میرا دل رکھ سکتی تھیں
جان گئی ہوں
وقت

مری برنائی پر
پہلا شربِ نوحوں ڈال چکا ہے !

کیسے کیسے چہرے نظر میں گھوم رہے ہیں
فرطِ محبت سے گلنار
جوشِ عقیدت سے سرشار
مجھ کو دیکھنے، مجھ کو چھونے، مجھ کو پانے کی حسرت میں
کوچہ بہ کوچہ خوار
سرتاپا دلدار

آج ہمہ تن چشم وہ لوگ
مجھ کو کیسے دیکھیں گے
دیکھ سکیں گے؟

مالک! اس انبوہ طلب میں
کیا کوئی ایسی آنکھ بھی ہوگی
جس کی چمک
بجھ جانے کی بجائے
چاندی کے اس تار کو چھو کر
سونے جیسی ہو جائے؟

اک تنہا ستیارہ

میری پیشانی کو دیکھ کے

میری ماں نے میرا نام

اک تارے کے نام پہ رکھا

جگمگ کرنے والا

لیکن میری کیمسٹری میں

ایسا کوئی طلسم نہیں ہے

جو مہری تقدیر کو جھلمل کر دے

میری مانگ میں اُس کے نااکی افشاں بھر دے!

میں اپنے سورج سے
ہزاروں نوری سال کے فاصلے پر ہوں
کائنات کی بے اندازہ وسعت میں
اک تنہا سیارہ ہوں !

فرزندِ زین سے

اک چوتھائی صدی سے زاید ساتھ کے بعد
جس گھر کی بنیادوں میں جذبے نے رکھا
میری ماں کا دوپٹہ، میرے باپ کی پگ
جس کی دیواروں میں میرے خواب تمام
چونے اور گچ کی صورت چن دیے گئے
اُس گھر کی چھت کا مالک مجھ سے کہتا ہے
تم ہم میں سے نہیں ہو!

میں اس فردِ جرم کے آگے
سر کو جھکائے کھڑی ہوں ہوں
عرق آلود اور مہربہ لب

سوچ رہی ہوں

کیا پامیر سے آنے والی تیکھی ہوا کی سرگوشی سچ ہے
میرے آقا

جن پر میرے اور تمہارے آباؤ اجداد نثار

ان کے اور شرب کے بیچ

ایک صدا کا فاصلہ تھا

اس مٹی کی خوشبو میں بسنے کے لیے

مجھ کو ہیں درکار

کتنے دن اور کتنے برس اور کتنی صدیاں بھائی؟

دُنیا کو تو حالات سے اُمید بڑی تھی
پر چاہنے والوں کو جدائی کی پڑی تھی

کس جانِ گلستاں سے ملنے کی گھڑی تھی
خوشبو میں نہائی ہوئی اک شامِ کھڑی تھی

میں اُس سے ملی تھی کہ خود اپنے سے ملی تھی
وہ جیسے مری ذات کی گم گشتہ کڑی تھی

یوں دیکھنا اُس کو کہ کوئی اور نہ دیکھے ✓
انعام تو اچھا تھا مگر شرط کڑی تھی

کم مایہ تو ہم تھے مگر احساس نہیں تھا
آمد تری اس گھر کے مقدر سے بڑی تھی

میں ڈھال لیے سمت عدد دیکھ رہی تھی
پلٹی تو مری پشت پہ تلوار گرٹی تھی

چاند چہروں کے فروزاں تھے کہ ناموں کے گلاب
شاخِ مژگاں پہ مہکتے رہے یادوں کے گلاب

تیری زیبائی سلامت رہنے اے قامتِ دوست!
زیب پوشاک رہیں گے مرے زخموں کے گلاب

جی اٹھی خاکِ نمی پا کے مرے اشکوں کی
کھل رہے ہیں مری گل میں نئے خوابوں کے گلاب

اُس نے چومامری آنکھوں کو سحر دم اور پھر
رکھ گیا میرے سر ہانے مرے خوابوں کے گلاب

کون چھو کر انہیں گزرا کہ کھلے جاتے ہیں
اتنے سرشار تو پہلے نہ تھے ہونٹوں کے گلاب

دوپہر شام ہوئی ، شام شب تار ہوئی
اور کھلتے رہے کھلتے رہے باتوں کے گلاب

سرحد نور پہ اس طرح سے خوشبو پہنچی
چاند بھولوں کے ہوئے اور بنے تاروں کے گلاب

اک صد اپکے جاتی ہے

گھنے گھنگھریالے بالوں والا شہزادہ
وارث شاہ کے دیس کا رہنے والا
اُونچا قد اور اُس سے اُونچا شملہ
روشن ماتھا اور اُس پر اقبال کا چاند
بھوری آنکھیں اور اُن میں سچے موتی
ترشے ہوئے لب اور مہکتے میٹھے بول

کڑیل ایسا

اپنی بائیں ہتھیلی پر وہ مجھے اٹھالے
یوں چلتا ہے

جیسے زمین فقط اُس کے قدموں کے لیے بنی ہے

کم کم بولنے

اور زیادہ دیکھنے والا

میرے چاروں جانب

اپنے وجود کی ونجلی بجائے جاتا ہے

اُس سے ہزاروں کوس کی دُوری پر بیٹھی ہوں

اور پھر بھی

اک صدا پکارے جاتی ہے

میرے نام کو رمانجھ سویرے

اک تان بلائے جاتی ہے

مجھے پل پل تخت ہزارے!

ایک خط

بہت یاد آنے لگے ہو
پچھڑنا تو ملنے سے بڑھ کے
تمہیں میرے نزدیک لانے لگا ہے
میں ہر وقت خود کو
تمہارے جواں بازوؤں میں گھلتے ہوئے دیکھتی ہوں
مرے ہونٹ اب تک

تمہاری محبت سے نم ہیں
تمہارا یہ کہنا غلط تو نہ تھا کہ
مرے لب تمہارے لبوں کے سبب سے ہی گلنار ہیں
تو خوش ہو

کہ اب تو مرے آئینے کا بھی کہنا یہی ہے
ہیں ہر بار بالوں میں کنگھی ادھوری ہی کر پار ہی ہوں
تمہاری محبت بھری انگلیاں روک لیتی ہیں مجھ کو

میں اب مانتی جا رہی ہوں
میرے اندر کی ساری رتیں

اور باہر کے موسم

تمہارے سبب سے

تمہارے لئے تھے!

جواباً

خزاں مجھ میں چاہو گے تم دیکھنا

یا کہ فصل بہاراں

کوئی فیصلہ ہو

مگر جلد کر دو تو اچھا!

سائنس کی روشنی میں

اس کتاب کا مقصد ہے کہ آپ کو

پتہ چلے کہ

کیسے

پتہ چلے کہ

پتہ چلے کہ

پتہ چلے کہ

پتہ چلے کہ

جُدائی کے بندی خانے میں...

بس اب تو جینے کا ایک ہی سلسلہ ہے جاناں !

تمہاری سوچوں میں ڈوبے رہنا

تمہارے خوابوں میں کھوئے رہنا

کسی طرح تم کو دیکھنے کی سبیل کرنا

تمہارے کوچے تک آنے کا کچھ بہانہ کرنا

ہر آتے جاتے سے خیریت کی نوید لینا

ہواؤں اور چاند اور پرندوں پہ رشک کرنا

مراجو احوال پوچھتا ہے تو یہ ہے جاناں !
کہ جانے کب سے
جُدائی کے بندی خانے میں بند
برف کی سل پہ تنہا بیٹھی
حرارتِ زندگی سے کچھ ربط ڈھونڈتی ہوں
بدن کو اپنے
تمہارے ہاتھوں سے چھو رہی ہوں !

ایک سوال - دُور جا بسنے والوں سے

پھر وہی بسترِ سنجاف پہ کانٹوں کی بہار
پھر سے شبِ خوابی کے ملبوسِ حریری میں تنِ زار کی آگ
پھر تری یاد میں جلتے دل کو
کسی پہلو نہیں آتا ہے قرار
اے مرے خوابِ چراغ
تیرا پیرا ہنِ آبی بھی اسی طرح شرار ہے کیا
اور تری چشمِ سبکِ خواب سے بھی

نہند بیزار ہے کیا

یا ہمیشہ کی طرح

تیرے لئے رقصِ دل آرام ہے رات

نہند کے شانوں پہ سر رکھے ہوئے سوتا ہے

مے کے اور ساقی محفل کے اثر سے تیری

آنکھ میں ہلکے گلابی ڈورے

مسکراتا ہوا تنہائی پر

تو مری یاد غلط کرنے کو جانکلا ہے ؟

کریں ترکِ زمیں یا جائیں جاں سے
وہی انداز اُن کے آسماں سے

اگر چاہیں تو وہ دیوار پڑھ لیں
بمیں اب کچھ نہیں کہنا زباں سے

ستارہ ہی نہیں جب ساتھ دیتا
تو کشتی کام لے کیا بادباں سے

ضروری ہو گئی اب دل کی زینت
مکیں پہچانے جاتے ہیں مکاں سے

بساطِ زیت پر اکثر زمانہ
پلٹ لیتا ہے اپنے حق میں پانے

وگرنہ فصلِ گل کی قدر کیا تھی
بڑی حکمت ہے وابستہ خزاں سے

کسی نے بات کی تھی ہنس کے شاید
زمانے بھر سے ہیں ہم خوش گماں سے

کبھی تنہائی کا ڈر روکتا تھا
اور اب مشکلِ ہجومِ ہماریاں سے

الاؤ ہی جلانے کی شبیں ہیں
مگر ہٹ کر کسی کے ساتہاں سے

سبھی سودے خاے کے نہیں تھے
مگر فرصت نہ تھی کارِ جہاں سے

مجت اور وہ بھی غیر مشروط
بہت مشکل ہے ایسے مہربان سے

نکالی بھی گئی تھیں سوئیاں کیا
کوئی تصدیق کرتا قصہ خواں سے

میں اک اک تیر پر خود ڈھال بنتی
اگر ہوتا وہ دشمن کی کہاں سے

جو سبزہ دیکھ کر خمیے لگائیں
انہیں تکلیف کیوں پہنچے خزاں سے

جو اپنے پیڑ جلتے چھوڑ جائیں
انہیں کیا حق کہ روٹھیں باغباں سے

چراغ میلے سے باہر رکھا گیا وہ بھی
ہوا کی طرح سے نامعتبر رہا وہ بھی

زمین زاد بھی بھولا جو لفظِ رہداری
فصیلِ شہر سے باہر کھڑا رہا وہ بھی

میں اُس کے سائے روٹیوں پر معترض ہوتی
مری طرح سے مگر تھا ڈکھا ہوا وہ بھی

گلی کے موڑ پہ دیکھا اُسے تو کیسی خوشی
کسی کے واسطے ہوگا رُکا ہوا وہ بھی

میں اُس کی کھوج میں دیوانہ وار پھرتی رہی
اسی لگن سے کبھی مجھ کو ڈھونڈتا وہ بھی

نظر بھی آیا اُسے اپنے پاس بھی دیکھا
مری نگاہ نے یہ التباس بھی دیکھا

بہت دنوں پہ چلے اور گھر سے چلتے وقت
کسی کی آنکھ سے اپنا لباس بھی دیکھا

یہی کہا کہ نہیں اُس کا راستہ تھا الگ
پھر اُس کے بعد ہی خود کو اُداس بھی دیکھا

مقابلے پہ زمانے کے آگے اور پھر
بہ پیش آئی سنہ دل کا ہراس بھی دیکھا

وہ مجھ میں سوچ کے کس زاویے سے روشن ہو
یقین بھی دیکھ لیا ہے، قیاس بھی دیکھا

سب اچھا کہتے ہوؤں کا ہر اس بھی دیکھا
امیر شہر، کبھی آس پاس بھی دیکھا

جو پیڑ اہل گلستاں کا ستر ڈھکتا رہا
انہی کے ہاتھوں، اُسے بے لباس بھی دیکھا

جو صبح سرد و منسوختھے، انہیں سرِ شام
حضورِ شاہ سراپا پاس بھی دیکھا

تمام رات جو خندق میں ریت بھرتا رہا
اُسی کو شہر کی خاطر ادا اس بھی دیکھا

کھلا کسی پہ نہ جس کا کبھی سیاق و سباق
کتابِ زیست میں وہ اقباس بھی دیکھا

ایک غیر زمینی رات

جاڑے کی ادا اس چاندنی میں
راوی کے حسین پانیوں میں
اک تاؤ خموش بہہ رہی تھی
کشتی کے شکستہ دل مسافر
دریا کے سکوت سے ہراساں
ماحول کی طرح دم بخود تھے

ایک غیر زمینی دلکشی نے
بانہوں میں سمجھوں کو لے لیا تھا
اک نور تھا کوئی ماورائی
جو پردہ غم ہٹا رہا تھا
سب زخم پرانے جاگ اٹھے تھے
دکھ آنکھوں میں ایسے آگے تھے
ہم خود سے نظر چرا رہے تھے!

ایک خوبصورت ڈرائیو

اسی راستے پر
میں کب سے سفر کر رہی تھی
کبھی نیم تنہا
کبھی دوستوں کی معیت میں
اور کبھی
اس طرح بھی
کہ چلتی رہی اور ذرا سمت تک جاننے کی ضرورت نہ سمجھی

مگر آج اک اجنبی کے
دلاویز ، کم بولتے ساتھ میں
ستمبر کی تپتی ہوئی دوپہر میں
میں نے پہلی دفعہ یہ بھی دیکھا
کہ اس راستے پر
دو رویہ گلابوں کے تختے بچھے ہیں !

آج کی رات

آج کی رات تو سونے کی نہیں ہے جانناں!

آج کی رات ہے تجدیدِ ملاقات کی رات

العطش کہتے ہوئے جسم کی

پیہم آواز

الاماں کہتی ہوئی روح کی

بے چین صدا

تیز بارش کی دُعاؤں میں تجھے یاد کئے

ایک مدت سے لیے بوجھِ دلِ خستہ پر

تیری خواہش کا، ترے قرب کی آسائش کا

ساتھ دیکھے ہوئے خوابوں کا نشہ آنکھوں میں
 ساتھ سوچی ہوئی باتوں کی دھنک نظروں میں
 رات کے ہاتھ میں کیا ہاتھ دیا ہے دل نے
 پاؤں پڑتے ہی نہیں جیسے زمیں پر اس کے
 روشنی کیسی رگ و پے میں اتر آئی ہے
 دُور تک صرف تری شکل نظر آتی ہے
 میرے ہاتھوں میں ترے چہرے کا بے داغ کنول
 تازہ بارش میں تو کچھ اور کھلا جاتا ہے
 میری آنکھیں

ترے ہونٹوں کی نمی سے سرشار

ساری دنیا سے چھپائے

تری بانہوں کا حصار

ذہن میں گھومتا ہے پہلے پہل کا ملنا

اور پھر رنگِ ملاقات کا گہرا ہونا

اور پھر ملنے کی خواہش کا سمندر ہونا

دھیرے دھیرے
کسی تصویر کے ٹکڑے ملنا
جس کی ترتیب نے دو روحوں کا سمبندھ کیا

اور یہ سچ ہے
کہ حیرت کدہ ہستی میں
ایک پہچان کا لمحہ بھی بہت ہوتا ہے
ہم پہ اس لمحے کا کچھ قرض ہے باقی اب تک
تن میں تن جذب کریں
روح میں روح سموئیں
کہ یہ ساعت ہے شکر کے لئے
ریگ صحرا پہ اتر آئی ہے برسات کی رات
آج کی رات ہے تجدیدِ ملاقات کی رات !

وہ مجبوری نہیں تھی، یہ اداکاری نہیں ہے
مگر دونوں طرف پہلی سی سرشاری نہیں ہے

بہانے سے اُسے بس دیکھ آنا پل دوپہ کو
یہ فردِ مجرم ہے اور آنکھ انکاری نہیں ہے

میں تیری سرد مہری سے ذرا بددل نہیں ہوں
مرے دشمن! ترا یہ وار بھی کاری نہیں ہے

میں اُس کے قول پر ایمان لا کر خوف میں ہوں
کہیں لہجے میں تو ظالم کے عیاری نہیں ہے

پلٹنے کا ارادہ ہو سکے تو تم بھی کر لو !
یہ بازی آج تک دل نے کبھی ہاری نہیں ہے

جہاں اک روز کھل جائیں ہمارے نام کے پھول
بھرے گلشن میں کیا ایسی کوئی کیاری نہیں ہے

سکوتِ شہر تو پھر بھی سمجھ میں آ رہا ہے
پس دیوار بھی کیا گریہ و زاری نہیں ہے

پچھڑنے والے اتنے ہو گئے ہیں شہر در شہر
کہ باقی اب کسی گھر میں عزاداری نہیں ہے

مرنے سے بھی پہلے مر گئے تھے
جینے سے کچھ ایسے ڈر گئے تھے

رستے میں جہاں تک دیے تھے
سارے مرے ہم سفر گئے تھے

آنکھیں ابھی کھل نہیں سکی تھیں
اور خواب مرے بکھر گئے تھے

جب تک نہ کھلا تھا اُس کا وعدہ
موسم مرے بے ثمر گئے تھے

گرداب سے بچنے والوں کی سمت
ساحل سے کئی بھنور گئے تھے

ق

اب تک وہی نشہ پذیرانی
کل خواب میں اُس کے گھر گئے تھے

مِلتا نہ تھا واپسی کا راستہ
کیا جانے ہم کدھر گئے تھے

ایک شاعر کے لیے

بھیڑیے اور ہرنی کی دوستی کبھی نہیں ممکن ہے

ذرا سی چھاؤں کی آس میں تو نے

کیسے گھر کو چھوڑا

مانا کہ دیوار تھی کچی

اور ٹسکتی رہتی تھی چھت

خواب گاہ میں شام شام تک دھوپ بھری رہتی تھی

لیکن وہ مٹی جس پر یہ گھر استادہ تھا

جس پر تیرے پاؤں جمے تھے

وہ تو تیری اپنی تھی
سدا محبت کرنے والی
ماں کی طرح، ترے سب تیکھے اہجوں کو
ہنس ہنس کے سہہ جاتی تھی
تیرا آنچل

جب بھی کسی کانٹے سے اُلجھا
یا تیری بے خبری میں سر سے ڈھلکا
کون تھا جس نے تیری ردائے عفت ڈھونڈی
آندھی اور سیلاب کے بڑھتے ریلے میں
تیرے وجود کے ننھے سے پتے کو کس نے تھاما تھا
شہر کا شہر جب تجھ پہ باتیں کرتا تھا
کس نے تیرے سر پر ہاتھ رکھا تھا
جب بھی بارش تیز ہونی تو تیری خاطر
کس کے بازو پھیلے تھے
جب بھی زور ہوانے باندھا

تیرے گھر کے سارے دیوں کو کس نے جلائے رکھا تھا
تیرے اک اک شعر کو کس نے سرمہ چشم بنایا تھا
آج وطن پر وقت پڑا تو
تجھ کو اپنا مستقبل تاریک دکھائی دینے لگا
ماں کی خدمت

پھولوں اور تحفوں سے کب ہو سکتی ہے
اُسے تو تیرے لمس کی حدت ہے درکار
تجھے نئی دنیا کی مبارکباد
مگر یہ بات گرہ میں باندھ کے رکھ لے
جس جنگل کو تو نے اپنا گھر سمجھا ہے
بھیڑیوں اور رچکھوں سے بھرا پڑا ہوا ہے!

لازم تھا اب کہ ذوق تماشا کو دیکھتی
کب تک تمہاری آنکھ سے دنیا کو دیکھتی

طوفان کے جلو میں مری بے بضاعتی
بستی کو دیکھتی کبھی دریا کو دیکھتی

بس دھوپ اور ریت ہے اور پیاس کا سفر
کیا دل کے سامنے کسی صحرا کو دیکھتی

اُس چشمِ سرد مہر کے سب رنگ دیکھ کر
کیا اشتیاقِ عرضِ تمتا کو دیکھتی

اُس شہرِ بے نیاز میں جب تک ہا قیام
حسرت رہی کہ چشمِ شناسا کو دیکھتی

کہ جس کی کرنوں کے مان پر
چاند سے حریفانہ کشمکش تھی
جب اُس کے ماتھے پر کھلنے والا ہوا
تو اُس پل

پسیدہ صبح بھی نمودار ہو چکا تھا
فراق کا لمحہ آچکا تھا!

آج تک شہر کا چہرہ نہیں دھلتے پایا
گرد کا کیسا بگولا ترے جانے سے اٹھا

زندگی میں یہ بدن شعلا جو آہ تھا
موجہ سرد! مری راکھ ٹھکانے سے اٹھا

ڈھال اب وقت کے ہاتھوں میں ہے اے تیر انداز
رکھ دے اک سمت کجاں ہاتھ نشانے سے اٹھا

دل تری چشم مدارات سے بیعت تھا تو پھر
کس طرح بزم میں اوروں کے اٹھانے سے اٹھا

دو دیک سینہ سوزاں سے بھلا کیا ڈرنا
وہ دُھواں دیکھ جو شعلوں کے بجھانے سے اٹھا

دل دکھا ہے تو کھلی ہے مے و جہان کی آنکھ
اک شگوفہ تھا کہ بنم کے جگانے سے اٹھا

سونپ دے اپنا ہنر ان کو کہ جن کا حق ہے
وقت آیا ہے کہ اب سانپ خزانے سے اٹھا

کتابہ

یہاں پہ وہ لڑکی سو رہی ہے
کہ جس کی آنکھوں نے نیند سے خواب مول لے کر
وصال کی عمر رتجگے میں گزار دی تھی
عجیب تھا انتظار اس کا
کہ جس نے تقدیر کے تنک حوصلہ مہاجن کے ہاتھ
بس اک دریچے نیم باز کے سکھ پہ
شہر کا شہر رہن کروا دیا تھا
لیکن وہ ایک تارہ

پھر چاکِ زندگی کو رفوگر ملا کہاں
جو زخمِ ایک بار کھلا پھر بسلا کہاں

کل رات ایک گھر میں بڑی روشنی رہی
تارا مرے نصیب کا تھا اور کھلا کہاں

اُتری ہے میری آنکھ میں خوابوں کی موتیا
ٹوٹے گا روشنی کا بھلا بسلا کہاں

بن عکس آئینے کا ہنر بھی نہ کھل سکا
دُکھ کے بغیر قلب و نظر کو جلا کہاں

ترکِ تعلقات کا کوئی سبب تو تھا
سننے کا میرے دل کو مگر جو صلہ کہاں



کچھ فیصلہ تو ہو کہ کدھر جانا چاہیے
پانی کو اب تو سر سے گزر جانا چاہیے

نشر بدست شہر سے چارہ گرمی کی لو
اے زخم بے کسی تجھے بھر جانا چاہیے

ہر بار ایڑیوں پہ گرا ہے مرا لہو
مقتل میں اب بہ طرزِ دگر جانا چاہیے

کیا چل سکیں گے جن کا فقط مسئلہ یہ ہے
جانے سے پہلے رختِ سفر جانا چاہیے

سارا جوار بھاٹا مرے دل میں ہے مگر
الزام یہ بھی چاند کے سر جانا چاہیے

جب بھی گئے عذابِ درُہام تھا وہی
آخر کو کتنی دیر سے گھر جانا چاہیے

تہمت لگا کے ماں پہ جو دشمن سے داد لے
ایسے سخن فروش کو مر جانا چاہیے

خود کلامی

یوں لگتا ہے
جیسے میرے گرد و پیش کے لوگ
اک اور ہی بولی بولتے ہیں
وہ ویوں ہی تھے

جس پر میرا اور اُن کا رابطہ قائم تھا
کسی اور کُرسے میں چلی گئی
یا میری لغت متروک ہوئی
یا ان کا محاورہ اور ہوا
مرے لفظ مجھے جس رستے پر لے جاتے ہیں

شاخِ بدن کو تازہ پھول نشانی دے
کوئی تو ہو جو مسری جڑوں کو پانی دے

اپنے سارے منظر مجھ سے لے لے۔ اور
مالک! میری آنکھوں کو حیرانی دے

اس کی سرگوشی میں بھیگتی جائے رات
قطرہ قطرہ تن کو نئی کہانی دے

اس کے نام پہ کھلے دریچے کے نیچے
کیسی پیاری خوشبو رات کی رانی دے

بات تو تب ہے میرے حرف گونج کے ساتھ
کوئی اُس لہجے کو بات پُرانی دے

ایک سُورج تھا کہ تاروں کے گھرانے سے اُٹھا
آنکھ حیران ہے، کیا شخص زمانے سے اُٹھا

کس سے پوچھوں تیرے آقا کا پتہ اے رہوار
یہ علم وہ ہے نہ اب تک کسی شانے سے اُٹھا

حلقہ خواب کو، ہی گردِ گلو کس ڈالا
دستِ قاتل کا بھی احساں نہ دوانے سے اُٹھا

پھر کوئی عکس شعاعوں سے نہ بننے پایا
کیا مہتاب مے آئینہ خانے سے اُٹھا

کیا لکھا تھا سرِ محضر، جسے پہچانتے ہی
پاس بیٹھا ہوا ہر دوست بہانے سے اُٹھا

بُجھ گئی آنکھ تو پیراہنِ تر کیا لائے
چاہ سے اب مے یوسف کی خبر کیا لائے

جب مسافر کا ارادہ ہی بھٹکنے کا سوا
اک چہراغ اور سر راہگزر کیا لائے

رات ہم خانہ خرابوں کا بھرم رکھ لیتی
روشنی رہتے میں مہمان کو گھر کیا لائے

شب گزارو! وہ ستارہ تو مرا ڈوب چکا
اب دم صبح دُعاؤں میں اثر کیا لائے

اک دیا بچھ ہی گیا ہوگا سرِ طاقِ اُمید

ورنہ پینام ہواؤں کو ادھر کیا لانا

شہر میں سانپ جب انسانوں سے اید ہو جائیں

پیشِ آئینہ کوئی ذہن میں ڈر کیا لانا

اتنی مہلت ہے کہ میں مشک میں پانی بھریوں؟

فاصلہ کم ہو تو پھر زادِ سفر کیا لانا!

اُس رستے کے معنی کے لئے
 اُن کی فرہنگ جدا ہے
 میں لفظوں کی تقدیس کی خاطر چپ ہوں
 اور میری ساری گفتگو
 دیوار سے یا تنہائی سے یا اپنے سایے سے ممکن ہے
 مجھے ڈر اُس پل سے لگتا ہے
 جب خود میں سکرٹتے سکرٹتے
 میں اپنے آپ سے باتیں کرنے والی
 (رابطہ رکھنے والی)
 فریکوئنسی بھی بھلا دوں
 اور اک دن
 "مے ڈے، مے ڈے" کرتی رہ جاؤں!

MAY DAY لے

انکار

پروین شاکر

ایجوکیشنل پبلیشنگ ہاؤس، دہلی

پروین قادر آغا
کے نام

ترتیب

- ۱ - سچ گئی بزم رنگ و نور ایک نگاہ کے لئے ۹۰
- ۲ - باب حیرت سے مجھے اذین سفر ہونے کو ہے ۱۰
- ۳ - بخت سے کوئی شکایت ہے نہ افلاک سے ہے ۱۱
- ۴ - کچھ خبر لانی تو ہے بادِ بہاری اس کی ۱۳
- ۵ - سو کیسے کا جسے کل رات میں ڈھنگ اور ہی تھا ۱۳
- ۶ - شام بھی روشن ہے کچھ جذبِ دروں کی ضو بھی ہے ۱۴
- ۷ - شہ نشین پر چاند آترا، اک پرانی یاد کا ۱۵
- ۸ - شرابِ برق سے سارا جہان روشن تھا ۱۶
- ۹ - ہوا مہک اٹھی، رنگِ چین بدلنے لگا ۱۷
- ۱۰ - تری نظر میں کہاں باریاب ہونا تھا ۱۸
- ۱۱ - زندگی کوئے سلامت میں تو اب آئی ہے ۱۹
- ۱۲ - حیراں، ہجومِ رنگ میں یہ چشم کب سے ہے ۲۰
- ۱۳ - ایک اداس نظم ۲۱
- ۱۴ - فیض کے فراق میں ۲۳
- ۱۵ - تیری خوشبو کا پتا کرتی ہے ۲۵
- ۱۶ - اک ہنر تھا کہاں تھا کیا تھا ۲۷
- ۱۷ - لے رنج بھری شام ۲۸
- ۱۸ - ایک پیغام ۲۹
- ۱۹ - وہ کیسی، کہاں کی زندگی تھی ۳۰
- ۲۰ - تیرے اجالے کیا کسی اور دیا برس گئے ۳۱
- ۲۱ - ہم نے ہی لوٹنے کا ارادہ نہیں کیا ۳۲
- ۲۲ - اس بار تو اپنے پاس تھے ہم ۳۳
- ۲۳ - کھلا ہے آج دلِ لالہ فام کس کے لئے ۳۴
- ۲۴ - ایک دفنائی ہوئی آواز ۳۵
- ۲۵ - مراد ۳۶

- ۲۶۔ شرارت سے بھری آنکھیں ، ۳۷
- ۲۷۔ سفر اب جتنا باقی ہے ، ۳۹
- ۲۸۔ اپنے بیٹے کے لئے ایک نظم ، ۴۲
- ۲۹۔ جدائی کی پہلی رات ، ۴۶
- ۳۰۔ بیٹھی ہے بال کھولے ہوئے میرے پاس شب ، ۴۸
- ۳۱۔ نظر کے سامنے اک راستہ ضروری ہے ، ۴۹
- ۳۲۔ اب اور بیٹنے کی صورت نظر نہیں آتی ، ۵۰
- ۳۳۔ پھر ایک بار تجھ سے سوال کرنا ہے ، ۵۱
- ۳۴۔ مستقبل وقت میں خاموش گواہی کی طرح ، ۵۲
- ۳۵۔ پھیلا ہوا ہے حدِ بصارت میں نور کی ، ۵۳
- ۳۶۔ چھاؤں نیچے آئے ہیں یوں نفس سے مجبور ہوئے ، ۵۴
- ۳۷۔ نشاطِ نظم ، ۵۵
- ۳۸۔ وہ ہم نہیں جنہیں بہنا یہ جبر آجاتا ، ۵۷
- ۳۹۔ اُس سے فنا ہی نہیں دل میں تہیتہ کر لیں ، ۵۸
- ۴۰۔ جس بہت ہے ، ۵۹
- ۴۱۔ بہت دل چاہتا ہے ، ۶۰
- ۴۲۔ چیلنج ، ۶۲
- ۴۳۔ ۶ ستمبر ۱۹۸۷ کے لئے ایک دعا ، ۶۳
- ۴۴۔ صیاد تو امکان سفر کا ٹرل ہے ، ۶۶
- ۴۵۔ اگرچہ تجھ سے بہت اختلاف بھی نہ ہوا ، ۶۷
- ۴۶۔ ستے میں مل گیا تو، شریکِ سفر نہ جان ، ۶۸
- ۴۷۔ اسی میں خوش ہوں میرا دکھ کوئی تو بہتا ہے ، ۶۹
- ۴۸۔ شنائے انجم و تبسمِ لہکشاں کے لئے ، ۷۰
- ۴۹۔ کچھ دیر میں تجھ سے کٹ گئی تھی ، ۷۱
- ۵۰۔ یوں وحشتِ رخصت میں نہ اس دل کو کھا جائے ، ۷۲
- ۵۱۔ دنیا سے بے نیاز ہوں، اپنی ہوا میں ہوں ، ۷۳
- ۵۲۔ سارے محبتوں کا نشہ جسم و جاں میں ہے ، ۷۴
- ۵۳۔ بہار اپنی بہار پہ ہے ، ۷۶
- ۵۴۔ شہزادی کا المیہ ، ۷۸

- ۵۵ - سیر دنیا کسے دل، باغ کا در کو کھولے ، ۸۳
- ۵۶ - شہر کے سائے معتبر آخر اسی طرف ہوتے ، ۸۴
- ۵۷ - زندگی کی دھوپ میں اس سر پہ ایک چادر تھپے ، ۸۵
- ۵۸ - ہولٹے تازہ میں پھر جسم وہاں بسانے کا ، ۸۶
- ۵۹ - دعا یہ کی ہی نہیں تو مرا مقدر ہو ، ۸۷
- ۶۰ - راہِ دشوار کی جو دھول نہیں ہو سکتے ، ۸۸
- ۶۱ - زندگی بے ساتھاں بے گھر کہیں ایسی نہ تھی ، ۸۹
- ۶۲ - ہوا کے ہوتے ہوئے روشنی تو کر جانے ، ۹۰
- ۶۳ - ہر ذرہ جیسے آئینہ بزدوش ہو گیا ، ۹۱
- ۶۴ - حلقہ در حلقہ بسائے پند و وعظ آنے لگے ، ۹۲
- ۶۵ - دل کی بربادی کا کوئی سلسلہ پہلے سے تھا ، ۹۳
- ۶۶ - اسی دن گھر نہیں آتا کہ جب آنے کو کہتا ہے ، ۹۴
- ۶۷ - چمارہ سازوں کی اذیت نہیں دیکھی جاتی ، ۹۵
- ۶۸ - بجز خباہت راہِ کچھ پیش نظر رکھا نہیں ، ۹۶
- ۶۹ - پہنچے جو سر عرش تو نادار بہت تھے ، ۹۷
- ۷۰ - وقت ہوتا کہ مرا بخت حناں گیر، سو ہے ، ۹۸
- ۷۱ - موجہ گل کو ہم آواز نہیں کر سکتے ، ۹۹
- ۷۲ - لیکن بڑی دیر ہو چکی تھی ، ۱۰۰
- ۷۳ - GOOD TO SEE YOU ، ۱۰۱
- ۷۴ - ایک منظر ، ۱۰۳
- ۷۵ - اس نے پھول بھیجے ہیں ، ۱۰۴
- ۷۶ - HOT LINE ، ۱۰۵
- ۷۷ - VANITY THY NAME IS ، ۱۰۷
- ۷۸ - دل کو مہر و مہ و انجم کے قریں رکھنا ہے ، ۱۰۸
- ۷۹ - جب کبھی خوبی قسمت سے تجھے دیکھتے ہیں ، ۱۰۹
- ۸۰ - امید جو وہ ایک نظر پہ زندہ ہیں ، ۱۱۰
- ۸۱ - مٹا بی پھول دل میں بھل چکے تھے ، ۱۱۱
- ۸۲ - تمہاری زندگی میں ، ۱۱۲
- ۸۳ - ہمارے درمیاں ایسا کوئی رشتہ نہیں تھا ، ۱۱۴
- ۸۴ - نیا گروہ فالنز ، ۱۱۵

- ۸۵۔ ویسٹ فیسٹریجے ، ۱۱۶
- ۸۶۔ جانے کب تک رہے یہی ترتیب ، ۱۱۸
- ۸۷۔ آنکھوں کے لئے جشن کا پیغام تو آیا ، ۱۱۹
- ۸۸۔ جو صبح خواب ہوا، شب کو پاس کتنا تھا ، ۱۲۰
- ۸۹۔ دل کی حالت ہے اضطرابی پھر ، ۱۲۱
- ۹۰۔ سفر خواب ، ۱۲۲
- ۹۱۔ ایک شریعہ نظم ، ۱۲۳
- ۹۲۔ وہ بارغ میں میرا منتظر تھا ، ۱۲۵
- ۹۳۔ شجر کے اٹھ میں اک زرد پھول باقی ہے ، ۱۲۷
- ۹۴۔ قسمت سے بھی کچھ سوا دیا ہے ، ۱۲۸
- ۹۵۔ رکنے کا سے گزر گیا ہے ، ۱۲۹
- ۹۶۔ بار احساں اٹھائے جس برس کا ، ۱۳۰
- ۹۷۔ لونا ہے مجھے گھر جا میگا آخر وہ گی ، ۱۳۱
- ۹۸۔ کیا بات ہے جس کا علم بہت ہے ، ۱۳۲
- ۹۹۔ مجھ اک ساعت گننام آئی ، ۱۳۳
- ۱۰۰۔ رستہ ہی نیا ہے نہ میں انجان بہت ہوں ، ۱۳۴
- ۱۰۱۔ فیض صاحب۔ کے لئے ایک اور نظم ، ۱۳۵
- ۱۰۲۔ نمائش ، ۱۳۷
- ۱۰۳۔ سندھ کی ایک بیٹی کا اپنے رسولؐ سے ایک سوال ، ۱۴۰
- ۱۰۴۔ دشتِ غربت میں ہیں اور ریخ سفر کھینچتے ہیں ، ۱۴۳
- ۱۰۵۔ کراچی — ۸۹ء کی آخری شام ، ۱۴۵
- ۱۰۶۔ جب ہو کے صبا کو چہ تعزیر سے آئی ، ۱۴۷
- ۱۰۷۔ شہرِ جمال کے خس و خاشاک ہو گئے ، ۱۴۸

نثری نظمیں

- ۱۰۸۔ ندامت ، ۱۵۱
- ۱۰۹۔ بشیرے کی گھر والی ، ۱۵۲
- ۱۱۰۔ ایک U. D. C. کی ڈائری ، ۱۵۶
- ۱۱۱۔ ٹھانڈی چھپ ، ۱۵۹
- ۱۱۲۔ اسٹیل بلز کا ایک خصوصی مزدور ، ۱۶۲

- ۱۱۳ - سجدہ لڑی کی ایک نظم ، ۱۶۳
- ۱۱۴ - ایک مشکل سوال ، ۱۶۵
- ۱۱۵ - یاسر عرفات کے لئے ایک نظم ، ۱۶۶
- ۱۱۶ - دوست ملک کے لئے ایک نظم ، ۱۶۸
- ۱۱۷ - SAN FRANCISCO ، ۱۷۱
- ۱۱۸ - ایک افسانہ اعلیٰ کا مشورہ ، ۱۷۳
- ۱۱۹ - ایک سوشل ورکر خاتون کا مسئلہ ، ۱۷۵
- ۱۲۰ - کراچی ، ۱۷۷
- ۱۲۱ - کفن کے پل پر ، ۱۷۸
- ۱۲۲ - کتنے برس گئے ، ۱۸۰
- ۱۲۳ - چاند کی روشنی میں لکھی گئی دو نظمیں ، ۱۸۱
- ۱۲۴ - I'LL MISS YOU ، ۱۸۳
- ۱۲۵ - مشورہ ، ۱۸۴
- ۱۲۶ - اے اس بات کا پتہ نہیں ، ۱۸۵
- ۱۲۷ - مجھے جان لینا چاہیے تھا ، ۱۸۶
- ۱۲۸ - بچے پر لکھی گئی ایک نظم ، ۱۸۸
- ۱۲۹ - پروین قادر آغا ، ۱۸۹
- ۱۳۰ - ہم سب ایک طرح سے ڈاکٹر فاسٹس ہیں ، ۱۹۲
- ۱۳۱ - پھر وہی فرمان ، ۱۹۳
- ۱۳۲ - سندھو دریا کی محبت میں ایک نظم ، ۱۹۵

سچ گئی بزم رنگ و نور ایک نگاہ کے لئے
 بام پہ کوئی آگیا زینتِ ماہ کے لئے
 فرشِ فلک پہ پاؤں رکھ دیکھ تو کس طرح سے ہیں
 تائے بچھے ہوئے تری چشمِ سیاہ کے لئے
 دل میں یقینِ صبح کی لوجو ذرا بلند ہو !
 کافی ہے ایک ہی دیا شب کی سپاہ کے لئے
 ہم میں وہ لوگ بھی ہیں جو اے مرے شہرِ یارِ حسن
 آئے نہیں تری طرف منصبِ جاہ کے لئے
 میری پھٹی ہوئی ردا اے بھی گئی بیاں مگر
 فیصلہ رک گیا ہے ایک اور گواہ کے لئے
 کیا ہوا گر نہیں نصیب میرے لباس کو رنو
 طرہ زرفشاں تو ہے تیری کُلاہ کے لئے
 ہم بھی عجیب لوگ ہیں یا تو بہار گر ہیں یا
 سارا چمن جلا دیا اک پرگاہ کے لئے
 ایک سہانی صبح کو شہرِ جلا ہوا ملا
 ہوتی رہیں حفاظتیں ظیلِ اللہ کے لئے
 سائے جہاں سے کٹ گئے کتنے اکیلے رہ گئے
 کس نے کہا تھا عمر بھر عنم سے نباہ کے لئے

باب حیرت سے مجھے اِذِنِ سفر ہونے کو ہے
تہنیت اے دل کہ اب دیوارِ دُر ہونے کو ہے
کھول دیں زنجیرِ دُر اور حوض کو حِثالی کریں
زندگی کے باغ میں اب سہ پہر ہونے کو ہے
موت کی آہٹ سنانی دے رہی ہے دل میں کیوں
کیا محبت سے بہت خالی یہ گھر ہونے کو ہے
گردِ رہ بن کر کوئی حاصل سفر کا ہو گیا
خاک میں مل کر کوئی غسلِ دگر ہونے کو ہے
اک چمک سی تو نظر آئی ہے اپنی حناک میں
مجھ پہ بھی شاید توجہ کی نظر ہونے کو ہے
گمشدہ بستی ماسٹر لوٹ کر آتے نہیں
معجزہ ایسا مگر بارِ دگر ہونے کو ہے
رونقِ بازار و محفل کم نہیں ہے آج بھی !
ساخسہ اس شہر میں کوئی مگر ہونے کو ہے
گھر کا سارا راستہ اس سرخوشی میں کٹ گیا
اس سے اگلے موڑ کوئی ہمسفر ہونے کو ہے



بخت سے کوئی شکایت ہے نہ افلاک سے ہے
یہی کیا کم ہے کہ نسبت مجھے اس خاک سے ہے
خواب میں بھی تجھے بھولوں تو روا رکھ مجھ سے
وہ رویہ جو ہوا کا خس و خاشاک سے ہے
بزمِ انجمن میں قبا خاک کی پہنی میں نے
اور میری ساری فضیلت اسی پوشاک سے ہے
اتنی روشن ہے تری صبح کہ ہوتا ہے گماں
یہ اُجالا تو کسی دیدہ منتاک سے ہے
ہاتھ تو کاٹ دیئے کوزہ گردوں کے ہنم نے
معجزے کی وہی اُمیت مگر چاک سے ہے

کچھ خبر لائی تو ہے بادِ بہاری اُسکی
شاید اس راہ سے گزے گی سواری اُسکی
میرا چہرہ ہے فقط اُسکی نظر سے روشن
اور باقی جو ہے مضمون نگاری اُسکی

آنکھ اٹھا کر جو روادار نہ تھا دیکھنے کا
وہی دل کرتا ہے اب منتِ وزاری اُسکی
رات کی آنکھ میں ہیں ہلکے گلابی ڈورے
نیند سے پلکیں بُوئی جاتی ہیں بھاری اُسکی

اُس کے دربار میں حاضر ہوا یہ دل اور پھر
دیکھنے والی تھی کچھ کارگزاری اُسکی
آج تو اُس پہ مٹھرتی ہی نہ تھی آنکھ ذرا!
اُس کے جاتے ہی نظر میں نے اُتاری اُسکی

عرسِ خواب میں رہنا ہے کہ لوٹ آنا ہے
قبیلہ کرنے کی اس بار ہے باری اُسکی

دیکھنے کا جسے کل رات میں ڈھنگ اور ہی تھا
صبح جب آئی تو اس چشم کا رنگ اور ہی تھا

شیشہ جاں کو مے اتنی ندامت سے نہ دیکھ
جس سے ٹوٹا ہے یہ آئینہ وہ سنگ اور ہی تھا

خلق کی بھی بونی ساری ملامت اک سمت
اُس کے لہجے میں چھپا تیر و تہنگ اور ہی تھا

کیا غرض اس سے کہ کس گوشہ غزلت میں رہا
شمع کے آگے جب آیا تو پتنگ اور ہی تھا

لوچراغوں کی بھجانے سے ذرا سا پہلے
میرے سردار کا اندازہ جنگ اور ہی تھا

شام بھی روشن ہے کچھ جذبِ دُروں کی ضو بھی ہے
ساتھ اُس کے کوہِ پر دیدارِ مابہ نو بھی ہے

اُبر ہے کہُ سار ہے اور دستِ شب میں منتظر
اُس لبِ لعین کے نام اک جامِ آبِ جو بھی ہے

پیر بن کی اک جھلک سے بن معطر ہو گیا
جیسے موجِ رنگ میں خوشبو کی کوئی رو بھی ہے

سطحِ دریا بڑھ رہی ہے اور ہوائے تند بھی
آج کی شب ہی بہت نیچی دِلے کی لو بھی ہے

باغ کا جھٹہ تو میں بھی ہوں مگر میرا وجود
سبز بھی اتنا نہیں ہے اور کچھ خود رو بھی ہے

ایسا لگتا ہے کہ اِس دُنیا سے باہر بھی ہوں میں
میرے چہرے میں کسی کے خواب کا پرتو بھی ہے

شہنشاہیں پرچہ پانڈ اُترا، اک پُرانی یاد کا
دل میں پرچہم سا کھلا کس قریہ برباد کا

شہر پر اُس ساعت ناسعد کا سایہ ہے اب
بھٹپٹے کے وقت کیوں پتھر رکھا بنیاد کا

بستیوں کی گونج پُر اُسراری ہونے لگی
جیسے سناتا پکارے شہرِ نا آباد کا

چہرہ کھسار کا دکھلا گیا اک اور رنگ
ٹانے بھر کے لئے دیدار برق و رعد کا

ایک اُن دیکھی خوشی رقصاں ہے برگ و بار میں
باغ ہستی میں مرے موسم ہے ابر و باد کا

میں تو اڑنا بھول جاؤں زندگی بھر کے لئے
بھر گیا ہے دل مگر مجھ سے مرے صیاد کا

شرارِ برق سے سارا جہان روشن تھا
عجیب طرح سے کل آسمان روشن تھا

ورائے چشم بھی اک روشنی فضا میں تھی
کوئی مکان سے تالا مکان روشن تھا

میں اُس کے ساتھ روانہ تھی کُن فضاؤں کو
زمین کا چہرہ فلک کے سمان روشن تھا

وصالِ رُوح و نظر کے عجیب لمحے میں
ہر ایک زاویہ جسم و جان روشن تھا

فراق میں ہی ہے ہم تو ساری عمر مگر
چراغ سا کوئی نزدیک جان روشن تھا

سپیدیِ خطِ ساحلِ نظر میں تھی جب تک
ہر ستارہ، ترا بادبان روشن تھا

طلوعِ انجم و تکوینِ مہر سے پہلے
گماں گزرتا ہے یہ حاکدان روشن تھا

ہوا مہک اٹھی ، رنگ چمن بدنے لگا
وہ میرے سامنے جب پیرہن بدنے لگا

بہم ہونے ہیں تو اب گفتگو نہیں ہوتی
بیان حال میں طرہ سخن بدنے لگا

اندھیرے میں بھی مجھے جگمگایا ہے کونی
بس اک نگاہ سے رنگ بدن بدنے لگا

ذرا سی دیر کو بارش رُکی تھی شانوں پر
مزاج سوکن و سرد چمن بدنے لگا

نراز کوہ پہ جبلی کچھ اس طرح چپکی
لباس وادی و دشت و دمن بدنے لگا

تری نظر میں کہاں باریاب ہونا تھا
تمام عمر یہی اضطراب ہونا تھا

صبا چلی ہے جس انداز سے گلستاں میں
کسی کو لالہ، کسی کو گلاب ہونا تھا

بڑی امید تھی کارِ جہاں میں دل سے مگر
اسے تو تیری طلب میں خراب ہونا تھا

سفر کی رات مسافر کی میزبانی کو
کوئی ستارہ، کوئی ماہتاب ہونا تھا

بس اتنی عمر تھی اس سرزمینِ دل پہ مری
پھر اس کے بعد اسے وہم و خواب ہونا تھا

زندگی کوئے ملامت میں تو اب آئی ہے
اور کچھ چسپا ہنے والوں کے سبب آئی ہے

ہم فقیروں میں کسی طور شکایت تیری
لب پہ آئی بھی تو تا حد ادب آئی ہے

پھول سے کھلتے چلے جاتے ہیں جیسے دل میں
اس گستاخ میں عجب موج طرب آئی ہے

میری پوشاک میں تائے سے اچانک چمکے
کس کے آنکھن سے یہ ہوتی ہونی شب آئی ہے

کس سے پوچھوں پس دیوارِ چین کیا گزری
میسے گھر میں تو ہوا مہربہ لب آئی ہے

کون سے پھول تھے کل رات تیرے بستر پر
آج خوشبو تیرے پہلو سے عجب آئی ہے

حیراں ہجوم رنگ میں یہ چشم کب سے ہے
اس باغ میں بہار کسی کے سب سے ہے

کب شکوہ تغافل و بیداد سب سے ہے
تجھ سے گلہ ہے اور نہایت ادب سے ہے

ہر شے میں حسن اُس کے مقابل سے آئے گا
مہتاب کا جمال بھی زنگارِ شب سے ہے

یہ عشق ہے اور اس میں سرافندازی و کمال
رخسار و خال و خط سے نہ نام و نسب سے ہے

اس دل میں شوق دید زیادہ ہی ہو گیا
اس آنکھ میں مرے لئے انکار جب سے ہے

ایک اداس نظم

یہ حسین شام اپنی
ابھی جس میں گھل رہی ہے
تسے پیرہن کی خوشبو
ابھی جس میں کھل رہے ہیں
مے خواب کے شگوفے
ذرا دیر کا بے منظر!

ذرا دیر میں اُفتاب پہ
بھلے گا کوئی ستارہ
ترمی سمت دیکھ کر وہ
کرے گا کوئی اشارہ
ترے دل کو آئیگا پھر
کسی یاد کا بُلاوا
کوئی قصہ جُدائی

کوئی کارِ ناممکن
کوئی خوابِ ناشگفتہ
کوئی بات کہنے والی
کسی اور آدمی سے!

ہمیں چاہیے تھا ملنا
کسی عہدِ مہرباں میں
کسی خواب کے یقین میں
کسی اور آسماں پر
کسی اور سرزمین میں!

فیض کے فراق میں

تہہ خاک

کیسا چراغِ وقت نے رکھ دیا

کہ سیاہ پوش ہوئی ہوا،

کفِ دستِ بادِ صبا سے پھول یہ کیا گرا

چمنِ نگاہ میں اب بہار کہیں نہیں

ہمہ شہرِ راہ میں اور نگار کہیں نہیں

پلِ سبز پر کوئی بچمِ راہِ فروز اب نہیں خمیہ کش

وہ غبار اٹھا ہے کہ سُوجھتا نہیں راستہ

مرے ماہتاب کہاں ہے تو

کوئی اور بھی ہے نظامِ مہر و نجوم جس کو رواں ہے تو

ترے فرشِ نیلوفر می پہ کون سے بُرج کی کیشش بڑھی

کہ طلسمِ خانہ بہست میں تری روشنی کا قیام اتنا لکھا گیا

مرے نئے نواز

قبائے سہاز ترے فراق میں چاک ہے

وہ سکوت شہر سخن میں ہے
کہ صدائے گریہ شبِ بنم شبِ تار دل کو سنائی دے
تہہ ہفت حجلہ نوز ایک ہی خواب ہے
کوئی معجزہ ہو کہ شکل تیری دکھائی دے !
کوئی سلسلہ ہو کہ راہ پھر سے سجھائی دے !

تیری خوشبو کا پتا کرتی ہے
مجھ پر احسان ہوا کرتی ہے

چوم کر پھول کو آہستہ سے
معجزہ بادِ صبا کرتی ہے

کھول کر بند قبا، گل کے ہوا
آج خوشبو کو رہا کرتی ہے

ابر برسے تو عنایت اسکی
شاخ تو صدف دعا کرتی ہے

زندگی پھر سے فضا میں روشن
مشعلِ برگِ حنا کرتی ہے

ہم نے دیکھی ہے وہ ابلی سائت
رات جب شعر کہا کرتی ہے

شب کی تنہائی میں اب تو اکثر
گفتگو تجھ سے رہا کرتی ہے

دل کو اُس راہ پہ چلنا ہی نہیں
جو مجھے تجھ سے جدا کرتی ہے

زندگی میری تھی لیکن اب تو ✓
تیرے کہنے میں رہا کرتی ہے

اُس نے دیکھا ہی نہیں ورنہ یہ آنکھ
دل کا احوال کہا کرتی ہے

مصحف دل پہ عجیب نگوں میں
ایک تصویر بنا کرتی ہے

بے نیاز کفِ دریا انگشت
ریت پر نام لکھا کرتی ہے

دیکھ تو آن کے چہرہ میرا
اک نظر بھی تری کیا کرتی ہے

زندگی بھر کی یہ تاخیر اپنی
رنج ملنے کا سوا کرتی ہے

شام پڑتے ہی کسی شخص کی یاد
کوچہ جاں میں صدا کرتی ہے

مسند جب بھی چہرا غوں کا اٹھا
فیصلہ صرف ہوا کرتی ہے

ق

مجھ سے بھی اس کا ہے ویسا ہی سلوک
حال جو تیرا انا کرتی ہے

دُکھ ہوا کرتا ہے کچھ او بیاباں
بات کچھ اور ہوا کرتی ہے

اک ہنر تھا، کمال تھا کیا تھا
مجھ میں تیرا جمال تھا کیا تھا

تیرے جانے پہ اب کے کچھ نہ کہا
دل میں ڈر تھا، ملال تھا کیا تھا

برق نے مجھ کو کر دیا روشن
تیرا عکس جلال تھا کیا تھا

ہم تک آیا تو مہرِ لطف و کرم
تیرا وقتِ زوال تھا کیا تھا

جس نے تہہ سے مجھے اُچھال دیا
ڈوبنے کا خیال تھا کیا تھا

جس پہ دل سائے عہدِ مجھول گیا
بھولنے کا سوال تھا کیا تھا

تتلیاں تھے ہم اور قضا کے پاس
سُرخ پھولوں کا جال تھا کیا تھا

اے رنج بھری شام

دہلیزِ سماعت پہ کسی وعدے کی آہٹ
اُترے کہ نہ اُترے

اے رنج بھری شام !

دُکھتے ہوئے دل پر

کوئی آہستہ سے آکر

اک حرفِ تسلی تو رکھے پھول کی مانند !

ایک پیمانہ

وہی موسم ہے

بارش کی ہنسی

پتروں میں چھن چھن گونجتی ہے

ہری شاخیں

سنہری پھول کے زیور پہن کر

تصویر میں کسی کے مسکراتی ہیں

ہوا کی اوڑھنی کا رنگ پھر ہلکا گلابی ہے

شنا سا باغ کو جاتا ہوا خوشبو بھرا راستہ

ہماری راہ تکتا ہے

طلوع ماہ کی ساعت

ہماری منتظر ہے

وہ کیسی کہہاں کی زندگی تھی
جو تیرے بغیر کٹ رہی تھی

اُس کو جب پہلی بار دیکھا
میں تو حیران رہ گئی تھی

وہ چشم مہنی سحر کار بے حد
اور مجھ پر طلسم کر رہی تھی

لوٹا ہے وہ پچھلے موسموں کو
مجھ میں کسی رنگ کی کمی تھی

صحرا کی طرح تھیں خشک آنکھیں
بارش کہیں دل میں ہو رہی تھی

آنسو مرے چومتا تھا کوئی
ذکھ کا حاصل یہی گھڑی تھی

سننتی ہوں کہ میرے تذکرے پر
بلی سی اُس آنکھ میں نمی تھی

غربت کے بہت کڑے دنوں میں
اُس دل نے مجھے پتہ دی تھی

سب گُرد تھے اُس کے اور ہم نے
بس دُور سے اک نگاہ کی تھی

تیرے اُجالے کیا کسی اور دیار بس گئے
اے مرے ماہِ نیم ماہ لوگ تجھے ترس گئے

تیرے کرم کی دُھوپ تو خیر کسے نصیب تھی
تیرے ستم کے اُبر بھی اور کہیں برس گئے

تیری رضا کے سامنے اب ہمیں دیکھنا ہے کیا
عشق کے امتحان میں ذہن کے پیش و پس گئے

ساری فضا نے حرفِ دھوتِ عطر مزاج ہو گئی
بزمِ سخن سے ہو کے آج کیسے حنا نفس گئے

کیا انہیں میری خاک سے بوئے رفاقت آئی تھی
اُس کی گلی میں دُور تک کیسے یہ خار و خن گئے

ہم نے ہی لوٹنے کا ارادہ نہیں کیا
اُس نے بھی بھول جانے کا وعدہ نہیں کیا

دُکھ اور ڈھتے نہیں کبھی جشنِ طرب میں ہم
ملبوسِ دل کو تن کا لبادہ نہیں کیا

جو غم ملا ہے بوجھ اٹھایا ہے اُس کا خود
سرزیر بارِ ساغر و بادہ نہیں کیا

کارِ جہاں ہمیں بھی بہت تھے سفر کی شام
اُس نے بھی التفات زیادہ نہیں کیا

آمد پہ تیری عطر و چراغ و سیونہ ہوں
(تنا بھی) بود و باش کو سادہ نہیں کیا

اس بار تو اپنے پاس تھے ہم
پھر کس کے لئے اُداس تھے ہم

آنی تھی ہمیں رفوگری بھی
اک دوسرے کا لباس تھے ہم

پچھے گئے جب بھی سر اٹھایا
فٹ پاتھ کی ایسی گھاس تھے ہم

منوع ترار پاگئے ہیں !
جس بزم میں حرفِ خاص تھے ہم

چلتے رہے، ہر ہوا کے آگے
کیا جانئے کس کی آس تھے ہم

کھلا ہے آج دلِ لالہ فم کس کے لئے
وہ جا چکا ہے تو آئی ہے شام کس کے لئے

جو پھول کھلنے تھے وہ راکھ ہو چکے ہوں گے
نسیم صبح کو اب اذنِ عام کس کے لئے

وہ گلِ غدار نہیں ہو گا اب چمن آرا
صبا کے ہاتھ سلام و پیام کس کے لئے

وہ مے گسار تو لے بادِ نو بہار گیا
شرابِ سُرخ سے بھرتی ہے جام کس کے لئے

بہت سے لوگ تھے مہمان میرے گھر لیکن
دو جانتا تھا کہ ہے اہمیت کس کے لئے ✓

ایک دفنائی ہوئی آواز

پھولوں اور کتابوں سے آراستہ گھر ہے
تن کی ہر آسائش دینے والا ساتھی
آنکھوں کو ٹھنڈک پہنچانے والا بچہ
لیکن اس آسائش اس ٹھنڈک کے رنگ محل میں
جہاں کہیں جاتی ہوں
بنیادوں میں بے حد گہری چینی ہوئی
اک آواز برابر گریہ کرتی ہے
مجھے نکالو!
مجھے نکالو!

مُراد

بھیڑیے !

میرے چاروں طرف بھیڑیے

آنکھیں، حلقوں سے باہر

زبانیں بھی نکلی ہوئی

دھونکنی کی طرح سانس چلتی ہوئی

میرے اطراف حلقہ کئے

مری ایک لمحے کی غفلت کے یوں منتظر

جس طرح کوئی ماہر شکاری

دانہ و دام بھی

سنگِ الزام بھی

جاہ و انعام بھی

جال حاضر ہے ہر شکل کا !

پر مرے گرد

ایسا الاؤ ہے روشن

کہ ہر حیلہ و مکر کے باوجود

یہ درندے

فاصلے کو نبھانے پہ مجبور ہیں

بھیڑیے آگ میں پاؤں رکھتے نہیں ! انکار

شہرت سے بھری آنکھیں

ستاروں کی طرح سے جگمگاتی ہیں
شہرت سے بھری آنکھیں !

مرے گھر میں اُجالا بھر گیا

تیری سنسی کا

یہ ننھے ہاتھ جو گھر کی کوئی شے

اب کسی ترتیب میں رہنے نہیں دیتے

کوئی سامان آرائش نہیں اپنی جگہ پر اب

کوئی کیاری سلامت ہے

نہ کوئی پھول باقی

یہ مٹی میں سنے پاؤں

جو میری خواب گہ کی دُودھیا چادر کا ایسا حال کتے ہیں

کہ کچھ لمحے گزرنے پر ہی پہچانی نہیں جاتی

مگر میری جبین پر بل نہیں آتا

کبھی رنگوں کی پچکاری سے

سرتاپا جھگو دینا

انکار

کبھی چُنری چھپا دینا
کبھی آنا عقب سے
اور مری آنکھوں پہ دونوں ہاتھ رکھ کر
پوچھنا تیرا
بھلا میں کون ہوں
بوجھیں تو جانوں !

میں تجھ سے کیا کہوں
تو کون ہے میرا
مرے نٹ کھٹ کنہیا !
مجھے تو علم ہے اتنا
کہ یہ بے نظم اور نا صاف گھر
میری توازن گر طبیعت پر
گراں بننے نہیں پاتا
اگر تو میرے آنگن میں نہ ہوتا
تو میرے خانہ آئینہ ساماں میں
بہ ایں ترتیب و آرائش
اندھیرا ہی رہا کرتا !

سفر اب جتنا باقی ہے

بہت سردی ہے — ماما

ابھی کچھ دیر

میرا ہاتھ مت چھوڑیں !

زمستان کی ہوا سے کپکپاتا

میرے سینے سے لگا

تو کہہ رہا تھا !

زیادہ دن نہیں گزرے

کہ میری گود کی گرمی

تجھے آرام دیتی تھی

گلے میں میرے ہاں نہیں ڈال کر تو اس طرح سوتا

کہ اکثر ساری ساری رات میری

ایک کروٹ میں گزر جاتی !

مرے دامن کو پکڑے

گھر میں تپتی کی طرح سے گھومتا پھرتا

مگر پھر جلد ہی تجھ کو

پُندوں اور پھولوں

اور پھر ہمجولیوں کے پاس سے ایسا بلاوا لیا کہ

مری انگلی چھڑا کر

تو ہجوم رنگ میں خوشبو کی صورت مل گیا تھا

پھر اس کے بعد

خوابوں سے بھرا بستہ لئے

اسکول کی جانب روانہ ہو گیا تو

جہاں پر رنگ اور پھر حرف اور پھر بند سے

اور سو طرح کے کھیل تیرے منتظر تھے

دل لبھاتے تھے

ترے استاد مجھ سے معتبر تھے

دوست مجھ سے خوب تر تھے

مجھے معلوم ہے

میں تجھ سے پیچھے رہ گئی ہوں

سفر اب جتنا باقی ہے

وہ بس سپانی کا ہی رہ گیا ہے

تری دنیا میں اب برپیل

نئے لوگوں کی آمد ہے

میں بے حد خاموشی سے

ان کی جگہیں خالی کرتی جا رہی ہوں
تراچہرہ نکھرتا جا رہا ہے
میں پس منظر میں ہوتی جا رہی ہوں !

زیادہ دن نہ گزریں گے
مرے ہاتھوں کی یہ دھیمی حرارت
تجھے کافی نہیں ہوگی
کوئی خوش لمس دست یا سمیں آ کر
گلابی رنگ حدت
تیرے ہاتھوں میں سموئے گا
مراد دل تجھ کو کھوئے گا
میں باقی عمر
بیراستہ تکتی رہوں گی
میں ماں ہوں
اور مری قسمت جُدائی ہے !

اپنے بیٹے کیلئے ایک نظم

مرے بچے نے پہلی بار اٹھایا ہے قلم

اور پوچھتا ہے

کیا لکھوں ماما؟

میں تجھ سے کیا کہوں بیٹے

کہ اب سے برسوں پہلے

یہ لمحہ جب مری ہستی میں آیا تھا

تو میرے باپ نے مجھ کو سکھائے تھے

محبت، نیکی اور سچائی کے کلمے

مرے نوشتے میں ان لفظوں کی روٹی رکھ کے وہ سمجھاتا

میرا راستہ کٹ جائیگا

آگے سفر آسان ہو جائے گا شاید!

محبت مجھ سے دُنیا نے وصولی

قرض کی مانند

نیکی سُود کی صورت میں

حاصل کی

میری سچائی کے سکتے

جوئے رد اس طرح سے

کہ میں فوراً سنبھلنے کی نہ گر تدبیر کرتی

تو سر پہ چھت نہ رہتی

تن پہ پیرا بن نہیں بچتا

میں اپنے گھر میں رہ کر

عمر بھر جزیہ ادا کرتی رہی ہوں !

زمانہ

میرے خدشوں سے سوا عیار تھا

اور زندگی

میری توقع سے زیادہ بے مروت تھی

تعلق کے گھنے جنگل میں

بچھو سر سراتے تھے

مگر ہم اس کو مرثاری میں

فصل گل کی سرگوشی سمجھتے تھے

پتہ ہی کچھ نہ چلتا تھا

کہ خوابوں کی چھپر کھٹ پر

لباس ریشمیں

کس دقت بن کر کیپچی اترتا

مخاطب کے رو پہلے دانت

کب بلے ہوئے

اور کان

کب پیچھے مُڑے

اور پاؤں

کب غائب ہوئے یکدم !

میں اس کذب و ریا

اس بے لحاظی سے بھری دُنیا میں رہ کر

محبت اور نیکی اور سچائی کا ورثہ

تجھ کو کیسے منتقل کر دوں

مجھے کیا دے دیا اُس نے !

مگر میں ماں ہوں

اور اک ماں اگر مایوس ہو جائے

تو دُنیا ختم ہو جائے

سو میرے خوش گماں بچے !

تو اپنی لوحِ آئندہ پہ

سائے خوبصورت لفظ لکھنا

صدِ سچ بولنا

احسان کرنا

پیار بھی کرنا

مگر آنکھیں کھلی رکھنا !

جُدائی کی پہلی رات

آنکھ بوجھل ہے
مگر نیند نہیں آتی ہے
میری گردن میں حائل تری باہیں جو نہیں
کسی کروٹ بھی مجھے چین نہیں پڑتا ہے
سرد پڑتی ہوئی رات
مانگنے آئی ہے پھر مجھ سے
ترے نرم بدن کی گرمی
اور دیرپچوں سے جھجکتی ہوئی آہستہ ہوا
کھوجتی ہے مرے غم خانے میں
تیری سانسوں کی گلابی خوشبو !

میرا بستر ہی نہیں

دل بھی بہت خالی ہے

اک خلا ہے کہ مری روح میں دہشت کی طرح اتر ہے

تیرا ننھا سا وجود

کیسے اُس نے مجھے بھر رکھا تھا

ترے ہوتے ہوئے دُنیا سے تعلق کی ضرورت ہی نہ تھی

ساری وابستگیاں تجھ سے تھیں

تو مری سوش بھی، تصویر بھی اور بولی بھی

میں تری ماں بھی، تری دوست بھی، بھجولی بھی

تیرے جانے پہ کھلا

لفظ ہی کوئی مجھے یاد نہیں

بات کرنا ہی مجھے بھول گیا !

تو مری رُوح کا حصہ تھا

مرے چاروں طرف

چاند کی طرح سے رقصاں تھا مگر

کس قدر جلد تری ہستی نے

مرے اطراف میں سُوج کی جگہ لے لی ہے

اب ترے گرد میں رقصندہ ہوں !

وقت کا فیصلہ تھا

ترے فردا کی رفاقت کے لئے

میرا امروز اکیلا رہ جائے

مرے بچے، مرے لال

فرض تو مجھ کو نبھانا ہے مگر

دیکھ کہ کتنی اکیلی ہوں میں !

بیٹھی ہے بال کھولے ہوئے میرے پاس شب
 آئی ہے کون شہر سے اتنی ادا اس شب
 میں چپ رہی تو رات نے بھی ہونٹ سی لئے
 میں اس کا پیرہن ہوں تو میرا لباس شب
 گھر جلد لوٹ کر بھی تو منتظر وہی رہا
 ویسی ہی سرد شام وہی نا پاس شب
 شاید کہ کل کی صبح قیامت ہی بن کے آئے
 اتری ہے جسم و جان پہ بن کر ہر اس شب
 سورج کو دیکھنے کا سلیقہ کہاں ہمیں!
 جب بھی نظر اٹھائی، رہی اس پاس شب
 اے ماہ و مہرِ حُسن، ترے عہد میں کبھی
 دن ہی ہمیں خوش آئے نہ آئی ہے اس شب
 مدت کے بعد چاند نے دستک بدن پہ دی
 پھر حجلہ حیات میں آئی ہے خاص شب

نظر کے سامنے اک راستہ ضروری ہے
بھٹکتے رہنے کا بھی سلسلہ ضروری ہے

مثال ابرو ہوا دل بہم رہیں لیکن
محببتوں میں ذرا فاصلہ ضروری ہے

وہ خوف ہے کہ سرشام گھر سے چلتے وقت
گلی کا دُور تک جائزہ ضروری ہے

بے اس آنکھ کو بھی تیرے خواب کی اجرت
چراغ کشتہ کو اتنا وصلہ ضروری ہے

نجانے فیصلہ باقی کہ اختلاف رہے
کنارِ متن کوئی حاشیہ ضروری ہے

تعلقات کے نامعتبر حوالوں میں
تمام عمر کا اک رابطہ ضروری ہے

اب اور جینے کی صورت نظر نہیں آتی
کسی طرف سے بھی اچھی خبر نہیں آتی

اسی کے آس میں ہے دل کا حجرہ تاریک
وہ روشنی جو کبھی میرے گھر نہیں آتی

وہ مہرباں ہے تو محرابِ بام تک نہ ہے
یہ دھوپ کیوں پس یوار و در نہیں آتی

رہ حیات میں اب کوئی ایسا موڑ نہیں
کہ جس کے بعد تری رگنڈر نہیں آتی

قبولیت کی ہے ساعت تو اسکو مانگ ہی لیں
کہ یہ گھڑی کبھی بارِ دگر نہیں آتی

سراٹے خانہ دُنیا میں شام ہوتی ہے
مسافروں کو نویدِ سفر نہیں آتی

پھر ایک بار تجھی سے سوال کرنا ہے
نگاہ میں ترا منصب بحال کرنا ہے

لہو سے سینچ دیا اور پھر یہ سٹے پایا
اسی گلاب کو اب پامناں کرنا ہے

اس ایک مرہمِ نوروز و لمسِ تازہ سے
پرانے زخموں کا بھی اندھاں کرنا ہے

یہ غم ہے اور ملا ہے کسی کے دُرسے ہمیں
سو اس شجر کی بہت دیکھ بھال کرنا ہے

بھلا کے وہ ہمیں حیران ہے تو کیا کہ ابھی
اسی طرح کا ہمیں بھی کمال کرنا ہے

مقتلِ وقت میں خاموش گواہی کی طرح
دل بھی کام آیا ہے گناہ کی سپاہی کی طرح ✓

ایک لمحے کو زمانے نے رضا پوچھی تھی
گفتگو ہونے لگی ظلمتِ الہی کی طرح

ظلم سہنا بھی تو ظالم کی حمایت ٹھہرا
خاموشی بھی تو ہوئی پشتِ پناہی کی طرح

اُس نے خوشبو سے کرایا تھا تعارف میرا
اور پھر مجھ کو بکھیرا بھی ہوا ہی کی طرح

کلمہ ایک دیا اور ہوا کی استلیم
پھیلتی جائے مقدر کی سیاہی کی طرح

پھیلا ہوا ہے حدِ بصارت میں نور کیا
مہتاب نے کیا مرے اندر ظہور کیا

خود پھول کی طرح مجھے کھلنے کا شوق تھا
اب تیز ہے ہوا تو ہوا کا قصور کیا

اک نقش موجِ آبِ رواں پر بنا ہوا
ایسے ہنر پہ فکرِ سخن کا عنرور کیا

جب آمدِ بہار کا امکان ہی نہیں
پھر نغمہ سنج ہوں گے فضا میں طیور کیا

ہر چیزِ فاصلے پہ نظر آئی ہے مجھے
اک شخصِ زندگی میں ہوا مجھ سے دور کیا

سب خیریت کا سُن کے بدنِ مرد پڑ گئے
کس کو نہیں خبر کہ ہے بین السطور کیا

تکریمِ زندگی سے بھی اب دستِ کشش ہیں ہم
اس سے زیادہ تندر گزاریں حضور کیا

چھاؤں بیچ آئے ہیں یوں نفس سے مجبور ہوئے

وہ جو تقسیمِ ثمر پہ یہاں مامور ہوئے

شعبہٴ رزقِ خدا نے جو رکھا اپنے پاس

نائبِ اللہ بہت بد دل و رنجور ہوئے

وہی شہزاد، وہی جنتِ خاشاک نہاد

یہی عظمتِ یک لفظ پہ معزور ہوئے

وہ رعوت ہے کہ لگتا ہے ازل سے ہیں یونہی

نشہٴ مسندِ شاہانہ سے مخمور ہوئے

اپنی تقویم میں اب منظرِ فردا تو نہیں

عکسِ معزول سے کچھ اس طرح مسحور ہوئے

ہم وہ شہزادِ سیہ بخت کہ دشمن کی بجائے

اپنے لشکر کے سبب شہر میں محصور ہوئے

اب تو بس خواب کی بیساکھی پہ چلنا ہوگا

مدتیں ہو گئیں اس آنکھ کو معذور ہوئے

نشای غم

دسمبر کا کوئی یخ بستہ دن تھا
میں یورپ کے نہایت دُور افتادہ علاقے کی
کسی دیران طیراں گاہ میں
بالکل اکیلی بیچ پر بیٹھی تھی
اعلانِ سفر کی منتظر تھی
جہاں تک آنکھ شیشے کے اُدھر جاتی
اُداسی سے گلے ملتی
مسلسل برفباری ہو رہی تھی !

اچانک میں نے اپنے سے مخاطب
بہت مانوس اک آواز دیکھی
”آپ کیسی ہیں ؟“
اکیلی ہیں ؟
گھنے بالوں چمکتی مہجوری آنکھوں
دلنشیں باتوں سے پُر

میرا دل

وہ پرکشش لڑکا کہاں ہے؟

آپ دونوں ساتھ کتنے اچھے لگتے تھے!

مرے چہرے پہ اک سایہ سا لہرایا تھا شاید

وہ آگے کچھ نہیں بولا!

میرا دل دکھ سے کیسا بھر گیا تھا

مگر تہہ میں خوشی کی لہر بھی تھی

پرانے لوگ ابھی بھڑے نہیں ہم کو

ہمیں بچھڑے اگرچہ

آج سولہ سال تو ہونے کو آئے!

وہ ہم نہیں جنہیں سہنا یہ جبر آ جاتا
تری جُدائی میں کس طرح صبر آ جاتا

فصلیں توڑ نہ دیتے جو اب کے اہل قفس
تو اور طرح کا اعلان جبر آ جاتا

وہ فاصلہ تھا دُعا اور مستجابی میں
کہ دُحوپ مانگنے جاتے تو ابر آ جاتا

وہ مجھ کو چھوڑ کے جس آدمی کے پاس گیا
برابری کا بھی ہوتا تو صبر آ جاتا

وزیر و شاہ بھی خص حسانوں سے نکل آتے
اگر گمان میں انگارِ قبر آ جاتا

اُس سے ملنا ہی نہیں، دل میں تہیہ کر لیں
وہ خود آئے تو بہت سرد رویہ کر لیں

ایک ہی بار یہ گھر رکھ ہو، جاں تو چھوٹے
آگ کم ہے تو ہوا اور مہیسا کر لیں

کیا ضمانت ہے کہ وہ چاند اتر آئے گا
تارِ مشرگاں کو اگر عفتِ ثریا کر لیں

سانس اکھڑ جاتا ہے اب وقت کی ہم گامی میں
جی میں آتا ہے کہ ہم پاؤں کو پہیہ کر لیں

کوئی پوچھے کہ زباں کیا ہے تری تو پروین
وقت ایسا ہے کہ بہتر ہے تقیہ کر لیں

حبس بہت ہے

حبس بہت ہے
اشکوں سے یوں آنچل گیلے کر کے ہم
دل پر کب تک ہوا کریں
باغ کے در پہ قفل پڑا ہے
اور خوشبو کے ہاتھ بندھے ہیں
کسے صدا دیں
لفظ سے معنی بچھڑ چکے ہیں
لوگ پرانے اُجڑ چکے ہیں
نابینا قانون وطن میں جاری ہے
آنکھیں رکھنا
جرم قبیح ہے
قابل دست اندازی حاکم اعلیٰ ہے !
حبس بہت ہے !

بہت دل چاہتا ہے

بہت دل چاہتا ہے
کسی دن غاصبوں کے نام لکھوں ایک کھلا خط
لکھوں اس میں

کہ تم نے چور دروازے سے آ کر
مرے گھر کا تقدس

جس طرح پامال کر کے

توشہ خانے کو تصرف میں لیا ہے

تمہاری تربیت میں یہ رویہ

دشمنوں کے ساتھ بھی زیبا نہیں تھا!

کلام فتح میں بھی

یہ سخن شامل نہیں تھا!

یہاں تک بھی غنیمت تھا،

تمہارے پیش رو، بخت آزمائی میں

زر و سیم و جواہر تک نظر محدود رکھتے تھے

جوانوں کو تہہ تلوار کرتے

مگر ماؤں کی چادر
 بیٹیوں کی مسکراہٹ
 اور بچوں کے کھلونوں سے
 تعرض کچھ نہ کرتے
 مگر تم نے تو حد کر دی
 نہ بیت المال ہی چھوڑا
 نہ بیوہ کی جمع پونجی
 اور اب تم نے
 ہماری سونچ کو بھی
 راجدھانی کا کوئی حصہ بنانے کا ارادہ کر لیا ہے
 ہمارے خواب کی عصمت پہ نظریں ہیں !
 قلم کا چھیننا
 آساں نہیں ہے !
 یہ درویشوں کی بستی ہے
 دبے پاؤں بھی یاں آتے کی تم جبرأت نہیں کرنا
 کراٹے پر
 قصیدہ خواں اگر کچھ مل بھی جائیں تو
 قبیلے کے کسی سردار کی بیعت نہیں ملنی
 ہمارے آخری ساتھی کی تکمیل شہادت تک
 تمہیں نصرت نہیں ملنی !

چیلنج

حاکم شہر کے ہر کارے نے
آدھی رات کے سناتے میں
میرے گھر کے دروازے پر
دستک دی ہے
اور فرمان سنایا ہے
”آج کے بعد سے

ملک سے باہر جانے کے سب رستے، خود پر بند سمجھنا
تم نے غلط نظمیوں لکھی ہیں“

اے۔ ایس۔ آئی سے کیا شکوہ

اُس نے اپنا ذہن کرائے پہ دے رکھا ہے

وہ کیا جانے

مٹی کی خوشبو کیا ہے

ارضِ وطن کے رُخ سے بڑھ کر

آنکھوں کی راحت کیا ہے

حاکم وقت کی نظروں میں

میرمی وفاداری مشکوک ہی ٹھہری تو
مجھ کو کچھ پرواہ نہیں
جس مٹی نے مجھ کو جنم دیا ہے
میرے اندر شعر کے پھول کھلائے ہیں
وہ اس خوشبو سے واقف ہے
اس کو خبر ہے

فصل خزاں کو فصل خزاں کہنے کا مطلب
گلشن سے غداری نہیں ہے
اور اگر ایسا ٹھہرا تو
حاکم وقت کے ہر کارے
مجھ پر فرودِ جرم لگائیں
خاکِ وطن کو حکم بنائیں !

۴ ستمبر ۱۹۸۷ء کے لئے ایک دعا

اے خدا!

میرے پیارے سپاہی کی تلوار میں زنگ لگنے لگا ہے

اذانوں سے پہلے جو بیدار ہوتے تھے

اب دن چڑھے تک

چھپر کھٹ سے نیچے اترتے نہیں

دھوپ اگر سخت ہو جائے

بارش ذراتیز ہو جائے تو

یہ جواں سال

گھر سے نکلتے نہیں

سرحدوں کے نگہبان اب کرسیوں کے طلبگار ہیں

اپنے آفتا کے دربار میں

جنبش چشم و ابرو کی پیہم تلاوت میں مصروف ہیں

سر خمیدہ ہیں

شانے بھی آگے کو نکلے ہوئے

بس نصابِ تملق کی تکمیل میں منہمک!

میرا دل رو پڑا ہے

اے خدا !

میرے پیارے وطن پر یہ کیسی گھڑی ہے

تراشے ہوئے جسم

اسائشوں میں پڑے

اپنی رعنائیاں کھورہے ہیں

ذہن کی ساری یکسوئی مفقود ہے

اہلِ طبل و علم

اہلِ جاہ و حشم بن رہے ہیں

اور اس بات پر

دیکھتی ہوں کہ مغرور ہیں !

اے خدا !

میرے پیارے سپاہی کو سرحد کا راستہ دکھا

عشقِ اموال و حُبِ مناصب سے باہر نکال

اس کے ہاتھوں میں

بھولی ہوئی تیغ پھر سے تھما !

صیاد تو امکانِ سفر کاٹ رہا ہے
اندر سے بھی کوئی مرے پر کاٹ رہا ہے

اے چادرِ منصب، ترا شوقِ گلِ تازہ
شاعر کا ترے دستِ ہنر کاٹ رہا ہے

جس دن سے شمار اپنا پنہ گيروں میں ٹھہرا
اس دن سے تو لگتا ہے کہ گھر کاٹ رہا ہے

کس شخص کا دل میں نے دکھایا تھا کہ اب تک
وہ میری دعاؤں کا اثر کاٹ رہا ہے

قاتل کو کوئی قتل کے آداب سکھانے
دستار کے ہوتے ہوئے سر کاٹ رہا ہے

اگرچہ تجھ سے بہت اختلاف بھی نہ ہوا
مگر یہ دل تری جانب سے صاف بھی نہ ہوا

تعلقات کے برزخ میں ہی رکھا مجھ کو
وہ میرے حق میں نہ تھا اور خلاف بھی نہ ہوا

عجب تھا جرمِ محبت کہ جس پہ دل نے مے
سزا بھی پائی نہیں اور معاف بھی نہ ہوا

ملا متوں میں کہاں سانس لے سکیں گے وہ لوگ
کہ جن سے کوئے جفا کا طواف بھی نہ ہوا

عجب نہیں ہے کہ دل پر جمی مسلی کاٹی
بہت دنوں سے تو یہ حوضِ صاف بھی نہ ہوا

ہوائے دہرا ہمیں کس لئے بجاتی ہے
ہمیں تو تجھ سے کبھی اختلاف بھی نہ ہوا

رستے میں مل گیا تو شریکِ سفر نہ جان
جو چھاؤں مہرباں ہو اُسے اپنا گھر نہ جان

تنہا ہوں اس لئے نہیں جنگل سے بھی مفر
اے میرے خوش گماں مجھے اتنا نڈر نہ جان

ممکن ہے باغ کو بھی نکلتی ہو کوئی راہ !
اس شہر بے شجر کو بہت بے ثمر نہ جان

یاں اک محل تھا آگے زر و سیم سے بنا
اے خوش خرام ! دل کو ہمائے کھنڈر نہ جان

دُکھ سے بھری ہے لیک میسر تو ہے حیات
اس رنج کے سفر کو بھی بارِ دگر نہ جان

اسی میں خوش ہوں مرا دکھ کوئی تو سہتا ہے
چلی چلوں گی جہاں تک یہ ساتھ رہتا ہے

زمین دل یونہی شاداب تو نہیں اے دوست
قریب میں کوئی دریا ضرور بہتا ہے

گھنے درختوں کے گرنے پہ ماسوائے ہوا!
عذابِ دُرِ بَدْری اور کون سہتا ہے

بچانے کون سا فقرہ کہاں رتم ہو جائے
دلوں کا حال بھی اب کون کس سے کہتا ہے

مستِ مِ دل کہیں آبادیوں سے بے باہر
اور اس مکان میں جیسے کہ کوئی رہتا ہے

مرے بدن کو نمی کھا گئی ہے اشکوں کی!
بھری بہار میں کیا مکان ڈھتا ہے

ثنائے انجسم و تسبیح کہکشاں کے لئے
یہ وہ زمیں ہے بنی تھی جو آسماں کے لئے

سفر کے باب میں کتنے عجیب لوگ ہیں ہم
کہاں کا قصد کیا چل پڑے کہاں کے لئے

ہوا کا زور کسی شب تو جا کے ٹوٹے گا
بچائے رکھنا ہے کوئی دیا مکاں کے لئے

فضا میں دُھند بہت بڑھ گئی ہے جب کوئی چشم
ستارہ بننے لگی میرے بادباں کے لئے

شرارِ برق نہ زحمت کرے توجہ کی
بہت سی آگ میسر ہے ایشیاں کے لئے

سفید پوشی دیوار و در نہ کھل جائے
بجھائیے ہیں چراغ اب تو میہماں کے لئے

فسانہ اپنا کسی اور باب میں ہے رستم
ہے انتخاب کسی اور داستاں کے لئے

ہوا پہ لکھا ہوا حرف ہی سہی دنیا
تمام رنگ اسی نقشِ رائیگاں کے لئے

کچھ دیر میں تجھ سے کٹ گئی تھی
محور سے زمین ہٹ گئی تھی

تجھ کو بھی نہ مل سکی مکمل
میں اتنے دکھوں میں بٹ گئی تھی

شاید کہ ہمیں سنوار دیتی
جو شب آ کر پلٹ گئی تھی

رستہ تھا وہی پہ بن تمہارے
میں گرد میں کیسی اٹ گئی تھی

پت جھڑکی گھڑی تھی اور شجر سے
اک بیل عجب پلٹ گئی تھی

یوں وحشتِ رخصت میں نہ اس دل کو رکھا جائے
جانا ہے کسی کو تو اچانک ہی چلا جائے

پیوند کہاں تک لگیں اب خرقہٴ عنم کو
اس پوششِ رسوائی کو تبدیل کیا جائے

اب بخیہ گروں میں یہی آئینِ رفو ہے
جو زخمِ سیا جائے ادھورا ہی سیا جائے

اک چادرِ دلداری ہے اس طرح سے مجھ پر
تن ہے کہ اُلجھتا رہے، سر ہے کہ کھلا جائے

سب کے لئے جاری ہے تو اے حُسنِ جہانگیر
اس بارِ غریبوں سے بھی انصاف کیا جائے

ہیں سرخِ قبا اتنے کہ مشکل میں صبا ہے
تزیینِ گلستاں کے لئے کس کو چننا جائے

سجھوتہ ہے تو اشکِ ندامت سے رستم ہو
اعلانِ بغاوت ہے تو پھر نوحوں سے لکھا جائے

اے گردشِ دُوراں ترے احسان بہت ہیں
کچھ دیر ترے ساتھ بھی اب رقص کیا جائے

دُنیا سے بے نیاز ہوں، اپنی ہوا میں ہوں
جب تک میں تیرے دل کی محبت سرا میں ہوں

اک تخت اور میرے برابر وہ شاہ زاد
لگتا ہے آج رات میں شہرِ صبا میں ہوں

خوشبو کو رقص کرتے ہوئے دیکھنے لگی
سحر بہار میں کہ طلسمِ صبا میں ہوں

ورنہ غبارِ ماہ بھی کب مجھ کو چھو سکا
اہستہ رو ہوئی ہوں کہ شہرِ نوا میں ہوں

جیسے کوئی عقب سے بلاتا ہے بار بار
بچپن سے اک عجیب سراپِ صدا میں ہوں

اس دل کو جب سے غم کی ضمانت میں دے دیا
اُس وقت سے کسی کے حصارِ دُعا میں ہوں



تازہ محبتوں کا نشہ جسم و جاں میں ہے

پھر موسم بہار مرے گلستاں میں ہے

اک خواب ہے کہ بارِ دگر دیکھتے ہیں ہم

اک آشنا سی روشنی ساکے مکاں میں ہے

تابش میں اپنی مہر و مہرہ و نجم سے سوا

جگنو سی یہ زمیں جو کفِ آسماں میں ہے

اک شاخِ یاسمین تھی کل تک خنزاں اثر

اور آج سارا باغ اُسی کی اماں میں ہے

نوشیبو کو ترک کر کے نہ لائے چمن میں رنگ

اتنی تو سُوجھ بُوجھ مرے باغباں میں ہے

شکر کی آنکھ مالِ غنیمت پہ ہے لگی

سالارِ فوج اور کسی امتحاں میں ہے

ہر جاں نثار یاد دہانی میں منہمک

نیکی کا ہر حساب دلِ دوستاں میں ہے

حیرت سے دیکھتا ہے سمندر مری طرف

کشتی میں کوئی بات ہے یا بادیاں میں ہے

اُس کا بھی دھیان جشن کی شب اے سپاہِ دوست
باقی ابھی جو تیر، عُدو کی کماں میں ہے

بیٹھے رہیں گے شام تک تیرے شیشہ گر
یہ جانتے ہوئے کہ خسارہ دکان میں ہے

مسند کے اتنے پاس نہ جائیں کہ پھر کھلے
وہ بے تعلقی جو مزاجِ شہساں میں ہے

ورنہ یہ تیز دُھوپ تو چھتی ہمیں بھی ہے
ہم چپ کھڑے ہوئے ہیں کہ تو سا بناں میں ہے

بہار اپنی بہار پر ہے

درخت اپنا لباس تبدیل کر رہے ہیں
کہیں کسی شاخِ سبز کی اڈھنی پہ ہلکی سنہری سی گوٹ لگ رہی ہے
کہیں کسی زرد رنگ پتی کا حاشیہ سرخ ہو رہا ہے
کہیں قبائے شجر گلابی سی ہو گئی ہے
کہیں ہرے پیر زرد، نارنج چادریں اڈھنے لگے ہیں
کہیں فقط قرمزی سی اک روشنی درختوں پہ اپنا ہالہ کئے ہوئے ہے
کہیں پہ کنج چمن شہابی دیوں کی لوسے دمک اٹھا ہے
کہیں پہ جیسے زمردیں شاخسار پر لعل کھل اٹھے ہیں
فضا میں یا قوت بہہ رہا ہے
ہوا کے رخسار سرخ ہونے لگے ہیں
اک خوشگوار ٹھنڈک نے شہر کو بازوؤں میں اپنے سمیٹ کر
خوش دلی سے یوں پیار کر لیا ہے
کہ صبح گلنار ہو گئی ہے !

تمام پیڑوں کے ہاتھ سے پھول گر چکے ہیں
پر ایسا لگتا ہے

جیسے جنگل میں آگیا رنگ ریز کوئی
 بڑی مہارت سے
 ایک اک پیڑ کی قبا رنگنے میں مصروف ہو گیا ہے
 کہیں پہ شبنم کی آب ہے
 اور کہیں پہ ابرق ہے دُھوپ کی
 جس کی روشنی میں
 مرا چمن جھلملا رہا ہے
 خزاں کا چہرہ نکھار پر ہے
 اک اور منظر کے رنگ و بو کی
 بہار اپنی بہار پر ہے !

شہزادی کا المیہ

محل کے نیچے
ہجوم عشاق منتظر ہے
کہ خواب گہ کا حریری پردہ ذرا ہٹے تو
سب اپنے اپنے شناخت نامے ہوا میں لہرائیں
اور یہ کہنے کا موق پائیں
کہ علیا حضرت!

ہمیں بھی پہچانیے

کہ ہم نے

غزاں کی رت میں

سیاہ اپریل کے اوائل میں

شام بے وارثی اترنے کی ساعت بے لحاظ میں

دردمان عالی جناب کو چادرِ عزرا نذر کی تھی

جن کے کناروں پر تارِ خوں سے اب تک

ہمارے ناموں کے حرفِ اول کشیدہ ہوں گے

جو خامشی سے، کھلے سروں اور ننگے قدموں سے

پارہ نان و جرّے آب لے کے
اُس شام سمتِ مقتل گئی تھیں
وہ عورتیں ہمارے نکاح میں تھیں
سوادِ شہرِ صبا میں
خوشبو کی واپسی کے لئے
وہ ہم تھے

جو مثلِ خاشاکِ در بدر تھے
شمالی یورپ کے دورِ افتادہ یخ کدے میں
تمام تر مرکزی نظامِ حرارت و نور و نغمگی میں
وہ ہم تھے جو

سخت اجنبیت کی برفباری میں جل رہے تھے
اور اپنے گھر بار، اپنی املاک، اپنے پیشوں سے دُور ہو کر
نئے وسیلوں سے رزق کی دوڑ میں تھے شامل
خمیری روٹی کی یاد میں
سینوٹج پہ کرتے رہے گزارا

(یہ کارِ غالیچہ و جواہر تو صرف فرصت کا مشغلہ تھے)

جو لوگ گناہ و سادہ دل تھے
سرشتِ موسمِ نہیں سمجھتے تھے
اور پیچھے وطن میں رہ کر

انکار

ہمارے حصے کے دن

عقوبت کدوں میں تنہا گزارنے

اور ہمارے حصے کے کوڑے بھی

نوش جان کرنے میں منہمک تھے

(شراکتِ کار بھی تو کوئی اصول ٹھہرا)

مباح ہو گا کہ ان کی قربانیوں کا بھی کچھ حساب ہو جائے

اور عطا ہو

انہیں بھی

دینارِ سرخ درہوارِ مشکِ ننگ و اراضیِ سبزہ آفرین و

کلاہِ زرتار و خلعتِ کارِ چوب و دوشالہ

شاہِ طوسی!

جہاں پنہ !

یہ تو دیکھے

آپ کے لئے

ترک ہم نے کیا کچھ کیا ہے اب تک

کہہیں ترقی کا ایک زینہ

کہہیں عنایاتِ خسروی کا کوئی وسیلہ

کہہیں کوئی منفعتِ اثرِ رشتہ سیاست

۸۰ کہہیں کوئی سیمِ رنگِ شملہ

کہیں کوئی زر نگار طرہ

اور ان سے بڑھ کر

وطن کی خوشبو، وطن کی گرمی !

ہماری ایشیا کے تناسب سے

اب صلے کی نوید پہنچے

کسی دیارِ غزالِ چشمیں و گلِ عذاراں میں ہم کو تفویض ہو مغار

مناصبِ مال و فضل و املاک کی وزارت

نہیں تو بابِ مشاورت ہی کھلے کسی پر

جو یہ نہیں تو

کسی علاقے کی صوبہ داری

کسی ریاست میں منصبِ چارہ ہزاری

بکارِ خاص افسروں کی لمبی قطار ہی میں کوئی جگہ دیں

ہمیں صلہ دیں !

کسی طرح قُربِ تاج و دربار کی فضیلت ہمیں عطا ہو

حضور کی بارگاہِ جود و سخا میں

حاضر جو ہونا چاہیں

تو کوئی درباں ہمیں نہ روکے

تو کوئی حاجب، مقربِ خاص تک نہ ٹوٹے

غلامِ گردش میں مثلِ موجِ صبا گزرنے کی ہو اجازت !

یہ کیا کہ

ہم سے بہت کہیں بعد آنے والے تو راج رتھ میں اڑے پھریں
اور ہم فقط گردِ راہ دیکھیں !

ہمیں صلہ دیں !

عرضیوں اور عرضیوں کے طوفان بے پسنہ میں

گھری ہوئی ایک شاہزادی

کبھی کبھی سوچتی تو ہوگی

کہ اپنی چھوٹی سی سلطنت کو

جو پہلے ہی دشمنوں کی آنکھوں میں خار بن کر کھٹک رہی ہے

خود اپنی پیاری سپاہ سے کس طرح بچانے !

سیرِ دنیا کرے دل، باغ کا در تو کھولے
یہ پرندہ کبھی پرواز کو پُر تو کھولے

میں تو، تاعمر، ترے شہر میں رکتا چاہوں
کوئی آکر مرا اسبابِ سفر تو کھولے

خود بھی جنگل کو مجھے کاٹنا آجائے گا
پروہ شہزادہ مری نیند کا در تو کھولے

پھول کچھ تیز مہک والے بھی اس بار کھلیں
آکے برسات مرا زخمِ جگر تو کھولے

کتنی آنکھیں ہیں جو مجھونی نہیں شبِ پیمانی
بانوٹے شہر مگر لطف کا در تو کھولے

شہر کے سارے معتبر آخر اسی طرف ہوئے
جانِبِ شکرِ عُدو، دوست بھی صف بہ صف ہوئے

جاں سے گذر گئے مگر بھید نہیں کھلا کہ ہم
کس کی شکار گاہ تھے کس کیلئے بد ف ہوئے

مشہدِ عشق کے قریب صبح کوئی نہیں ملا
وہ بھی کہ جن کے ضامنی اہلِ قم و نجف ہوئے

اب تو فقط قیاس سے راہ نکالی جائے گی
جن ہیں تھیں کچھ بشارتیں خواب تو وہ تلف ہوئے

خانہ بے چراغ بھی سب کی نظر میں آ گیا
تیرے قیام کے طفیل ہم بھی تو با شرف ہوئے

زندگی کی دُھوپ میں اس سر پہ اک چادر تو ہے
لاکھ دیواریں شکستہ ہوں پر اپنا گھر تو ہے

جو بھی آئے گا یہاں دستک تو دے کر آئے گا

اک حد دیوار تو ہے اک حصارِ در تو ہے

یہ بھی کیا کم ہے کہ اپنی جنگ میں تنہا نہیں

کارزارِ زندگی میں میرا اک لشکر تو ہے

کون ہے اب تک عناصر کو بہم رکھے ہوئے

موسم بے چہرگی میں کوئی صورت گر تو ہے

گھر سے نکلی تو خبر بن جائے گی آپس کی بات

جو بھی قصہ ہے ابھی تک صحن کے اندر تو ہے

اک جھلک اس کے ارادوں کی یہاں بھی دیکھ لی

فیصلے کے باب میں گو عرصہ محشر تو ہے

ساخہ دو نیم ہونے کا پُرانا تو نہیں !

اور دلوں میں بھئی ابھی تاریخ کا کچھ ڈر تو ہے

ڈھونڈ لے گا پھر افق کھوٹی ہوئی پرداز کا

دیکھنے میں آج یہ طائر شکستہ پر تو ہے

آسمانِ سبزگوں پر ایک تارہ ایک چاند

دسترس میں کچھ نہ ہو یہ خوشنما منظر تو ہے

ہوائے تازہ میں پھر جسم و جاں بسانے کا
دریچہ کھولیں کہ ہے وقت اُس کے آنے کا

اثر ہوا نہیں اُس پر ابھی زمانے کا
یہ خواب زاد ہے کردار کس فسانے کا

کبھی کبھی وہ ہمیں بے سبب بھی ملتا ہے
اثر ہوا نہیں ہے اُس پر ابھی زمانے کا

ابھی میں ایک محاذِ دگر پہ اُلجھی ہوں
چُنا ہے وقت یہ کیا مجھ کو آزمانے کا

کچھ اِس طرح کا پُر اسرار ہے ترا لہجہ
کہ جیسے راز کُشا ہو کسی خزانے کا

دُعا یہ کی ہی نہیں تو مرا مقدر ہو
ہوا کی طرح مگر سانس بھر میسر ہو

اسی طرح رہیں گردش میں میرے شام و سحر
تو ہی مدام مری زندگی کا محور ہو

سپہرِ عمر میں جس وقت شام ہو جائے
کوئی چراغ جلانے کو گھر کے اندر ہو

کوئی بتائے کہ جشنِ بہار کیسے منائے
اک ایسی بیل جو صحنِ چمن کے باہر ہو

کبھی کبھی تو دل مضطرب یہ چاہتا ہے
کہ چاند رات ہو اور سامنے سمندر ہو

یہ دل میسر و موجود سے بہلتا نہیں
کوئی تو ہو جو مری دسترس سے باہر ہو

راہِ دشوار کی جو دُھول نہیں ہو سکتے
ان کے ہاتھوں میں کبھی پھول نہیں ہو سکتے

تیرے معیار پہ پورے نہ اترنے والے
منصبِ عشق سے معزول نہیں ہو سکتے

اتناخوں ہے مرا گلشن میں کہ اب میرے خلا
پیڑ ہو جائیں مگر پھول نہیں ہو سکتے

حاکمِ شہر کے اطراف وہ پہرہ ہے کہ اب
شہر کے دکھ اُسے موصول نہیں ہو سکتے

فصلے جن سے ہو وابستہ وطن کی قسمت
صرف اندازوں پہ محمول نہیں ہو سکتے

خونِ پنیے کو یہاں کوئی بلا آتی ہے
قتل تو روز کا معمول نہیں ہو سکتے

جُنُبِشِ اَبْرُوئے شاہاں نہ سمجھنے والے
کسی دربار میں مقبول نہیں ہو سکتے

زندگی بے سائبان بے گھر کہیں ایسی نہ تھی
آسماں ایسا نہیں تھا اور زمیں ایسی نہ تھی

ہم بچھڑنے سے ہوئے گمراہ ورنہ اس سے قبل
میردامن تر نہ تھا تیری جہیں ایسی نہ تھی

اب جو بدلا ہے تو اپنی رُوح تک حیران ہوں
تیری جانب سے میں شاید بے یقین ایسی نہ تھی

بدگمانی جب نہ تھی، تو بھی نہیں تھا معترض
میں بھی تیری شخصیت پر نکتہ چیں ایسی نہ تھی

کیا مرے دل اور کیا آنکھوں کا حصہ ہے مگر
چادرِ شب اس سے پہلے شب نہیں ایسی نہ تھی

کیا ہوا آئی کہ اتنے پھول دل میں کھل گئے
پچھلے موسم میں یہ شاخ یا سہیں ایسی نہ تھی

ہوا کے ہوتے ہوئے روشنی تو کر جائے
مری طرح سے کوئی زندگی تو کر جائے

تمام عمر تاسف میں ہی بسر ہوگی
تری طرف سے نظریے رخی تو کر جائے

چراغِ دل تہہِ محرابِ جاں نہ چھوٹے گی
ہوا کے ساتھ کوئی دشمنی تو کر جائے

پھر اس کے بعد جہاں میں کہیں پناہ نہیں
ترے حضور یہ جاں سرکشی تو کر جائے

وہ دشمنی کے بھی قابل نہ مجھ کو چھوڑے گا
اس آدمی سے یہ دل دوستی تو کر جائے

ہر ذرہ جیسے آٹنہ بردوش ہو گیا

یہ کون تھا جو خاک میں روپوش ہو گیا

اس کشمکش میں ہم نے ہی کھینچا و فاسے ہاتھ

بارِ جفا سے کوئی سبکدوش ہو گیا

اک دل اور اُس پہ اتنا ہجومِ غم و الم

اچھا ہوا کہ زود فراموش ہو گیا

آوازِ احتجاج ہی مدہم تھی یا کہ پھر

وہ شور تھا کہ شہر گراں گوش ہو گیا

اک شخص کیا گیا کہ بھرا شہرِ دفعتاً

بے حوصلہ و بد دل و کم گوش ہو گیا

تو انتخابِ رنگ میں مصروف اور ادھر

کوئی ترے جنوں میں سیہ پوش ہو گیا

اک شخص ٹوکتا تھا بہت، اہل شہر کو

مژدہ کہ آج رات وہ خاموش ہو گیا

حلقہ در حلقہ برائے پند و وعظ آنے لگے
تیرے کوچے میں گئے اور لوگ سمجھانے لگے

عکس بے منظر سے دل تکیں سی پانے لگے
دُھوپ میں جیسے کوئی آئینہ چمکانے لگے

باغ اور ابر بہار اور رات اور خوشبوئے دوست
ایک خواہش سو طرح کے رنگ دکھلانے لگے

اتنی خاموشی بھی گرد و پیس میں طاری نہ ہو
دل دھڑکنے کی صدا کانوں میں صاف آنے لگے

زرد ہوتا جا رہا ہے صحن دل کا ہر شجر
جس طرح اندر ہی اندر دکھ کوئی کھانے لگے

تیری دنیا سے نکل جاؤں میں خاموشی کے ساتھ
قبل اس کے تو مے سائے سے کترنے لگے

پیش آتا قدمیہ رک گئے میرے قدم
شہر کے دیوار و در کچھ جانے پہچانے لگے

دل کی بربادی کا کوئی سلسلہ پہلے سے تھا
اس چراغِ شب پہ الطافِ ہوا پہلے سے تھا

✓ اُس کے یوں ترکِ محبت کا سبب ہوگا کوئی
جی نہیں یہ ماننا وہ بے وفا پہلے سے تھا

دونوں اپنی زندگی کے بھٹے میں ہیں مگر
اس طرح ملنا مقدر میں لکھا پہلے سے تھا

اب تو زخمِ دل نمکِ خوارِ توجہ ہے ترا
نام پر جاری ترے حرفِ دعا پہلے سے تھا

راستہ بھولا نہیں اب کے پرندِ خوشِ خبر
اور کچھ اُجڑا ہوا شہرِ سبیا پہلے سے تھا

تیرے آنے سے تو بس زنجیر ہی بدلی گئی
ہم اسیروں پر جفا کا بابِ وفا پہلے سے تھا

اُسی دن گھر نہیں آتا کہ جب آنے کو کہتا ہے
مگر کیا روٹھنا اُس سے وہ اپنی دُھن میں رہتا ہے

مداراتِ اَلْم میں وہ نہیں شرکت کا کچھ و تامل
نہ اپنے دُکھ بتاتا ہے نہ میرے رنج سہتا ہے

لبِ خاموش، چشمِ خشک کیا سمجھائیں گے تجھ کو
جو بارشِ دل میں ہوتی ہے جو دریا دل میں بہتا ہے

مجھے تجھ سے جدا رکھتا ہے اور دُکھ تک نہیں ہوتا
مرے اندر ترے جیسا یہ آخر کون رہتا ہے

خیالِ یارِ ابھی روشن، ابھی نظروں سے اوجھل ہے
ابھی یہ ریشمیں دریا پہاڑوں میں ہی بہتا ہے

چارہ سازوں کی اذیت نہیں دیکھی جاتی
تیرے بیمار کی حالت نہیں دیکھی جاتی

دینے والے کی مشیت پہ ہے سب کچھ موقوف
مانگنے والے کی حاجت نہیں دیکھی جاتی

دن بہل جاتا ہے لیکن ترے دیوانوں کی
شام ہوتی ہے تو وحشت نہیں دیکھی جاتی

تمکنت سے تجھے رخصت تو کیا ہے لیکن
ہم سے ان آنکھوں کی حسرت نہیں دیکھی جاتی

کون اُترا ہے یہ آفاق کی پہنائی میں
آئینہ خانے کی حیرت نہیں دیکھی جاتی

جُزْ عِنْبَارِ رَاهِ كَچھ پِشِ نَظَرِ رَکھا نَہیں
ہم نے اپنے ساتھ اسبابِ سفر رکھا نہیں

ایک کوزہ، ایک عَصَا، ایک خرقہ گِل کے سوا
ہم فقیروں نے کسی نعمت کو گھر رکھا نہیں

ایک بار اُس نے مرے عینوں پہ پردہ رکھ لیا
اس رعایت کو مگر بارِ دگر رکھا نہیں

رات تھے گھر پر چراغ اور عطر اُس کے منتظر
پاؤں تک لیکن ہوانے بام پر رکھا نہیں

جنگلوں میں شام اُترتی خون میں ذاتِ قدیم
دل نے اُس کے بعد انہونی کا ڈر رکھا نہیں

پہنچے جو سرِ عرش تو نادار بہت تھے
دُنیا کی محبت میں گرفتار بہت تھے

گھر ڈوب گیا اور اُنہیں آواز نہیں دی
حالانکہ مرے سلسلے اُس پار بہت تھے

چھت پڑنے کا وقت آیا تو کوئی نہیں آیا
دیوارِ گرانے کو رضا کار بہت تھے

گھر تیرا دکھائی تو دیا دُور سے لیکن
رستے تیری بستی کے پُر اسرار بہت تھے

ہنستی ہوئی آنکھوں کا نگر کہتے رہے ہم
جس شہر میں نوے پس دیوار بہت تھے

یہ بے رُخی اک روز تو مقسوم تھی اپنی
ہم تیری توجہ کے طلبگار بہت تھے

آسائشِ دُنیا کا فسوں اپنی جگہ ہے
اس سُکھ میں مگر رُوح کے آزار بہت تھے

انکار

وقت ہوتا کہ مرا بخت عنان گیر سو ہے
تجھ سے ملنے میں یونہی ہونی تھی تاخیر سو ہے

ہم ہی اس بار تپِ عم سے نہ بچنے پائے
وہ جو ہوتی تھی ترے ہاتھ میں تاخیر سو ہے

اتنی دشوار نہیں تھی گرہِ عنم کی کشود
بے ہنر ہی تھا مرا ناخنِ تدبیر سو ہے

رم بہت تجھ میں ہے لیکن مرے خوابوں کے غزال
دل کو ہونا تھا ترے پاؤں کی زنجیر سو ہے

میں ستاروں کی سفارش بھی اگر لے آتی
یہی لکھتی تھی مرے خوابوں کی تعبیر سو ہے

موجبہ گل کو ہم آواز نہیں کر سکتے
دن ترے نام سے آغاز نہیں کر سکتے

اس چمن زار میں ہم سبزہ بیگانہ سہی
آپ ہم کو نظر انداز نہیں کر سکتے

عشق کرنا ہے تو پھر سارا اثاثہ لائیں
اس میں تو کچھ بھی پس انداز نہیں کر سکتے

دُکھ پہنچتا ہے بہت دل کو روتے سے ترے
اور مداوا ترے الفاظ نہیں کر سکتے

عشق میں یہ بھی کھلا ہے کہ اٹھانا عنم کا
کارِ دشوار ہے اور بعض نہیں کر سکتے

لیکن بڑی دیر ہو چکی تھی

اک عمر کے بعد اس کو دیکھا!

آنکھوں میں سوال تھے ہزاروں
ہونٹوں پہ مگر وہی تبسم!
چہرے پہ لکھی ہوئی اُداسی
لبے میں مگر بلا کا ٹھہراؤ
آواز میں گو بجتی جُدا نی
با نہیں تھیں مگر وصال ساماں!

سمٹی ہوئی اس کے بازوؤں میں
تا دیر میں سوچتی رہی تھی
کس ابر گریز پا کی خاطر
میں کیسے شجر سے کٹ گئی تھی
کس چھاؤں کو ترک کر دیا تھا

میں اُس کے گلے لگی ہوئی تھی
وہ پوچھ رہا تھا مرے آنسو
لیکن بڑی دیر ہو چکی تھی!

GOOD TO SEE YOU

بہت دنوں کے بعد اُسے
اک محفل میں دیکھا تھا
اک لمحے کو، ہجر و وصال کے سارے موسم
آنکھوں میں لہرا سے گئے
دل میں چراغ سے جل اٹھے
اس سے گلے ملنے کے تصور سے ہی
جیسے سارا وجود
پھول کی صورت کھل اٹھا
اُن ہاتھوں کے لمس کو سونچ کے
سارا جسم سلگ اٹھا
اُن ہونٹوں کی گرم گلانی نرمی کا خوش رنگ خیال
ہونٹوں پہ مسکا اٹھا !

حلقہ یاراں سے آخر
پل بھر کو فرصت پا کر

میری طرف وہ آیا بھی
میری جانب دیکھا بھی
پر جو کہا تو اتنا کہا
آپ سے مل کر خوشی ہوئی
میرے صحنِ دل میں اچانک ہونے والی
پت جھڑ سے یکسر لاعلم !

ایک منظر

کتچا سا اک مکان، کہیں آبادیوں سے دور
چھوٹا سا ایک حجرہ، فسرز مکان پر
سبز سے جھانکتی ہوئی کھیرلی والی چھت
دیوار چوب پر کوئی موسم کی سبز بیل
اُتری ہوئی پہاڑ پہ برسات کی وہ رات
کمرے میں لالٹین کی ہلکی سی روشنی
دادی میں گھومتا ہوا اک چشمہ شریہ
کھڑکی کو چومتا ہوا بارش کا جلت رنگ
سانسوں میں گونجتا ہوا اک ان کہی کا بھید !

اُس نے پھول بھیجے ہیں

اُس نے پھول بھیجے ہیں
پھر مری عیادت کو
ایک ایک پتی میں
اُن لبوں کی نرمی ہے
اُن جمیل ہاتھوں کی
خوشگوار حدت ہے
اُن لطیف سانسوں کی
دلنواز خوشبو ہے

دل میں پھول کھلتے ہیں
روح میں چراغاں ہے
زندگی معطر ہے !

پھر بھی دل یہ کہتا ہے
بات کچھ بنا لیتا
وقت کے خزانے سے
ایک پل چُرا لیتا
کاش وہ خود آ جاتا !

HOT LINE

اُس کو مجھ سے کتنا گلہ تھا
تمیرے اور تمہارے بیچ
اتنے لوگ آجاتے ہیں
بات نہیں ہو سکتی ہے

موسم کی پہلی بارش میں
رُت کی پہلی برفوں میں
پورے چاند کی راتوں میں
شام کی مدھم خوشبو میں
صبح کی نیلی ٹھنڈک میں
کتنا بے بس ہوتا ہوں
دل کتنا دکھ جاتا ہے!

آج مرے اور اس کے بیچ
کوئی تیسرا فرد نہیں ہے
ہاتھ کی اک ہلکی جُنبش سے

مجھ سے رابطہ ہو سکتا ہے
لیکن وہ آواز سُننے
کتنے موسمِ بیت گئے
میرے لئے بھی اُنس کو بلانا
اتنا مشکل نہیں رہا
لیکن سچی بات یہ ہے
لہجوں اور آوازوں کے
ویسے رنگ نہیں ہیں اب
دُھن تو وہی ہے لیکن دل
ہم آہنگ نہیں ہیں اب!

VANITY THY NAME IS

یہ بہت سادہ ہے وہ

اور اُس کی دُنیا، میری دُنیا سے سراسر مختلف ہے

الگ ہیں خواب اُس کے

زندگی میں اُس کی ترجیحات ہی کچھ اور لگتی ہیں

بہت کم بولتا ہے وہ

مجھے اُس نے لکھا ہے

صبح

میں نے لان میں کچھ خوبصورت پھول دیکھے

مجھے بے ساختہ یاد آ گئیں تم !

مجھے معلوم ہے

میں عمر کے اُس ملگھے حصے میں ہوں

جب میرا چہرہ

کسی بھی پھول سے قربت نہیں رکھتا

مگر جی چاہتا ہے

اس کی باتوں پر

ذرا سی دیر کو ایمان لے آؤں !

دل کو مہر و مہ و انجسم کے قرین رکھنا ہے
اس مسافر کو مگر خاک نشین رکھنا ہے

سہہ لیا بوجھ بہت کوزہ و چوب و گل کا
اب یہ اسباب سفر ہم کو کہیں رکھنا ہے

ایک سیلاب سے ٹوٹا ہے ابھی ظلم کا بند
ایک طوفاں کو ابھی زیر زمین رکھنا ہے

رات ہر چند کہ سازش کی طرح ہے گہری
صبح ہونے کا مگر دل میں یقین رکھنا ہے

درد نے پوری طرح کی نہیں تہذیب اس کی
ابھی اس دل کو ترا حلقہ نشین رکھنا ہے

جب کبھی خوبی قسمت سے تجھے دیکھتے ہیں
ایسے خانے کی حیرت سے تجھے دیکھتے ہیں

وہ جو پامال زمانہ میں مرے تخت نشین
دیکھ تو کیسی محبت سے تجھے دیکھتے ہیں

کاسے دید میں بس ایک جھلک کا سکہ
ہم فقیروں کی قناعت سے تجھے دیکھتے ہیں

تیرے کوچے میں چلے جاتے ہیں قاصد بن کر
اور اکثر اسی صورت سے تجھے دیکھتے ہیں

تیرے جانے کا خیال آتا ہے گھر سے جس دم
درو دیوار کی حسرت سے تجھے دیکھتے ہیں

کہہ گئی بادِ صبا آج ترے کان میں کیا
پھول کس درجہ شہرت سے تجھے دیکھتے ہیں

تجھ کو کیا علم تجھے ہارنے والے کچھ لوگ
کس قدر سخت ندامت سے تجھے دیکھتے ہیں

امیدِ معجزہ یک نظر پہ زندہ ہیں
طیبِ شہرِ دُعا کے اثر پہ زندہ ہیں

ہم اہل حاجت و اربابِ احتیاج تو کیا
فقیہِ شہر بھی اب حُبِ زر پہ زندہ ہیں

یہ اور بات کہ حاکم تھے بیشتر نااہل
ہم ایسے لوگ تو صرف نظر پہ زندہ ہیں

خدا کرے کہ ہوا کو ابھی پتہ نہ چلے
کہ کچھ چراغِ مرے بام و در پہ زندہ ہیں

رہِ وفا میں ابھی ہیں کچھ ایسے لوگ کہ جو
سفر سے بڑھ کے خیالِ سفر پہ زندہ ہیں

عطا ہوئی جنہیں دربار سے کبھی خلعت
خیالِ بخشش بارِ دگر پہ زندہ ہیں

گلابی پھول دل میں کھل چکے تھے
ہم اس موسم میں تجھ سے مل چکے تھے

توجہ سے تری پھر کھل رہے ہیں
وگرنہ جسم تو یہ ہل چکے تھے

ستوں کتنا سہارا ان کو دیتے
جو گھر بنیاد سے ہی ہل چکے تھے

پُرانی اجنبیت لوٹ آئی
ہم ان سے اور وہ ہم سے مل چکے تھے

تروتازہ تھی جہاں راہ جنوں میں
اگرچہ پاؤں اپنے پھل چکے تھے

تمہاری زندگی میں

تمہاری زندگی میں
میں کہاں پر ہوں؟

ہوائے صبح میں
یا شام کے پہلے ستارے میں
جھجکتی بوندا باندی میں
کہ بے حد تیز بارش میں
روپہلی چاندنی میں
یا کہ پھر تپتی دوپہروں میں
بہت گہرے خیالوں میں
کہ بے حد سرسری دُھن میں

تمہاری زندگی میں
میں کہاں پر ہوں؟

مجموعہ کار سے گھبرا کے
ساحل کے کنارے پر

کسی ویک اینڈ کا وقفہ
 کہ سگرٹ کے تسلسل میں
 تمہاری انگلیوں کے بیچ
 کوئی بے ارادہ ریشمیں فرصت ؟
 کہ جام سُرخ سے
 یکسر تہی
 اور پھر سے
 بھر جانے کا خوش آداب لمحہ
 کہ اک خوابِ محبت ٹوٹنے
 اور دوسرا آغاز ہونے کے
 کہیں مابین اک بے نام لمحے کی فراغت ؟

تمہاری زندگی میں
 میں کہاں پر ہوں ؟

ہمارے درمیاں ایسا کوئی رشتہ نہیں تھا.....

ہمارے درمیاں ایسا کوئی رشتہ نہیں تھا

ترے شانوں پہ کوئی چھت نہیں تھی

مرے ذمے کوئی آنگن نہیں تھا

کوئی وعدہ تری زنجیرِ پابنے نہیں پایا

کسی اقرار نے میری کلانی کو نہیں تھاما

ہوا اے دشت کی مانند

تُو آزاد تھا

رستے تری مرضی کے تابع تھے

مجھے بھی اپنی تنہائی پہ

دیکھا جائے تو

پورا تصرف تھا !

مگر جب آج تو نے

راستہ بدلا

تو کچھ ایسا لگا مجھ کو

کہ جیسے تو نے مجھ سے بے وفائی کی !

نیاگرہ فالز

فرازِ کوہ سے گرتی ہوئی سیال چاندی
نگارِ زندگی کا خوابِ سیمیں
طاسمِ آب میں عکسِ سپہرِ لاجوردی دم بخود ہے
فسونِ رنگ میں ڈوبی زمین آبنوسی ہفت پیکر ہو گئی ہے
خمِ محرابِ کوہِ ارغوانی پر
رو پہلی مسکراہٹ ہے
نگاہیں حُسن کی دہشت میں گم ہیں
شکوہِ آب نے جیسے کہ نظریں باندھ دی ہیں
رو پہلی روشنی کرتی ابا بیلین
ستارہ وار جیسے
قوسِ آبِ نیلین کے گرد چکر کاٹتی ہیں
عجب آواز ہے یہ
اور عجب ہیں رنگ اس کے
عجب قوت سے یہ اپنی طرف مجھ کو بلاتے ہیں
لہو میں رقص کرتی جا رہی ہے وحشتِ پیہم
دریں وحشت بطرزِ آہوئے دیوانہ می رقصم
کہ آب آتش شد و من صورتِ پروانہ می رقصم

انکار

ولسٹ منسٹریے

قدم نہیں اٹھتے ہیں
جانے کس کے سر پہ
کس کے دل پر
پاؤں پڑ جائے
یہاں اس ٹھنڈے فرسٹ کے نیچے
گرمی خواب سے جلنے والی
کتنی آنکھیں خوابیدہ ہیں
کتنے کشیدہ سر، اب کیسے خمیدہ ہیں
وہ جو دنیاوی فرہنگ میں
خوش طالع کہلاتے تھے
جن کے بخت کا تارہ
دقت کے ماتھے پر کچھ ایسے چمکا
جیسے کبھی غروب نہ ہو گا
جن کی منگرتے
ایک ہجوم کا دھارا موڑا تھا

کوئی وقت، کوئی حرکت اور کوئی مقام سے آگے تھا
دو تشلیشوں کا ٹکراؤ !

عزتِ نفس کا پرچم آکر کیسی ہوا میں لہرایا تھا
خاموشی کی اک اپنی آواز ہے لیکن
حد سے بڑھے تو

سناٹا بھی بول اٹھتا ہے !

گر جا کے اس سحر زدہ سے نیم دھندلکے میں
دیواروں پر بنی ہوئی تصویریں زندہ لگتی ہیں
خندہ استہزا سے مجھ کو دیکھتی ہیں

لڑکی ! تو کس زعم میں ہے
شعر تو ہم بھی لکھتے تھے

ہم بھی آگ سے خاک ہوئے
کل تو بھی مٹی میں مٹی ہو جائے گی
لیکن ہم میں اور تجھ میں اک فرق رہے گا
تیرے نام کا تارہ بھی

تیری طرح بجھ جائے گا !

جانے کب تک رہے یہی ترتیب
دوستارے کھلے قریب قریب

چاند کی روشنی سے اس نے لکھی
میرے ماتھے پہ ایک بات عجیب

میں ہمیشہ سے اُس کے سامنے تھی
اُس نے دیکھا نہیں تو میرا نصیب

رُوح تک جس کی آئینج آتی ہے
کون یہ شعلہ رُو ہے دل کے قریب

چاند کے پاس کیا کھلا تارہ
بن گیا سارا آسمان رقیب

شجرہ اہل درد کس سے ملے
شہر میں کون رہ گیا ہے نجیب

آنکھوں کے لئے جشن کا پیغام تو آیا

تاخیر سے ہی چاند لبِ بام تو آیا

اُس باغ میں اک پھول کھلا میرے لئے بھی

خوشبو کی کہانی میں مرا نام تو آیا

پت جھڑکا زمانہ تھا تو یہ بخت ہمارا

سیرِ چمنِ دل کو وہ گلنام تو آیا

اُڑ جائیگا پھر اپنی ہواؤں میں تو کیا غم

وہ طائرِ خوش رنگ تہہ دم تو آیا

ہر چند کہ کم عرصہ زیبانی میں مٹہرا

ہر چہرہ گلِ باغ کے کچھ کام تو آیا

جب دُور تھے ہم نظمِ گلستاں سے تو خوش تھے

تحسین بھی جاتی رہی انعام تو آیا

داغ تو ہوا ترکِ محبت کا ارادہ

بارے دلِ آشفستہ کو آرام تو آیا

شب سے بھی گزر جائیں گے گرتیری ضیا ہو

دورانِ سفر مرحلہ شام تو آیا

جو صبح خواب ہوا ، شب کو پاس کتنا تھا
بچھڑکے اُس سے مراد دل ادا کس کتنا تھا

وہ اور شے تھی قبا جس سے ہو گئی رنگیں
اُسے پتہ ہے کوئی خوش لباس کتنا تھا

خبر نہیں کہ تجھے دیکھنے میں آنکھوں کا ؛
یقین کتنا رہا ، التباس کتنا تھا

بغیر دیکھے ہی لوٹا دیے جو پھول آئے
کسی کے حق میں یہ دل ناپاس کتنا تھا

وہ جس کو بزم میں مہمانِ عام بھی نہ کہا
کسے بتائیں کہ خلوت میں حنا کتنا تھا

دل کی حالت ہے اضطرابی پھر
کوئی لائے گا یہ حسرا بی پھر

ایک مدت کے بعد خوابوں کا
پیرہن ہو گیا گلابی پھر

لے رہی ہے طویل رات کے بعد
زندگی غفل آفتابی پھر

دھیان کی رحل پہ بصد مفہوم
ایک چہرہ کھلا کتابی پھر

کٹ ہی جائے گی شب کہ آنکھوں میں
ایک صورت ہے ماہتابی پھر

چھو رہی ہے ہوا زمستانی
شجر جاں ہوا شہابی پھر

گر رہے ہیں ترے خیال کے پھول
خوبصورت ہے فریش خوابی پھر

شرح آسودگی میں حاصل ہے
معنی عنم کی دیریابی پھر

سفرِ خواب

بہت ہی خوبصورت خواب تھا

جو کچی عمروں میں

میں اکثر دیکھتی تھی

یہ — کہ

پورے چاند کی شب ہے

زمین سے آسماں تک

روشنی کی ایک سیڑھی بن گئی ہے

مرے تن پر ستاروں سے بنا ملبوس ہے

اک ہاتھ میں تازہ گلاب

اور دوسرے میں تیرا بازو ہے

میں تیرا ہاتھ تھامے

زینہ در زینہ قدم رکھتی ہوں

نامعلوم دنیا کے سفر پر ہوں

تری سانسوں کی خوشبو

رات کی رانی کا جادو

چاندنی کا مس

آپس میں گھلے جاتے ہیں

میری رُوح میں تحلیل ہوتے جا رہے ہیں !

یہ سنا جل چکا تھا

بس اس کی رکھ میری رُوح میں اکثر اڑا کرتی

مگر کل شب

شبِ مہتاب تھی

اور آسماں تک نور کی سیڑھی بنی تھی

ستاروں سے بھرا آئینہ تھا میرا

مرے اک ہاتھ میں ہلکے گلابی پھول تھے

اور دوسرا اک اجنبی کے ہاتھ میں تھا

جس کا ہر انداز تجھ سے مختلف تھا

مگر اس آنکھ میں جو جگمگاہٹ تھی

مری دیکھی ہوئی تھی

اور اس لب پر جو دلکش مسکراہٹ تھی

مری چومی ہوئی تھی !

ایک شہر پر نظم

جشنِ بہار تھا

بارشِ فرشِ گل پہ مسل ناچ رہی تھی

ہوا کی لے تھی بے حد شوخ

پیڑ خوشی سے جھوم رہے تھے

ساری فضا پتوں کی ہنسی سے گونج رہی تھی !

صحنِ چمن کے گوشے میں

میں بھی کھڑی تھی تیرے ساتھ

روح کا دامن کھینچ رہی تھی

تیرے پیراہن کی آنچ

میرے اور بارش کے لبوں پر

کھیل رہی تھی

ایک ہی بات

تیرے ہونٹ، تری پیشانی، ترے ہات

وہ باغ میں میرا منتظر تھا

وہ باغ میں میرا منتظر تھا
اور چاند طلوع ہو رہا تھا
زلفِ شبِ وصل کھل رہی تھی
خوشبوِ سانسوں میں کھل رہی تھی
آئی تھی میں اپنے پی سے ملنے
جیسے کوئی گلُ ہوا سے کھلنے
اک عمر کے بعد میں منسی تھی
خود پر کتنی توجہ دی تھی!

پہتا گہرا بستنی جوڑا
اور عطرِ سہاگ میں بسایا
آئینے میں خود کو پھر کئی بار
اُس کی نظروں سے میں نے دیکھا
صندل سے چمک رہا تھا ماتھا
چندن سے بدن دمک رہا تھا
ہونٹوں پہ بہت شریہ لالی
گالوں پہ گلال کھیلتا مہتا

بالوں میں پروئے اتنے موتی
 تاروں کا گمان ہو رہا تھا
 افشاں کی لکیر مانگ میں تھی
 کاجل آنکھوں میں منہس رہا تھا
 کانوں میں مچل رہی تھی بالی
 بانہوں سے لپٹ رہا تھا گجرا
 اور سائے بدن سے پھوٹتا تھا
 اس کے لئے گیت جو لکھا تھا

ہاتھوں میں لئے دیے کی تھالی
 اُس کے قدموں میں جا کے بیٹھی
 آئی تھی کہ آرتی اتاروں
 سارے جیون کو دان کر دوں !

دیکھا مرے دیوتا نے مجھ کو
 بعد اس کے ذرا سا مسکرایا
 پھر میرے سنہرے تھال پر ہاتھ
 رکھا بھی تو اک دیا اٹھایا
 اور میری تمام زندگی سے
 مانگی بھی، تو ایک شام مانگی

شجر کے ہاتھ میں اک زرد پھول باقی ہے
ابھی لباسِ مسافر پہ دُھول باقی ہے

مرے قبیلے میں نکلے سبھی فرودگاہ
نہ کوئی وعدہ نہ کوئی اصول باقی ہے

درونِ شہر گلابوں کی باڑ ختم ہوئی
کنارِ شہر پرانی بھول باقی ہے

ہوائے شہرِ ختم کو ابھی پتہ نہ چلے
مرے دوپٹے میں اک سُرخ پھول باقی ہے

قسمت سے بھی کچھ سوا دیا ہے
بارش نے ہمیں بلا دیا ہے

دیکھی ہے مری اُداسی اُس نے
اور دیکھ کے مُسکرا دیا ہے

اَب تو مجھے صبر آ گیا تھا
یہ کس نے مجھے رُلا دیا ہے

وہ چاہے تو راستہ بدل لے
میں نے تو دیا جلا دیا ہے

اُس رونق بزم نے تو میری
تنہائی کو بھی سجا دیا ہے

وہ پل کہ سلگ اٹھا ہے ملبوس
اور اس نے دیا بچھا دیا ہے



رُکنے کا سہ گزر گیا ہے
جانا ترا اب ٹھہر گیا ہے

رخصت کی گھڑی کھڑی ہے سر پر
دل کوئی دوسیم کر گیا ہے

ماتم کی فضا ہے شہر دل میں
مجھ میں کوئی شخص مر گیا ہے

بچنے کو ہے پھر سے چشمِ زرگس
پھر خوابِ صبا بکھر گیا ہے

بس ایک نگاہ کی تھی اس نے
سارا چہرہ نکھر گیا ہے

بارِ احساں اٹھائے جس تِس کا
دل اسیرِ طلب ہوا کِس کا

ایک پل میں گزر گئی وہ شام
صبح سے انتظار تھا جس کا

یہ دُعا ئے شفا ہے یا کچھ اور
اُس نے بھیجا ہے پھولِ زرس کا

ضبط اتنا نہیں ہے اشکوں پر
کچھ خیال آ گیا تھا مجلس کا

پھر سے نعیمے جلے ہیں اور سرِ شام
بین ہے اپنے اپنے وارث کا

لوٹنا ہے مجھے گھر جائیگا آخر وہ بھی
میں بھی غربت میں ہوں، مانندِ مسافر وہ بھی

میں نے بھی پیاس کے صحرا میں بڑے دن کاٹے
جرعہ آب کو ترسا ہوا طائر وہ بھی

میرا دکھ بھی مرے چہرے سے نہیں کھلتا ہے
اور سر بزم ہے فرخندہ بظاہر وہ بھی

اس کی حرمت کا مرے دل کو بھی ہے پاس مہبت
چپ ہے گا مری ناموس کی خاطر وہ بھی

کیا عجب ہے کہ یہ دل ہوش سے بیگانہ ہوا
شب کا افسوں بھی جنوں خیز تھا ساحر وہ بھی

کیا بات ہے جس کا غم بہت ہے
کچھ دن سے یہ آنکھ نم بہت ہے

مل لیتا ہے گفتگو کی حد تک
اتنا ہی ترا کرم بہت ہے

گھر آپ ہی جگمگا اٹھے گا
دلہیز پرہ اک قدم بہت ہے

مل جاٹے اگر تری رفاقت
مجھ کو تو یہی جسم بہت ہے

کیا شب سے ہمیں سوال کرنا
ہونا ترا صبح دم بہت ہے

کیوں بچھنے لگے چراغ میرے
اب کے تو ہوا بھی کم بہت ہے

چپ کیوں تجھے لگ گئی ہے پروین
سننے تجھے کہ تجھ میں زم بہت ہے

عجب اک ساعتِ گلِ نامِ آئی
صبا لے کر کسی کا نام آئی

کسی دل میں جزیرے کی نہ تھی چاہ
سمندر پر اک ایسی شام آئی

اداسی سُکراتی ہے کہ اب کے
توجہ سے تری خوش کام آئی

دُعا اب چاہے بامِ عرش چھو لے
ترے در سے تو یہ ناکام آئی

تُو سودا گر ہے ایسا ہاتھ جس کے
کبھی کی زندگی بے دام آئی

یہ ساری زندگی کی بے نیازی
بالآخر حسن کے کیا کام آئی

رستہ ہی نیا ہے نہ میں انجان بہت ہوں
پھر کوئے ملامت میں ہوں نادان بہت ہوں

اک عمر جسے خواب کی مانند ہی دیکھا
چھوٹے کو ملا ہے تو پریشان بہت ہوں

مجھ میں کبھی آہٹ کی طرح سے کوئی آئے
اک بسند گلی کی طرح سنان بہت ہوں

دیکھا ہے گرنیز اس نگہ سرد کا اتنا
بائل بہ توجہ ہے تو حیران بہت ہوں

اُبھیں گے کئی بار ابھی لفظ سے مفہوم
سادہ ہے بہت وہ نہ میں آسان بہت ہوں

فیض صاحب کے لئے ایک اور نظم

عجب گھڑی ہے
ابھی تجھے سبز خانہ خاک میں رکھے
اک پہر ہوا ہے
ابھی قبائے سخن سے
تیرے بدن کی گرمی گئی نہیں ہے
فرد گاہ حیات میں رخصتِ سفر کی
تمام تر گرد دم بخود ہے
نشست کی جا نہیں ملی ہے
تری لحد کے گلاب ویسے ہی تازہ رو ہیں
صبا ابھی تیری مسکراہٹ سے مشکبو ہے !

ابھی تو رسمِ دواغ پوری نہیں ہوئی تھی
کہ جانشینی کا مسئلہ چھڑ گیا ہے ہم میں
کسی کا کہنا کہ خرقہ فن
اُسے ترے ہاتھ سے ملا ہے
کوئی بزمِ عم خود آن کر

مسندِ خلافت پہ رونق افروز ہو گیا ہے
 مجاویزِ ادب، ترے مقبرے پہ
 لوبان و عود و عنبر جلائے بیٹھے
 سخن کا نذرانہ مانگتے ہیں
 اک اک غزل کہنے والے نوحیز و سبزو کو
 آکر، بصد عنایت
 بقا کی تعویذ بانٹتے ہیں
 کہیں ترا نام بک رہا ہے
 کہیں پہ آواز کا ہے سودا
 سخن کی آڑھت عروج پر ہے !

نماش

شہر کے بچوں بیچ نماش لگی ہوئی ہے
طرح طرح کے زخموں کے اسٹال لگے ہیں
کہیں بڑی محنت سے سُرخ رنگائے ہوئے دلکش بلوس
سینت سینت کے رکھے ہوئے تارِ داماں
پھٹے ہوئے آنچل
اور مسکی اور ٹھنیاں

نم آلود، شکن بستہ، میلی چادر
لوحِ پشت پہ نسیم کی نقاشی والے جسم
جس بے جا میں رکھے جانے والے کچھ خواب
گر وہی رہنے والی آنکھیں
عمر قید پانے والی آسائیں
جلا وطن امیدیں !

اس انبوہ رنگ میں
کچھ ایسے بھی لوگ کھڑے ہیں
جن کے دل اور لاکھوں کے پھول

سی ہیں مر جھکے

جن کی نرمی پیراہن کو

بادِ صبا تک چھونے سے گھبراتی ہے

جن کے بدن پر اک ہلکا سا زخم لگے تو

لالہ رُخانِ شہر کی پلکیں

بہرِ رُفو آجاتی ہیں

جن کی خواب گہوں کا ریشم

پسنے بنتا رہتا ہے

نسیم اور یا قوت یہاں پر اپنی جگہ پر ہوتے ہیں

خواب انہیں خود دیکھتے ہیں

عمرِ قید

جلس بے جا

اور کالا پانی

جیسے لفظ

ان کے لئے نامحرم ہیں !

جن کے گھروں میں

فصل کے میوے

رُت کے پھول

اور تہوار کی شیرینی

حاکمِ وقت کے توشہ خاص سے بھجوائے جاتے ہیں

منجبرِ خاص کی خلعت پا کر

معتبرینِ شاہ میں شامل ہو کر

جو ہر صبح نکلتے تھے
 زیرِ فلک نافرمانی کی سُن گُن لینے
 زیرِ زمیں سچائی کی سرکوبی کرنے
 اور ہر شام کو کافی ہاؤس میں
 حاکم ناجائز کے خلاف
 نیا تبرا لکھنے اور مکر رکھنے والے سادہ دلوں کے گھر کا پتہ
 کارکنانِ سادہ قبا تک پہنچانے

چیزوں کی ترتیب اچانک بدل گئی ہے
 سرچشمہ دکھ ہے یا گلیسرین
 آنسوکیاں چمک رہے ہیں !

ساری آنکھیں صاف بستہ ہیں
 دروازے پر لگی ہوئی ہیں
 بانوٹے شہر قدم رنجہ ہوں
 نیتہ کاٹیں !

سندھ کی ایک بلیٹی کا اپنے رسول سے ایک سوال

اے دین کے آخری پیغمبر
تھا لطف خدا کا خاص تجھ پر
بھیجا تھا تجھے بنا کے رحمت
ساری دنیا کے بے کسوں پر
ہوتی رہی تجھ پہ سنگ بادی
ہونٹوں سے رہیں دعائیں جاری
ہر سود کو کر دیا تھا باطل
ہر خون معاف کر دیا تھا
تلواریں نیام میں رکھا دیں
چادر میں اٹھا کے سنگِ اسود
خود دار مسافرت کی تفسیر
عقبہ کی وہ باوقار بیعت
گھر چھوڑا کچھ اس طرح سے تو نے
ہجرت کو مثال کر دیا تھا

انصار و مہاجرین کیا تھے
ایشار و وفا کی انتہا تھے
وسعتِ دلوں کو بھر دیا تھا
تُو نے انہیں ایک کر دیا تھا!

ہم بھی تو ترے ہی امتی ہیں
اُس لشکرِ اولیٰ کی صورت
بچھ سے ہی تو سلسلہ ہے اپنا
پھر کیا ہے کہ ہم میں اور اُن میں
ہلکی سی مشابہت نہیں ہے
اب گھر ہے نہ کوئی دل کشادہ
لگتا ہے کہ ہر درخت اپنے
سایے کے خلاف ہو گیا ہے
بھائی، بھائی کو کھا رہا ہے
خاکم بدہن، پہ تیرے ہوتے
کیا ہم پہ کسی کی بددعا ہے
بستی یہ ہماری جس میں اب بھی
خوشبو ترے نام کی بسی ہے
بارود میں کیوں نہ رہا رہی ہے

شعلے اسے کیوں نکل رہے ہیں
جو شہر کہ اپنی شخصیت میں
شبم تھا، گلاب تھا، صبا تھا
اب آگ ہے، خون ہے، دھواں ہے
یہ شہر ہے، سانحہ ہے، کیا ہے
کو فہ ہے کہ کر بلا ہے، کیا ہے

دشتِ غربت میں ہیں اور رنجِ سفر کھینچتے ہیں
بارِ ہستی ہے جسے خاک بہ سر کھینچتے ہیں

جن چراغوں کو میسر نہیں اس کی محفل
انتظار اس کا سر راہِ گذر کھینچتے ہیں

زندگی پھر تجھے درپیش ہے زندانِ دمشق
اشقیاء پھر ترے کانوں سے گہر کھینچتے ہیں

روشِ گلُ پہ، یہ کس وضع کے صیاد ہیں جو
باندھ کر طائرِ خوں بستہ کے پر کھینچتے ہیں

شہر سے جب بھی وہ جائے تو دُعاؤں کا حصاً
دیدہ نم مرے تاحِ حسدِ نظر کھینچتے ہیں

جانتے ہیں کہ شکستہ ہے طنابِ اُمید
نخیمہ جاں ترے کوچے میں مگر کھینچتے ہیں

تیری خوش نامی کا آتا ہے بہت دل کو خیال
گریہ کرتے ہوئے آواز اگر کھینچتے ہیں

لگ گئی تھی تری کچھ پچھلے پہر آنکھ لے دل
آج سے ہبم ترے نالے سے اثر کھینچتے ہیں

دل کو کچھ تیری توجہ کا بھی طالب پایا
تیری توصیف سے اب دست ہنر کھینچتے ہیں

کراچی — ۸۹ کی آخری شام

عکس گُلِ تر جِلا ہوا تھا
خوابوں کا نگر جِلا ہوا تھا

یا دستِ دُعا نہ اُٹھ سکا تھا
یا اُس کا اثر جِلا ہوا تھا

ہر گھر تھا لٹا ہوا کئی بار
اور بارِ دگر جِلا ہوا تھا

یا نوچ لئے گئے تھے پتے
یا سارا شجر جِلا ہوا تھا

آنکھوں کی جگہ پہ آبلے تھے
اور تارِ نظر جِلا ہوا تھا

ملیہ تھا تمام، شہرِ خوبی

اور ہو کے کھنڈِ جِلا ہوا تھا

تہہ خانہ جاں میں تجھ کو رکھتی

لیکن مرا گھر جِلا ہوا تھا

کچھ دیر کا سوختہ نہ تھا شہر

یہ آٹھ پہر جِلا ہوا تھا

پرواز کا اتنا ڈر قفس میں

ٹوٹا ہوا پر جِلا ہوا تھا

منزل تھی غبارِ راہ میں گم

اور رختِ سفر جِلا ہوا تھا

جب ہو کے صبا کوچہ تعزیر سے آئی
آواز عجب حلفتہ زنجیر سے آئی

خوشبو کا دریچہ بھی کھلا رنگ کے ہمراہ
اک یاد بھی لپٹی ہوئی تصویر سے آئی

گل لے گئے عطار، شمر کھائے طائر
سورج کی کرن باغ میں تاخیر سے آئی

پہلے بھی کشش جلوہ دنیا میں تھی لیکن
اس بار ترے حسن کی تاثیر سے آئی

سادہ تھا بہت خواب ترا چشم تمنا
مشکل میں نظر کثرت تعبیر سے آئی

یوں سائے چراغ اور گلاب اپنی جگہ میں
رستے میں چمک سایہ رنگیر سے آئی

شہرِ جمال کے خس و خاشاک ہو گئے
اب آئے ہو جب آگ سے ہم خاک ہو گئے

ہم سے فروغِ خاک نہ زیبائی آبی کی
کانی کی طرح تہمت پوشاک ہو گئے

پیرا ہن صبا تو کسی طور سل گیا
دامانِ صد بہار مگر چاک ہو گئے

اے ابرِ خاص! ہم پہ برسے کا اب خیال
جل کر تے فراق میں جب راکھ ہو گئے

قائم تھے اپنے عہد پہ یہ دیدہ ہائے غم
کیا یاد آ گیا ہے کہ نمناک ہو گئے

اب تک جنوں ہی اپنا اثاثہ رہا مگر
بتھ سے ملے تو صاحبِ ادراک ہو گئے

خوشبو تو بن نہ پائے سو کچھ ہم سے بے ہنر
اے موجدِ صبا تم سے پیچاک ہو گئے

نثری نظمیں

ندامت

میری تمام نظموں کا انتساب اب تک صرف میرے اپنے نام رہا
اور میں خود کو محبت کی شاعرہ سمجھ کر
خوش ہوتی رہی

میں نے کوڑے کے ڈھیر پر پٹی کی طرح چلتا ہوا بچہ نہیں دیکھا
میں نے اینٹ کا تکیہ بنا کر سوتا ہوا راج نہیں دیکھا

راج سے میرے ذہن میں

ہمیشہ راج ہنس آئے

اور بچوں سے تازہ گلاب

میں کیک کو روٹی کا متبادل سمجھتی رہی

میرے بچے

میرے راج

ہو سکے تو مجھے معاف کر دینا !

بشیرے کی گھر والی

ہے رے تیری کیا اوقات!

دودھ پلانے والے جانوروں میں

اے سب کھم اوقات

پُرش کی پسلی سے تو تیرا جہم ہوا

اور ہمیشہ پیروں میں تو پہنی گئی

جب ماں جایا پھلواری میں تسلی ہوتا

تیرے پھول سے ہاتھوں میں

تیرے قد سے بڑی جھاڑو ہوتی

ماں کا آنچل پکڑے پکڑے

تجھ کو کتنے کام آجاتے

اُپلے تھا پنا

لکڑی کا ٹنا

گائے کی سانی بنانا

پھر بھی مکھن کی ٹمکیہ

ماں نے ہمیشہ بھتیا کی روٹی پہ رکھی

تیرے لئے بس رات کی روٹی

رات کا سالن

روکھی سوکھی کھاتے

موٹا جھوٹا پہنتے

تجھ پہ جوانی آئی تو

تیرے باپ کی نفرت تجھ سے اور بڑھی

تیرے اٹھنے بیٹھنے، چلنے پھرنے پر

ایسی کڑی نظر رکھی

جیسے ذرا سی چوک ہوئی

اور تو بھاگ گئی

سولھواں لگتے ہی

ایک مرد نے اپنے من کا بوجھ

دوسرے مرد کے تن پہ اتار دیا

بس گھر اور مالک بدلا

تیری چاکری وہی رہی

بلکہ کچھ اور زیادہ

اب تیرے ذمے شامل تھا

روٹی کھلانے والے کو

رات گئے خوش بھی کرنا

اور ہر ساون گام بھن ہونا
 پورے دنوں سے گھر کا کام سنبھالتی
 پتی کا ساتھ
 بس بستر تک
 آگے تیرا کام!
 کیسی نوکری ہے
 جس میں کوئی دیہاڑی نہیں
 جس میں کوئی چھٹی نہیں
 جس میں الگ ہو جانے کی 'سرے سے کوئی ریت نہیں
 ڈھوروں ڈنگروں کو بھی
 جیٹھ اسارھ کی دھوپ میں
 پیرتے ستانے کی آزادی ہوتی ہے
 تیرے بھاگ میں ایسا کوئی سمے نہیں
 تیری جیون پگڈنڈی پر کوئی پیر نہیں ہے
 ہے رے ا
 کن کرموں کا پھل ہے تو
 تن نیچے تو کسبی ٹھہرے
 من کا سودا کرے اور پتینی کہلائے

U. D. C. S. S. I.

مے کے ہاتھوں ہوتا رہے گا

کب تک یہ اہمان

ایک نوالہ روٹی ،

ایک کٹورے پانی کی خاطر

دیتی رہے گی کب تک تو بلیڈ ان

ایک U. D. C کی ڈائری

میرا بچپن اپنے آپ کو لوریاں دیتے گزرا

اور جوانی

بندوں کو خواہوں کی رشوت دیتے ہوئے

وقت ہمیشہ مجھے گالیاں دیتا رہا

اور زمانے نے بھی خوب ٹھٹے لگائے

یہاں تک کہ رُلتے رُلاتے

میں ایک بدبو دار کمرے میں آن پہنچا

جہاں میرے چاروں طرف

قبل مسیح فائلیں تھیں

اور حنوط کئے ہوئے، میرے ہی جیسے کچھ کلرک

اور ایک آدھ اپنے وجود سے شرمندہ چہرہ اسی

ہم سارا وقت ان فائلوں میں اپنی ناکیں دیے بیٹھے رہتے

اور افسروں کے موڈ کے مطابق

ان پر فلیگ لگاتے

خود ہم پر تو کبھی پی۔یو۔سی کی چٹ بھی نہیں لگی

شاید ہم وہ فائلیں ہیں

جنہیں خدا مارک کرنا بھول گیا
چنانچہ ہم ساری زندگی
ایک ہی میز پر دھرے رہے
اور ہم پر بے توجہی کی گرد جمتی رہی !

میں نے ایک بار
اس میز سے کھکنے کی کوشش کی تھی
اور چپکے سے
اور فائلوں کے ساتھ منہ تھی ہو کر
اوپر چلا گیا تھا

اتنی سی بات پر

میرے افسر کے افسر نے
اُس کی ماں بہن ایک کر دی تھی
اور اُس نے منطقی طور پر ہماری
اُس دن کے بعد سے
میں اپنی اوقات کبھی نہیں بھولا
(اور نہ میرا چھوٹا افسر)

اب میں گدھے کی سی دلجمعی سے نوٹ لکھتا ہوں

کبھی کبھی ٹوٹی ہوئی پیالی میں چائے پی لیتا ہوں
اور کبھی ادھار سگریٹ کا ایک کش لگا لیتا ہوں
(جو میری واحد عیاشی ہے)

شام ڈھلے

اکڑی ہوئی ٹانگوں اور تختہ ہوتی کمر کو گھیٹتے
بس اسٹاپ کی طرف نکل پڑتا ہوں
اور دم گھونٹنے والی بسوں کے اندر ٹھنسنے ہوئے ریوڑ کا

حصہ بن جاتا ہوں

شام گئے گھر پہنچتا ہوں

جہاں میری بھنکتی ہوئی بیوی میری منتظر ہے

جو بیسواؤں کی طرح

پہلے میری جیب میں ہاتھ ڈالتی ہے

پھر بچوں کو گلی سے باہر دھکیلتی ہے

رات گئے

۲۲ روپے والے ڈالر کے زمانے میں

میں اپنے ۵ روپے سالانہ اضافے کو

سوچ سوچ کر خوش ہوتا ہوں

اور انگلیوں پر

پراویڈنٹ فنڈ کا حساب کرتا ہوں

اور آنے والے بڑھانے کو لوری دینے لگتا ہوں!

ٹما لو پچھپ

ہمارے ہاں

شعر کہنے والی عورت کا شمار عجائبات میں ہوتا ہے

ہر مرد خود کو اُس کا مخاطب سمجھتا ہے

اور چونکہ حقیقت میں ایسا نہیں ہوتا

اس لئے اُس کا دشمن ہو جاتا ہے!

سارا نے ان معنوں میں

دشمن کم بنائے

اس لئے کہ وہ وضاحتیں دینے میں

یقین نہیں رکھتی تھی

وہ ادیب کی جو رو بننے سے قبل ہی

سب کی بھابھی بن چکی تھی

ایک سے ایک گئے گئے لکھنے والے کا دعویٰ تھا

کہ وہ اُس کے ساتھ سوچکی ہے

صبح سے شام تک

شہر بھر کے بے روزگار ادیب

اس پر بھنبھناتے رہتے

سارا شگفتہ

انکار

جو کام کاج سے لگے ہوئے تھے

وہ بھی

سٹری بسی فائلوں اور بوسیدہ بیویوں سے ادب کر

ادھر ہی آتے

(بجلی کے بل بچے کی فیس اور بیوی کی دوا سے بے نیاز ہو کر

اس لئے کہ یہ مسائل

چھوٹے لوگوں کے سوچنے کے ہیں)

سارا دن

ساری شام

اور رات کے کچھ حصے تک

ادب اور فلسفے پر دھواں دھار گفتگو ہوتی

بھوک لگتی تو

چندہ وندہ کر کے

نکڑے کے ہوٹل سے روٹی چھولے آجاتے

عظیم دانشور

اُس سے چائے کی فرمائش کرتے ہوئے کہتے

تم پاکستان کی امرتا پر تیمم ہو

بے وقوف لڑکی

سچ سمجھ لیتی

شاید اس لئے بھی

کہ اُس کے نان و نفقہ کے ذمہ دار تو اسے ہمیشہ

کافو کا کی کافی پلاتے

اور زرو دوا کے بسکٹ کھلاتے رہتے

اس ل میں لتھڑے ہوئے COMPLIMENT کے بہانے

اُسے روٹی تو ملتی رہی

لیکن کب تک

ایک ش ایک دن تو اُسے بھیر لویں کے چُنگل سے کلنا ہی تھا

سارا نے جُنگل ہی چھوڑ دیا !

جب تک وہ زندہ رہی

ادب کے رسیا سے بھنبھوڑتے رہے

اُن کی محفلوں میں اُس کا نام

اب بھی لذنیہ سمجھا جاتا ہے

بس یہ کہ اب وہ اس پر دانت نہیں گاڑ سکتے

مرنے کے بعد انہوں نے اسے

ٹماٹو کیچپ کا درجہ دے دیا ہے !

اسٹیل ملز کا ایک خصوصی مزدور

کالا بھوت

جیسے کوئلے کے نطفے سے جنم لیا ہو
ایک جہنمی درجہ حرارت پر رہتے ہوئے
اُس کا کام

دہکتی بھٹی میں کوئلے جھونکتے رہنا تھا
اُس کے بدلے

اُس کو اجرت بھی زیادہ ملتی تھی
اور خوراک بھی خصوصی

اور ایک وقت میں چار گھنٹے سے زیادہ کام نہیں لیا جاتا تھا
لیکن شاید اس کو یہ نہیں معلوم
کہ خودکشی کے اس معاہدے پر
اُس نے

بقائمی ہوش و حواس دستخط کئے ہیں
اس بھٹی کا ایندھن دراصل وہ خود ہے !

سمجھداری کی ایک نظم

باسو بہت رویا

اور مصر رہا کہ اُسے اُس کی زوجہ کے ساتھ ہی دفن کر دیا جائے

نوجوانوں نے ایک دوسرے کو

آنکھوں ہی آنکھوں میں کہنیاں ماریں

بوڑھوں نے اُسے خلل دماغ کہا

اور مولوی نے بدعت

باسو بڑی مشکل سے گھر لایا گیا !

وہ روز دفتر سے سیدھا میوہ شاہ چلا جاتا

پھولوں اور اگر بتیوں کے ساتھ

اُس کا کافی عرصے یہی معمول رہا

پھر جمعرات کے جمعرات

پھر ہر نوچندی کو

پھر عید، بقر عید اور شب برات

آخر میں برسی کے برسی

ایک دن چلچلاتی دُھوپ میں
بس نمبر ۶۰ سے اُترتے ہوئے
اُس کی نظر ایک پیڑ پر پڑی
تو اُسے دفتر میں رکھی گئی
نئی ٹائپسٹ کا خیال آ گیا
اُس دن اُسے احساس ہوا
کہ دُنیا ایک آدمی پر مشتمل نہیں ہے
بائسویہت ہنسنا

ایک مشکل سوال

ٹاٹ کے پردوں کے پیچھے سے
ایک بارہ تیرہ سالہ چہرہ جھانکا

وہ چہرہ

بہار کے پہلے پھول کی طرح تازہ تھا
اور آنکھیں

پہلی محبت کی طرح شفاف !

لیکن اُس کے ہاتھ میں

ترکاری کاٹتے رہنے کی لکیریں تھیں

اور اُن لکیروں میں

برتن مابنخنے والی راکھ جمی تھی

اُس کے ہاتھ

اُس کے چہرے سے بیس سال بڑے تھے !

یا سر عرفات کھلتے ایک نظم

آسمان کا ذہ حستہ

جسے ہم اپنے گھر کی کھڑکی سے دیکھتے ہیں

کتنا دلکش ہوتا ہے

زندگی پر یہ کھڑکی بھر تصرف

اپنے اندر کیسی ولایت رکھتا ہے

اس کا اندازہ

تجھ سے بڑھ کر کسے ہوگا

جس کے سر پہ ساری زندگی چھت نہیں پڑی

جس نے بارش سدا اپنے ہاتھوں پہ روکی

اور دُھوپ میں کبھی دیوار اُدھار نہیں مانگی

اور برفوں میں

بس اک الاور روشن رکھا

اپنے دل کا

اور کیسا دل

جس نے ایک بار کسی سے محبت کی

اور پھر کسی اور جانب بھولے سے نہیں دیکھا

مٹی سے اک عہد کیا

اور آتش و آب و باد کا چہرہ بھول گیا

ایک اکیلے خواب کی خاطر

ساری عمر کی نیندیں گروہی رکھ دی ہیں

دھرتی سے اک وعدہ کیا

اور ہستی بھول گیا

ارض و وطن کی کھوج میں ایسے نکلا

دل کی بستی بھول گیا

اور اس بھول پہ

سارے خزانوں جیسے حافظے واری

ایسی بے گھری اس بے چادری کے آگے

سارے جگ کی ملکیت بھی تھوڑی ہے

اسمان کی نیلاہٹ بھی میلی ہے !

دوست ملک چیلے ایک نظم

محبت بیان نہیں رو یہ ہے

اس بات کا اندازہ

ہمیں اس وقت ہوا

جب ہم نے

بہار کی سبز روشنی میں نہاٹے ہوٹے بیچنگ پر قدم رکھا
رفاقت کی، سوچھ بوجھ رکھنے والی خوشبو ہماری منتظر تھی

ہم ایک دوسرے کی زبان نہیں جانتے تھے

لیکن ہمارے ہاتھوں کی حرارت

اس ناواقفیت کی تلافی کر رہی تھی

ہمارے ہونٹ خاموش تھے

لیکن ہماری آنکھیں مکالمہ کر رہی تھیں

ہمارے درمیان وہ خاموشی تھی

جو بہت پرانے دوستوں کے بیچ ہوتی ہے !

عظیم ملک کے عظیم لوگ
 جنہوں نے ایک روشن اور خوشگوار دن کیلئے
 ایک طویل رتجگے کی ذمہ داری قبول کی
 جنہیں ہماری شناخت اپنی پہچان کی طرح عزیز ہے
 جنہیں ہماری بے سرو سامانی کی خبر
 سب سے پہلے ہو جاتی ہے
 جو ہمارے سر پر ہاتھ رکھتے ہوئے
 ہماری کلاہ سے کبھی نہیں کھیلتے
 وہ لوگ کہ جن کے پاس رہتے ہوئے
 ہمارے پاس کوئی ترجمان نہ بھی ہوتا
 تو کوئی فرق نہیں پڑنا تھا
 دیاں تو دلوں اور گھروں پر ایک دستک کافی ہے
 پاکستان !

میں وہ بچی کس طرح بھول سکتی ہوں
 جس کی آنکھیں منملیں تھیں اور
 اور جس کے چمکدار بالوں میں سرخ ربن بندھا تھا
 اور جو محض لباس سے ہمیں پہچان کر
 ہم سے لپٹ گئی تھی !

راکا پوشی کے ادھر جانے والی ہوا

اگر تجھے کوئی مٹھلیں آنکھوں

اور سُرخ ربن والی پچی ملے

تو اس سے کہنا

ننھی پری

تمہارا ایک گھر

ہمالہ کے اس طرف بھی ہے !

SAN FRANCISCO

حدِ نظر تک
زمین کا رنگ سبز ہے
اور ڈھلانوں پر
سرخ رنگ کے گھر کھلے ہوئے ہیں
اپنے مکینوں کی طرح
کشادہ دل
دو قدم چلیں
اور کوئی نہ کوئی شفاف چشمہ
ایک شریر بچے کی طرح
آپ پر پانی اچھال دے
ذرا آگے بڑھیے
اور ایک ہلکورے لیتی جھیل
آپ کو اپنی مسکراہٹ کے ہالے میں سمیٹ لے
سارا شہر ہی باغ لگتا ہے
شام تک

تسلیاں آپ کے ہمراہ ہوتی ہیں
اور رات کو جگنو ہنستے ہوئے آجاتے ہیں
زمین پر پاؤں رکھتے ہوئے ڈر لگتا ہے
کہیں کسی پھول پر نہ آجائے !

اے خدا
اس شہر کو ہمیشہ آباد رکھنا
یہ تیرے بندوں کو
تجھ سے قریب لاتا ہے !

ایک افسرِ اعلیٰ کا مشورہ

میرے ایک افسرِ اعلیٰ نے
ایک دن مجھے اپنی بارگاہِ خاص میں طلب کیا
اور ایک دو فائلوں کا حال پوچھنے کے بعد
میری غیر سرکاری مصروفیات پر چیں بہ جبیں ہوئے
معاشرے میں شاعر کی اوقات پر روشنی ڈالی
خلاصہ گفتگو یہ کہ
ملک میں شاعر کی حیثیت وہی ہے
جو جسم میں اپنڈکس کی
بے فائدہ - مگر کبھی کبھی سخت تکلیف کا باعث
سو اس کا ایک ہی حل ہے - سرجری!
چشمِ تصور سے، میری شخصیت کے اپنڈکس سے نجات پا کر
کچھ شگفتہ ہوئے
پھر گویا ہوئے
ایک آئیڈیل افسر وہ ہے
جس کا کوئی چہرہ نہیں ہوتا

پہلے اس کے ہونٹ غائب ہوتے ہیں

پھر آنکھیں

اس کے بعد کان

آخر میں سر

ہونٹوں، آنکھوں، کانوں اور سر سے نجات پائے بغیر

کوئی افسر، فیڈرل سیکرٹری نہیں بن سکتا!

اپنی بات پر زور دینے کے لئے

انہوں نے دو ایک مشہور سرکٹے افسروں کا حوالہ دیا

لیکن میرے چہرے پر

شاید انہوں نے پڑھ لیا تھا

کہ یہ بے وقوف لوکل شاعر رہنے میں ہی خوش ہے

سو بد مزہ ہو کر

انہوں نے مجھے واپس جانے کی اجازت مرحمت فرمادی

اور میں بے وقوف

ایک نئی نظم کو سوچتی ہوئی اپنے دفتر لوٹ آئی

اپنی A.C.R میں

سرخ روشنائی کے ایک ممکنہ اندراج کے باوجود

ایک سوشل ورکر خاتون کا مسئلہ

میں نے اپنے لان میں احتیاط سے پانی دیتے ہوئے
کنٹونمنٹ بورڈ کو کافی بُرا بھلا کہا

بھلا یہ بھی کوئی کارکردگی ہے

جس میں پھولوں کو پانی میسر نہ آسکے

میرے سارے امپورٹڈ پودے مُرجھائے جاتے ہیں !

میں نے دل ہی دل میں

ایک چلتے ہوئے ، اخبار کے مدیر کے نام

ایک مراسلہ بھی ڈرافٹ کر دیا

ابھی میں طنز کی دھار ، غصے کی سان پر رکھ رہی تھی

کہ مجھے باہر ایک بچہ نظر آیا

جس کے دونوں کاندھوں پر

ایک ڈنڈا رکھا تھا

اور ڈنڈے سے دو کنستر بندھے ہوئے تھے

ننھے پھول نے اندر جھانکا

اور حسرت بھری نظروں سے پاسپ کی طرف دیکھا

میرا دل کٹ گیا

مگر

میں نے اس سے کہا

بیٹے

اگر میں ان کنستروں میں پانی بھر دوں

تو ان کا وزن تمہارے وزن سے بڑھ جائے گا

تم ایک قدم نہیں چل سکو گے

اور گھر نہیں جا سکو گے

اور اچھے بچے دیر تک گھر سے باہر نہیں رہتے

بچے کی آنکھیں اچانک پچاس سال کی ہو گئیں

ان میں ایک جھڑیوں بھرا زہر خندا بھرا

پھر وہ خاموشی سے

باہر چلا گیا !

میں نے اپنے ڈرافٹ کی عبارت میں

ایک سطر کا اور اضافہ کر دیا !

کراچی

کراچی

ایک ایسی بیسوا ہے

جس کے ساتھ

پہاڑوں، میدانوں اور صحراؤں سے آنے والا

ہر سائز کے بٹوے کا آدمی

رات گزارتا ہے

اور صبح اٹھتے ہی

اُس کے داہنے رخسار پر

ایک تھپڑ رسید کرتا ہے

اور دوسرے گال کی توقع کرتے ہوئے

کام پر نکل جاتا ہے

اگلی رات کے نشے میں سرشار !

کلفٹن کے پُل پر ...

کلفٹن کے پُل پر
جس سے شہر کی الیٹ گزرتی ہے
اور سوگزی کی حد میں
ٹریفک پولیس کے چاق و چوبند جوان
ہمہ وقت ڈیوٹی دیتے ہیں
چھ، سات سادہ لباس والے بھی ہوں گے
اردگرد کوئی غیر متعلق پرندہ بھی پر نہیں مار سکتا !
میں نے اُسے دیکھا !
گہرے نارنجی سوٹ میں ملبوس
جس پر بنا ہوا تِلے کا کام
مناسب مقامات سے مسکا ہوا تھا !
اس کی لپ اسٹک اتنی گہری تھی
کہ نظریں لتھڑ گئی تھیں
وسط منی کی دھوپ میں، بہتا ہوا فاؤنڈیشن
یہ کہہ رہا تھا

کہ عمارت بھی کبھی حسین نہیں تھی
ستی سی نیل پالش میں ڈوبی ہوئی انگلیوں میں
ایک سگرٹ پھنساتھا

بجسے وہ دھواں دار پی رہی تھی
اس کی تمام حرکات و سکنات
دفعہ ۲۹۴ کے تحت قابل دست اندازی پولیس تھیں
ٹریفک سگنل پر رُکے ہوئے میں نے سوچا
منٹو کی اس ہیرورٹن کا، یہ سپاہی
ابھی دھڑن تھختہ کر دے گا
وہ اس کی طرف بڑھا بھی
لیکن اس سے قبل
کہ وہ اپنی نوٹ بک نکالتا
گہرے نیلے نمبر پلیٹ کی ایک کار
اُس کے پاس رُکی
اور وہ اپنی دفعہ ۲۹۴ کے اشاروں سمیت
کار میں غائب ہو گئی
سفید کپڑوں والے سپاہی کی دونوں ایڑیاں
جُڑی کی جُڑی رہ گئیں !

کتنے برس لگے ...

کتنے برس لگے

یہ جاننے میں

کہ میرے اندر تیرا ہونا کیا ہے

ایسا ہونا بھی چاہیے تھا

شام ہوتے ہی

چاند میں روشنی نہیں آجاتی

رات ہوتے ہی

رات کی رانی مہک نہیں اٹھتی

شام اور روشنی کے بیچ

رات اور خوشبو کے بیچ

ایک ایسا لمحہ ہوتا ہے

جس کا ہماری زمین سے کوئی تعلق نہیں ہوتا

اس آسمانی لمحے نے

اب ہمیں چھو لیا ہے !

چاند کی روشنی میں لکھی گئی نظموں

①

شروع راتوں کا چاند تھا
پھر بھی
سارا باغ روشنی سے بھرا ہوا تھا
جیسے ہمارے دل
محبت سے !

۲

چاند کی آخری تارِ نخیں تھیں
کنج چمن کی خوشبو بھری تاریکی میں
اُس نے دیے کی لو کو اوچھا کیا
اور میری آنکھوں میں جھانکا
پھر ہمیں کسی دیے کی ضرورت نہیں رہی !

I'LL MISS YOU

جانے سے پہلے
اُس نے میرے آنچل سے ایک فقرہ باندھ دیا

I'LL MISS YOU

سارا سفر
خوشبو میں بسا رہا !

مشورہ

ہماری محبت کی کلینکل موت واقع ہو چکی ہے !
معذرتوں اور عذرخواہیوں کا مصنوعی تنفس
اسے کب تک زندہ رکھے گا

بہتر یہی ہے

کہ ہم منافقت کا پلگ نکال دیں

اور ایک خوبصورت جذبے کو باوقار موت مرنے دیں !

اُسے اس بات کا پتہ نہیں

اُس نے کہا

ہم جب بھی سفر پہ نکلتے ہیں

بارش ہمارے ساتھ ہو لیتی ہے

ایک تیسرے شخص کی طرح

اُس کے لہجے میں چھٹی ہلکی سی خفگی پر

میں مسکرائے بنا نہ رہ سکی

مجھے احساس ہے

کہ کبھی کبھی

اُس کے کسی سوال کا جواب

میں بارش کو دے دیتی ہوں

مگر اُسے اس بات کا پتہ نہیں

کہ جس جس بھری دُنیا میں ہم رہتے ہیں

وہاں

بارش ہی ہماری دوست ہو سکتی ہے

مجھے جان لینا چاہیے تھا

وہ مجھے اُس وقت ملا

جب پہاڑوں پر برف گھل رہی تھی
چیرمی کے درختوں پر اولین شگونے پھوٹ رہے تھے
نوخیز خوشبو سے سارا باغ روشن تھا
بلبل نے بس ابھی چہکنا شروع کیا تھا
اپنے بازوؤں میں لئے

وہ مجھے پھولوں بھری وادی میں

گھومتا رہا

ہم تسلیاں اور جگنو پکڑتے رہے
بارش ایک پیاری دوست کی طرح
ہمارا ہاتھ بٹاتی رہی

جس دن درخت سے پہلا پتہ گرا
میں اُسے اٹھانے کے لئے جھکی
پلٹ کر دیکھا

تو وہ جاچکا تھا !
اب میں ٹوٹے ہوئے پتوں میں
اپنے آنسو جمع کر رہی ہوں
مجھے جان لینا چاہیے تھا
کہ اُس کا اور میرا ساتھ
موسم بہار تک ہے !

بلے پر لکھی گئی ایک نظم

دیمک ہماری نیو میں اتر چکی تھی
سو میں نے اُسے بل ڈوزر چلانے کا اختیار دے دیا !
آج میں اپنے بلے پر بیٹھی
سوچ رہی ہوں
ٹپکتی ہوئی چھت
اور گرتی ہوئی دیواروں نے
کتنے بھیلوں کو
مجھ سے دُور رکھا تھا !

پرین قادر آغا

جب میرے سر سے چادر اتری
تو میرے گھر کی چھت میرے لئے اجنبی ہو گئی
”تم ہمارے لئے مرچکی ہو“

اہل خانہ کی خاموشی نے اعلان کیا
اور میں بائبل کے دروازے سے
دستک دیے بنا

لوٹ آئی

میں نے

(بڑے مان سے)

اپنے پریمی کی طرف دیکھا

مگر اس کی آنکھوں میں برف جم چکی تھی

(جیسے میرے لئے ان جھیلوں میں کنول سبھی کھلے ہی نہ تھے)

اب میں کھلے آسمان تلے کھڑی تھی

اپنے لال کو سینے سے لگائے

یا اللہ! میں کہاں جاؤں

انکار

سر پہ پہاڑ سی رات

چاروں طرف بھیڑیے

اور عورت بوسونگتے ہوئے شکاری کتے

"ہمیں گھاس نہ ڈالنے کا نتیجہ" کہتی آنکھیں

"ہمیں موقعہ دو" کہنے والے اشکے

اور چیتھڑے اڑانے والے قہقہے

اور مار دینے والی مہنسی

ٹھٹھے کرتی ہوا

اور فقرے کستی بارش

ہر طرف سے سنگباری !

مجھ میں اور پاگل پن میں

بس ایک رات کا فاصلہ رہ گیا تھا

خودکشی بھی میری تاک میں بیٹھی تھی

قریب تھا کہ

میں اُس کے ہاتھ آجاتی

کہ ایک سایہ میری طرف بڑھا

اور میرے سر پر اپنا ہاتھ رکھ دیا

"ہمیں کسی کی پرواہ نہیں

تم جیسی بھی ہو، ہمیں عزیز ہو !" انکار

اُس دن
میں اتنا روئی
کہ دُنیا اگر ایک خالی تال ہوتی
تو میرے آنسوؤں سے بھر جاتی
میرا ملامت بھرا وجود
اُس دن سے آج تک
اُس مہربان سایے کی پناہ میں ہے
خدا
کبھی کبھی
اپنے فرشتوں کو
زمین پر بھی بھیج دیتا ہے !

ہم سب ایک طرح سے ڈاکٹر فاسٹس ہیں

ہم سب ایک طرح سے
ڈاکٹر فاسٹس ہیں
کوئی اپنے شوق کی خاطر
اور کوئی کسی مجبوری سے بلیک میل ہو کر
اپنی رُوح کا سودا کر لیتا ہے
کوئی صرف آنکھیں رہن رکھوا کر
خوابوں کی تجارت شروع کر دیتا ہے
کسی کو سارا ذہن ہی گروی رکھوانا پڑتا ہے
بس دیکھنا یہ ہے
کہ سکے رائج الوقت کیا ہے
سو زندگی کی WALL STREET کا ایک جائزہ یہ کہتا ہے
کہ آجکل قوتِ خرید رکھنے والوں میں
عزتِ نفس بہت مقبول ہے !

پھر وہی فرمان

کلچر کی باگ ڈور
پارٹی ACTIVISTS نے سنبھال لی ہے
اب راگوں کی چولیس
ترکھان بٹھائیں گے
اور شاعری
کمہاروں کے آدے میں پکا کرے گی
مصتوری کو لوہار کی دھونکنی کی ضرورت ہے
”بہت ہو گئی رجعت پسندی
رابطے کا ہر وسیلہ اب ہمارا ہے
”خفیہ یا قومی“
”بیان ادھورا رہ گیا.....“
”تو رہتا ہے“
”مغنیہ ابھی استھانی پر تھی.....!“
”کوئی بات نہیں
انترہ ہم خود اٹھالیں گے“

"لیکن حضور ایک نظر رومانیہ اور چیکو سلواکیہ اور مشرقی جرمنی پر تو ڈالیں
خود قبلہ گا ہی گورباچوف "

"ہمیں خبر ہے

"مگر ہم GLASNOST کی خرافات میں نہیں پڑنا چاہتے

سردہ شخص جو ہماری اجازت کے بغیر

گزشتہ برسوں زندہ رہا

غدار ہے

اور غداری کی سزا موت ہے

اور زندہ بچ جانے والوں کو خبر ہو

کہ وفاداری کے سرٹیفکیٹ پر اب ہمارے دستخط ہوں گے

رستہ کھینچنے کا اختیار ہمیں مل چکا ہے ! "

سندھو دریا کی محبت میں ایک نظم

ہریالی دریا کے دونوں جانب ہوتی ہے
وہ پہاڑوں اور میدانوں میں بہتے ہوئے
پتھروں اور مچھلوں سے یکساں سلوک کرتا ہے
مچھلیاں پکڑتے ہوئے
کبھی کسی مچھیرے سے اُس کا ڈومی سائل نہیں مانگتا
بلکہ شکریے کا انتظار کئے بغیر آگے بڑھ جاتا ہے
ہوا اور بادل کی طرح مہربان اور بے نیاز
مگر جب اُس کے کناروں پر رہنے والے
اُس کے پانیوں میں نفرتیں ملانے لگیں
اور بچوں اور مچھلوں کو
والیوں اور مالیوں کا شجرہ دیکھ کر
پانی کا پر مٹ جاری کرنے لگیں
اور یہ سلسلہ بہت دیر تک چلتا رہے
تو تاریخ ہمیں یہ بتاتی ہے

کہ ایسے موقعوں پر
دریا اپنا جغرافیہ تبدیل کر لیتے ہیں !

میرا خیال ہے
ہمارے لئے
فی الحال ایک موہن جو ڈارو کافی ہے !

کتاب آئینہ

پروین شاکر

ایجوکیشنل پبلیشنگ ہاؤس دہلی

پیشکش

کتاب زندگی کے سفید و سیاہ ورق الٹتے چلے جا رہے ہیں۔ پروین شاکر کو ہم سے جدا
 نئے دو برس ہو گئے۔ ”کف آئینہ“ پروین شاکر کا پانچواں اور آخری شعری مجموعہ ہے جو
 کی بہن نسرین شاکر کی زیر نگرانی شائع ہوا اور پروین کی دوسری برسی کے موقع پر پیش کیا
 رہا ہے۔ اپنی وفات سے قبل وہ اس مجموعہ کو ترتیب دے رہی تھیں۔ ”کف آئینہ“ کا
 بھی خود ان ہی کا رکھا ہوا ہے۔ ان کی المناک موت کے بعد ان کی جو بیاضیں
 سیاہ ہوئیں وہ محترمہ پروین قادر آغا نے سنبھال لیں۔ بعد میں یہ مسودات تدوین و
 ترتیب کے لیے جناب مظہر الاسلام کے سپرد کر دیے گئے جنہوں نے ڈاکٹر توصیف تبسم کی
 منت سے اس کتاب کو آخری شکل دی۔ ان بیاضوں میں کچھ ایسا کلام بھی موجود تھا جو
 پہلے ہی پروین شاکر کے دوسرے مجموعوں میں شائع ہو چکا تھا۔ چنانچہ مرنبین نے ایسے
 کلام کے اعادہ و تکرار سے بچنے کے لیے، سب سے پہلے اس کو الگ کیا۔ جو کلام مختلف
 رسائل میں شائع ہو چکا تھا جہاں تک ہو سکا، اصل مسودہ اور رسائل میں شائع شدہ نظم و
 نثر کا موازنہ بھی کیا گیا اور جہاں کوئی تبدیلی نظر آئی، مطبوعہ صورت کو بوجہ ترجیح دی
 گئی۔ پروین شاکر چونکہ ہمارے عہد کی مقبول اردو شاعرہ ہیں، اسی لیے مرنبین راہی
 کوشش رہی کہ جہاں تک ہو سکے، ان کے کلام کو محفوظ کر دیا جائے۔ چنانچہ آپ کو اس
 کتاب میں ان کی مختصر تا تمام غزلیں اور کچھ متفرق اشعار بھی دیکھنے کو ملیں گے۔ قارئین
 سے التماس ہے کہ اگر ان کے علم میں پروین شاکر کا ایسا کلام ہو جو اس آخری مجموعہ میں
 شامل ہونے سے رہ گیا ہے تو وہ از راہ کرم اس کی نشان دہی ضرور فرمادیں تاکہ کتاب کی
 آئندہ اشاعت میں اس کمی کو پورا کیا جاسکے۔

اس کتاب کے ناشرین، جناب مظہر الاسلام، ڈاکٹر توصیف تبسم اور جناب امجد
 اسلام امجد کے ممنون ہیں کہ انہوں نے اس کام کو جو ان کے سپرد کیا گیا تھا، بہت ذمہ داری
 اور محنت سے پایہ تکمیل کو پہنچایا۔ اگر ان کا تعاون حاصل نہ ہوتا تو اس کتاب کی اشاعت
 موجودہ شکل میں شاید ممکن نہ ہوتی۔

ترتیب

۹	پت جھڑ سے ہے گلہ نہ شکایت ہوا سے ہے	۱
۱۱	بہت رویا وہ ہم کو یاد کر کے	۲
۱۲	چلنے کا حوصلہ نہیں، رکنا محال کر دیا	۳
۱۳	زباں پہ تذکرہ بام دور نہیں لاتا	۴
۱۶	تخت ہے اور کہانی ہے وہی	۵
۱۸	میں اس سے بھلا کہاں ملی تھی	۶
۲۱	جب ساز کی لے بدل گئی تھی	۷
۲۳	دو شعر	۸
۲۳	نظم	۹
۲۶	یہ میرے ہاتھ کی گرمی	۱۰
۲۸	نظم	۱۱
۲۹	نہ میں نے چاند دیکھا	۱۲
۳۰	نظم	۱۳
۳۱	مگر اس دل کی ویرانی	۱۴
۳۳	سلا رہا تھا نہ بیدار کر سکا تھا مجھے	۱۵
۳۵	تھک گیا ہے دل وحشی مرا فریاد سے بھی	۱۶
۳۶	جشن سا آٹھ پہر دل میں ہے	۱۷
۳۸	حرف تازہ نئی خوشبو میں لکھا چاہتا ہے	۱۸
۳۰	چپ رہتا ہے وہ اور آنکھیں بولتی رہتی ہیں	۱۹
۴۱	وقت رخصت آگیا، دل پھر بھی گھبرایا نہیں	۲۰

۲۱ یہ کیسا خلا ہے!

۲۲ ہوا جامِ صحت تجویز کرتی ہے

۲۳ نظم

۲۴ ایک ساؤنڈ پروف نظم

۲۵ نظم

۲۶ اک عجیب رو تھی خیال میں مرے آگنی

۲۷ خوشی کی بات ہے یاد رکھ کا منظر دیکھ سکتی ہوں

۲۸ بھولا نہیں دل عتاب اس کے

۲۹ تین شعر

۳۰ دل میں آئی رات

۳۱ جیسے مشام جاں میں سمائی ہوئی ہے رات

۳۲ نظم

۳۳ نظم

۳۴ نظم

۳۵ تمہاری ہنسی

۳۶ نئے سال کی دعا

۳۷ یہ پیاس سماعت کی

۳۸ صحرا کی طرح تپی ہوئی برف

۳۹ ظلم کے ہاتھوں اذیت میں ہے جس طرح حیات

۴۰ سلگ رہا ہے مرا شہر، جل رہی ہے ہوا

۷۳	۳۱	نہ بجھ رہی ہے نہ اب کے بھڑک رہی ہے ہوا
۷۶	۳۲	کیوں مجھ پہ ہوا ہے مہرباں تو
۷۸	۳۳	رکی ہوئی ہے ابھی تک بہار آنکھوں میں
۷۹	۳۴	ایک خالی دوپہر
۸۰	۳۵	نظم
۸۱	۳۶	نظم
۸۲	۳۷	نظم
۸۳	۳۸	نظم
۸۵	۳۹	نظم
۸۷	۵۰	سیما
۸۹	۵۱	دیکھ کر دانہ جو آئے ہیں سر شاخ پرند
۹۰	۵۲	جز طلب اس سے کیا نہیں ملتا
۹۲	۵۳	تاروں کے لئے بہت کڑی تھی
۹۳	۵۴	رخصت کی کک رہی ہے اب تک
۹۷	۵۵	لو چراغوں کی کل شب اضافی رہی
۹۸	۵۶	تار مرگاں نہیں مل رہا تھا
۹۹	۵۷	آنکھوں نے کیسے خواب تراشے ہیں ان دنوں
۱۰۱	۵۸	سندریلا ——— Unvisited
۱۰۳	۵۹	نظم
۱۰۵	۶۰	نظم

۶۱ نظم

۶۲ ایک ہی ہاتھ میں سب کچھ سمٹ آیا شاید

۶۳ نثری نظم

۶۴ تمہاری سالگرہ پر

۶۵ سلام

۱۰۷

۱۰۹

۱۱۱

۱۱۳

۱۱۶

غزل

پت جھڑ سے ہے گلہ نہ شکایت ہوا سے ہے
پھولوں کو کچھ عجیب محبت ہوا سے ہے

سرشاری شگفتگی گل کو کیا خبر
منسوب ایک اور حکایت ہوا سے ہے

رکھا ہے آندھیوں نے ہی ہم کو کشیدہ سر
ہم وہ چراغ ہیں جنہیں نسبت ہوا سے ہے

اس گھر میں تیرگی کے سوا کیا رہے جہاں
دل شمع پر ہیں اور ارادت ہوا سے ہے

بس کوئی چیز ہے کہ سلگتی ہے دل کے پاس
یہ آگ وہ نہیں جسے صحبت ہوا سے ہے

صر صر کو اذن ہو جو صبا کو نہیں ہے بار
کنج قفس میں زیست کی صورت ہوا سے ہے

کھپس کو ہی خرام صبا سے نہیں ہے خار
اب کے تو باغباں کو عداوت ہوا سے ہے

خوشبو ہی رنگ بھرتی ہے تصویرِ باغ میں
بزمِ خبر میں گل کی سیادت ہوا سے ہے

دستِ شجر میں رکھے کہ آکر بکھیر دے
آئینِ گل میں خاص رعایت ہوا سے ہے

اب کے بہار دیکھئے کیا گل کھلائے گی
دلدادگانِ رنگ کو وحشت ہوا سے ہے

غزل

بہت رویا وہ ہم کو یاد کر کے
ہماری زندگی برباد کر کے

پلٹ کر پھر یہیں آجائیں گے ہم
وہ دیکھے تو ہمیں آزاد کر کے

رہائی کی کوئی صورت نہیں ہے
مگر ہاں منتِ صیاد کر کے

بدن میرا چھوا تھا اس نے لیکن
گیا ہے روح کو آباد کر کے

ہر آمر طول دینا چاہتا ہے
مقررِ ظلم کی معیاد کر کے

غزل

چلنے کا حوصلہ نہیں، رکنا محال کر دیا
عشق کے اس سفر نے تو مجھکو نڈھال کر دیا

اے مری گل زمیں تجھے چاہ تھی اک کتاب کی
اہل کتاب نے مگر کیا ترا حال کر دیا

ملتے ہوئے دلوں کے بیچ اور تھا فیصلہ کوئی
اس نے مگر پچھرتے وقت اور سوال کر دیا

اب کے ہوا کے ساتھ ہے دامن یار منتظر
بانوئے شب کے ہاتھ میں رکھنا سنبھال کر دیا

مکنہ فیصلوں میں ایک، ہجر کا فیصلہ بھی تھا
ہم نے تو ایک بات کی، اس نے کمال کر دیا

امیرے لبوں پہ مہر تھی، پر شیشہ رونے تو
شہر کے شہر کو مرا واقف حال کر دیا

چہرہ و نام ایک ساتھ آج نہ یاد آسکے
وقت نے کس شبیہ کو خواب و خیال کر دیا

مدتوں بعد اس نے آج مجھ سے کوئی گلہ کیا
منصب دلبری یہ کیا مجھکو بحال کر دیا

غزل

زباں پہ تذکرہ بام و در نہیں لاتا
وطن سے کوئی خبر نامہ بر نہیں لاتا

گلاب کو نہ یقین ہوگا جب تک عیاد
ہوا کے طشت میں اک مشیت پر نہیں لاتا

یہ راہ عشق ہے مقتل سے ہو کے جاتی ہے
سو اس سفر میں کوئی دل میں ڈر نہیں لاتا

تمام بوجھ تو رستے میں جمع ہوتا ہے
ورود سے کوئی رختِ سفر نہیں لاتا

میں جس کے دھیان میں پہروں اداس رہتی ہوں
خیال دل میں مرا لمحہ بھر نہیں لاتا

سِوَادِ شام! اسیروں میں کون شامل ہے
بلا سبب کوئی نیزے پہ سر نہیں لاتا

غزل

تخت ہے اور کہانی ہے وہی
اور سازش بھی پرانی ہے وہی

قاضی شہر نے قبلہ بدلا
لیک خطبے میں روانی ہے وہی

خیمہ کش اب کے ذرا دیکھ کے ہو
جس پہ پہرہ تھا، یہ پانی ہے وہی

صلح کو فسخ کیا دل میں مگر
اب بھی پیغام زبانی ہے وہی

آج بھی چہرہ خورشید ہے زرد
آج بھی شام سہانی ہے وہی

بدلے جاتے ہیں یہاں روزِ طبیب
اور زخموں کی کہانی ہے وہی

جگہ غم یونہی آراستہ ہے
دل کی پوشاک شہانی ہے وہی

شہر کا شہر یہاں ڈوب گیا
اور دریا کی روانی ہے وہی

غزل

میں اس سے بھلا کہاں ملی تھی
بس خواب میں خواب دیکھتی تھی

سایہ تھا کوئی کنارے دریا
اور شام کی ڈوبتی گھڑی تھی

کھرے میں چھپا ہوا تھا جنگل
چڑیا کہیں دور بولتی تھی

لپٹی ہوئی دھند کی روا میں
اک زرد گلاب کی کلی تھی

اک سبز غبار تھا فضا میں
بارش کہیں سانس لے رہی تھی

بادل کوئی چھو گیا تھا بھٹکوا
چہرے پہ عجیب تازگی تھی

آنکھوں میں ٹھہر گئی تھی شبنم
اور روح میں نرم روشنی تھی

کیا چیز تھی جو مرے بدن میں
آہستہ آہستہ کھل رہی تھی

اک گیت ہوا کے ہونٹ پر تھا
اور اس کی زبان اجنبی تھی

اس رات جبین ماہ پر بھی
تحریر کوئی قدیم سی تھی

یہ عشق نہیں تھا اس زمیں کا
اس میں کوئی بات سردی تھی

غزل

جب ساز کی لے بدل گئی تھی
وہ رقص کی کونسی گھڑی تھی

اب یاد نہیں کہ زندگی میں
میں آخری بار کب ہنسی تھی

جب کچھ بھی نہ تھا یہاں پہ ما قبل
دنیا کس چیز سے بنی تھی

مٹھی میں تو رنگ تھے ہزاروں
بس ہاتھ سے ریت بہ رہی تھی

ہے عکس ، تو آئینہ کہاں ہے
تمثیل یہ کس جہان کی تھی

ہم کس کی زبان بولتے ہیں
گر ذہن میں بات دوسری تھی

تینا ہے اگر ازل سے انساں
بزمِ کلام کیوں سبھی تھی

تھا آگ ہی گر مرا مقدر
کیوں خاک میں پھر شفا رکھی تھی

کیوں موڑ بدل گئی کہانی
پہلے سے اگر لکھی ہوئی تھی

دو شعر

خلقت نہیں ہے ساتھ تو پھر بخت بھی نہیں
کچھ دن یہی رہے گا تو یہ تخت بھی نہیں

مایوس ہو کے دیکھ رہے ہیں خلا میں گھر
اتنی تو یہ زمین مگر سخت بھی نہیں

نظم

سوادِ زندگانی میں
اک ایسی شام آتی ہے
کہ جس کے سرمئی آنچل میں
کوئی پھول ہوتا ہے
نہ ہاتھوں میں کوئی تارہ!
جو آکر بازوؤں میں تھام لے
پھر بھی

رگ و پے میں کوئی آہٹ نہیں ہوتی
کسی کی یاد آتی ہے
نہ کوئی بھول پاتا ہے
نہ کوئی غم سلگتا ہے
نہ کوئی زخم سلتا ہے

گلے ملتا ہے کوئی خواب

نے کوئی تمنا ہاتھ ملتی ہے

سواہِ زندگانی میں

اک ایسی شام آتی ہے

جو خالی ہاتھ آتی ہے!

یہ میرے ہاتھ کی گرمی

یہ میرے ہاتھ کی گرمی

جسے چھو کر

تمہاری آنکھ میں حیرت کے ڈورے ہیں

کہ اس سے قبل جب بھی تم نے میرا ہاتھ تھاما

برف کا موسم ہی پایا تھا

یہ موسم میرے اندر کتنے برسوں سے فروکش تھا

بہار آتی تھی

اور میرے درپچوں پر کبھی دستک نہ دیتی تھی

گلابی بارشیں

میرے لئے ممنوع تھیں

اور صبح کی تازہ ہوا کا ذائقہ

میں بھول بیٹھی تھی

مرے ملبوس سے سب گرم رنگوں کو شکایت تھی
مجھے بس برف کی چادر پہننے کی اجازت تھی
مگر جاناں!

تمہارے ساتھ نے تو روح کا موسم بدل ڈالا
یہاں اب رنگ کا تہوار ہے
خوشبو کا میلہ ہے

مرا ملبوس اب گہرا گلابی ہے
مرے خوابوں کا چہرہ ماہتابی ہے
مرے ہاتھوں کی حدت آفتابی ہے
جسے چھو کر.....

نظم

پہلے بھی یہ دل ہجر سے بے حال ہوا ہے
پہلے بھی پچھڑنے کی سزا پائی ہے اس نے
رنخت کی ازیت میں جو شدت ہے، سہی ہے
آیا ہے بہت یاد کسی چشم کا جاو
خود سے بہت آئی کسی ملبوس کی خوشبو
کھینچا ہے بہت قلب کو گزرے ہوئے کل نے
دن بھر کبھی دوری نے زبوں حال رکھا ہے
رنخت کی گھڑی ٹھہر گئی روح میں جیسے!

اس بار جو آیا ہے مگر، ہجر کا موسم
اس میں دل بیمار کی وحشت ہی الگ ہے
مٹی سے جدائی کی حکایت ہی الگ ہے
کچھ دیر کی تاخیر جو ہوتی ہے وطن سے
لگتا ہے کہ اب جان نکل جائے گی تن سے!

نہ میں نے چاند دیکھا

نہ میں نے چاند دیکھا
اور نہ کوئی تہنیت کا پھول کھڑکی سے اٹھایا
مرا ملبوس اب بھی ملگجا ہے

حنا سے ہاتھ خالی
اور چوڑی سے کلائی
نہ میرے پاس تھے تم
اور نہ میرے شہر سے گزرے

میں کیا افشاں لگاتی
مانگ میں سیندور بھرتی
رنگ اور خوشبو پہنتی
چاند کی جانب نظر کرتی
کہ میری لذت دیدار تو تم ہو!
مرا تہوار تو تم ہو!

نظم

یہ بارش خوبصورت ہے
اک عرصے بعد
میری روح میں
سیراب ہونے کی تمنا جاگ اٹھی ہے
مگر بادل کے رستے میں
بہت سے پیڑ آتے ہیں
میں پل بھر کے لئے شاداب ہوں
اور اپنی باقی عمر
پھر صحرا میں کاٹوں؟

میں اپنی پیاس پر راضی رہوں گی
مرے آنسو مرے دل کی کفالت کے لئے کافی رہیں گے

مگر اس دل کی ویرانی

تمہارا ہاتھ میرے ہاتھ میں ہے

اور اسکی خوش اثر حدت

مرے اندر طلسمی رنگ پھولوں کی نئی دنیا کھلانے میں مگن ہے

تمہارے لب پہ میرے نام کا تارہ چمکتا ہے

تو مری روح ایسے جگمگا اٹھتی ہے

جیسے آئینے میں چاند اتر آئے

مری پلکوں سے آنسو چوم کر

تم نے انہیں موتی بنانے کی جو ضد کی ہے

وہ ضد جھکو بہت اچھی لگی ہے

بہت خوش ہوں

کہ میرے سر پہ چادر رکھنے والا ہاتھ

میرے ہاتھ میں پھر آگیا ہے

یہ پھول اور یہ ستارے اور یہ موتی
مجھ کو قسمت سے ملے ہیں

اور اتنے ہیں کہ گنتی میں نہیں آتے
مگر اس دل کی ویرانی! —————!

مگر اس دل کی ویرانی! —————!

غزل

سلا رہا تھا نہ بیدار کر سکا تھا مجھے
وہ جیسے خواب میں محسوس کر رہا تھا مجھے

یہی تھا چاند اور اسکو گواہ ٹھہرا کر
ذرا سا یاد تو کر تو نے کیا کہا تھا مجھے

تمام رات مری خواب گاہ روشن تھی
کسی نے خواب میں اک پھول دے دیا تھا مجھے

وہ دن بھی آئے کہ خوشبو سے میری آنکھ کھلی
اور ایک رنگ حقیقت میں چھو رہا تھا مجھے

میں اپنی خاک پہ کیسے نہ لوٹ کر آتی
بہت قریب سے کوئی پکارتا تھا مجھے

دروں خیمہ ہی میرا قیام رہنا تھا
تو میر فوج نے لشکر میں کیوں لیا تھا مجھے

غزل

تھک گیا ہے دلِ وحشی مرا فریاد سے بھی
جی بہلتا نہیں اے دوست تری یاد سے بھی

اے ہوا کیا ہے جو اب نظمِ چمن اور ہوا
صید سے بھی ہیں مراسمِ ترے، صیاد سے بھی

کیوں سرکتی ہوئی لگتی ہے زمیں یاں ہر دم
کبھی پوچھیں تو سببِ شر کی بنیاد سے بھی

برق تھی یا کہ شرارِ دلِ آشفته تھا
کوئی پوچھے تو مرے آشیاں برباد سے بھی

بڑھتی جاتی ہے کششِ وعدہ گہ ہستی کی
اور کوئی کھینچ رہا ہے عدمِ آباد سے بھی

غزل

جشن سا آٹھ پہر دل میں ہے
کتنی یادوں کا شہر دل میں ہے

تجھ سے ملنے کی سرخوشی کے ساتھ
ایک اداسی کی لہر دل میں ہے

ہے ازل سے رخِ فلک نیلا
کس قیامت کا زہر دل میں ہے

دھوپ نکلی ہوئی ہے برف کے بعد
کون یہ صبح چہر دل میں ہے

خشک ہوتی نہیں کسی موسم
غم کی اک ایسی نہر دل میں ہے

حیف ہے ایسی میزبانی پر
حسرت سیر دہر دل میں ہے

غزل

حرفِ تازہ نئی خوشبو میں لکھا چاہتا ہے
بابِ اک اور محبت کا کھلا چاہتا ہے

ایک لمحے کی توجہ نہیں حاصل اسکی
اور یہ دل کہ اسے حد سے سوا چاہتا ہے

اک حجابِ تہیہ اقرار ہے مانعِ ورنہ
گل کو معلوم ہے کیا دستِ صبا چاہتا ہے

ریت ہی ریت ہے اس دل میں مسافر میرے
اور یہ صحرا ترا نقشِ کفِ پا چاہتا ہے

یہی خاموشی کئی رنگ میں ظاہر ہوگی
اور کچھ روز کہ وہ شوخ کھلا چاہتا ہے

رات کو مان لیا دل نے مقدر لیکن
رات کے ہاتھ پہ اب کوئی دیا چاہتا ہے

تیرے پیانے میں گردش نہیں باقی ساقی
اور تری بزم سے اب کوئی اٹھا چاہتا ہے

غزل

چپ رہتا ہے وہ اور آنکھیں بولتی رہتی ہیں
اور کیا کیا بھید نظر کے کھولتی رہتی ہیں

وہ ہاتھ مرے اندر کیا موسم ڈھونڈتا ہے
اور انگلیاں کیسے خواب ٹٹولتی رہتی ہیں

اک وقت تھا جب یہی چاند تھا اور سناٹا تھا
اور اب یہی شامیں موتی رولتی رہتی ہیں

یاد آتی ہیں اسکی پیار بھری باتیں شب بھر
اور سارے بدن میں امرت گھولتی رہتی ہیں

غزل

وقتِ رخصت آگیا، دل پھر بھی گھبرایا نہیں
اسکو ہم کیا کھوئیں گے جس کو کبھی پایا نہیں

زندگی جتنی بھی ہے اب مستقل صحرا میں ہے
اور اس صحرا میں تیرا دور تک سایہ نہیں

میری قسمت میں فقط دردِ تہہ ساغر ہی ہے
اولِ شب جامِ میری سمت وہ لایا نہیں

تیری آنکھوں کا بھی کچھ ہلکا گلابی رنگ تھا
ذہن نے میرے بھی اب کے دل کو سمجھایا نہیں

کان بھی خالی ہیں میرے اور دونوں ہاتھ بھی
اب کے فصلِ گل نے مجھکو پھول پہنایا نہیں

یہ کیسا خلا ہے

یہ کیسا خلا ہے

جو خوابوں کے رستے مری روح میں آگیا ہے

میں جس پھول بن میں

ہری گھاس پر تتلیاں چن رہی تھی

وہ فرش گیہ میرے قدموں سے کیسے جدا ہو گیا

میں جس آسماں کے

ستاروں میں اپنا ستارہ الگ کر رہی تھی

وہ تاروں بھری چھت مرے سر سے کیوں ہٹ گئی

زمیں پر ہوں اور میں نہ زیرِ فلک

نہ دھڑکا ہے دل کو نہ کوئی کسک

ترے ساتھ ہوں اور نہ تیرے بغیر

جئے جا رہی ہوں میں اپنے بغیر

ہوا جامِ صحت تجویز کرتی ہے

مجھے معلوم تھا

یہ دن بھی دکھ کی کوکھ سے پھوٹا ہے

میری ماتمی چادر

نہیں تبدیل ہوگی آج کے دن بھی

جو راکھ اڑتی تھی خوابوں کی بدن میں

یونہی آشفٹ رہے گی

اور اداسی کی یہی صورت رہے گی!

میں اپنے سوگ میں ماتم کنناں

یوں سربہ زانورات تک بیٹھی رہوں گی

اور مرے خوابوں کا پرسہ آج بھی کوئی نہیں دے گا۔۔۔!

مگر یہ کون ہے

جو یوں مجھے باہر بلاتا ہے

بڑی نرمی سے کہتا ہے

کہ اپنے حجرہ غم سے نکل کر باغ میں آؤ

ذرا باہر تو دیکھو!

دور تک سبزہ بچھا ہے

اور ہری شاخوں پہ نارنجی شگوفے مسکراتے ہیں

ملائم سبزپتوں پر پڑی شبنم

سنہری دھوپ میں، ہیرے کی صورت جگمگاتی ہے

درختوں میں چھپی ندی

بہت دھیمے سروں میں گنگناتی ہے

چمکتے زرد پھولوں سے لدی، ننھی پہاڑی کے عقب میں

نقرئی چشمہ خوشی سے کھلکھلاتا ہے

پرند خوش گلو

شاخ شگفتہ پر چمکتا ہے

گھنے جنگل میں بارش کا غبار سبز

سطح شیشہ دل پر

ملائم انگلیوں سے مرحبا کے لفظ لکھتا ہے

کوئی آتا ہے

آکر چادرِ غم کو بڑی آہستگی سے

میرے شانوں سے ہٹا کر

سات رنگوں کا دوپٹہ کھول کر جھکواڑھاتا ہے

میں کھل کر سانس لیتی ہوں

مرے اندر

کوئی پیروں میں گھنگھرو باندھتا ہے

رقص کا آغاز کرتا ہے

مرے کانوں کے آویزوں کو یہ کس نے چھوا

جس سے لوہے پھر سے گلابی ہو گئی ہیں

کوئی سرگوشیوں میں پھر سے میرا نام لیتا ہے

فضا کی نغمگی آواز دیتی ہے

ہوا جامِ صحت تجویز کرتی ہے

نظم

گلہ کیا

اسیرِ شامِ تنہائی سے یہ آخر گلہ کیا
تجھے تو علم تھا زنجیر کا میری

جو پیروں میں بھی ہے

اور روح پر بھی

میں اپنے بخت کی قیدی ہوں

میری زندگی میں

نرم آوازوں کے جگنو کم چمکتے ہیں

فصیلِ شہرِ غم پر خوش صدا طائر

کہاں آکر ٹھہرتے ہیں

تری آواز کا ریشم میں کیسے کاٹ سکتی تھی

مرے بس میں اگر ہوتا

تو ساری عمر

اس ریشم سے اپنے خواب بنتی
اور اس رم جھم کے اندر بھیگتی رہتی!
تجھے تو میرے دکھ معلوم تھے جاناں!
یہ کس لہجے میں تو رخصت ہوا ہے!

ایک ساؤنڈ پروف نظم

بہت خوش شکل ہے یہ گھر
طلسمی ہے فضا اس کی
دریچوں کا ہے رخ دریا کی جانب
اور دروازے بھی اکثر باغ کے پہلو میں کھلتے ہیں!
عروس نوکے خوابوں کی طرح نقشین ہے ہر کمرہ
اور ان کے وسط میں المانوی شمعیں سحر تک جھلملاتی ہیں
بہت آراستہ مہمان خانے میں
طلائی قاب میں رکھے ہوئے اثمارِ تازہ، سبز و عنابی
منقش جامِ سیمیں میں شرابِ کھربائی
اور کفِ دہلیز سے لے کر
مکینوں کے نگاریں جملہ گاہِ خواب
اور دیوان خانے تک

بچھے غا لچٹہ شیراز و روما
آپ کے قدموں کی آہٹ اس طرح سے جذب کرتے ہیں
کہ جیسے خانہ زاد تاج
محلوں میں چھپے رازوں کو اپنے گنگ سینوں میں۔

مکیں سرگوشیوں میں بات کرتے ہیں
صدائے شام کا زخمی پرندہ
شیشہ در سے برابر سر کو ٹکراتا ہے
لیکن باریابی کی کوئی صورت نہیں بنتی
دریچوں پر کبھی

بارش کی ننھی سی ہتھیلی کی جھلک
مجھ کو دکھائی دے بھی جاتی ہے
مگر دستک نہیں آتی

جہاں میں ہوں
وہاں آواز کو رستہ نہیں ملتا!

یہاں سے ایک شب کے فاصلے پر
دور آزادی کی مورت کے جلو میں

شاہراہ شرقِ اول پر
طلسمی رنگ، جادوئی فضا

اک اور بستی ہے

جہاں دنیائے سوئم کے

کسی کوچے سے آتے ہیں کو

پروانہ راہداری عظمیٰ نہیں ملتا

جہاں ہم ہیں

وہاں آواز کو رستہ نہیں ملتا!

خوشبو میں با ہوا یہ لہجہ
 دستک مرے دل پہ دے رہا ہے
 اور ڈھونڈ رہا ہے میرے اندر
 اک شاخ بہار رنگ جس پر
 اقرار کے پھول کھل رہے ہوں!

میں کیسے کروں یہ درکشادہ
 اس پر تو وہ قفل پڑ چکا ہے
 جس کے لئے سارے اسم بیکار
 یہ میرے ستارے کی طرح ہے
 تاریک، اداس، غیر آباد!

اے میرے خدا، مرے بدن میں
 ہمت نہیں اب شکستگی کی
 شیشے کی طرح ہے اس کا دل بھی
 اک ٹھیس سے ٹوٹنے کا ڈر ہے

مالک ہے تو آب و بار و گل کا
قادر ہے ہماری قسمتوں پر
اتنی سی دعا ہے میری تجھ سے
یا اس کے ارادے کو بدل دے!
یا میرے ستارے کو بدل دے!

غزل

اک عجیب رو تھی خیال میں مرے آگئی
کسی اور قرن سے حال میں مرے آگئی

یہ تری نگاہ ستارہ ساز کا ہے اثر
یہ جو روشنی خدوخال میں مرے آگئی

مری عمر میں نہیں دکھ میں فرق پڑا ہے یہ
یہ کمی سی جو مہ و سال میں مرے آگئی

وہ جواب دے کے بھی دیر تک رہا سوچتا
کوئی بات ایسی سوال میں مرے آگئی

ترے ساتھ اڑنے کا سوچ کر ہی میں کھل گئی
کوئی لہر سی پر و بال میں مرے آگئی

کبھی زندگی میں منافقت نہیں کر سکی
یہ کمی بھی فرد میں مرے آگئی

کبھی پیچھے نظم کے بھاگنا مجھے پڑ گیا
کبھی خود یہ تیزی جال میں مرے آگئی

غزل

بشی کی بات ہے یا دکھ کا منظر دیکھ سکتی ہوں
زی آواز کا چہرہ میں چھو کر دیکھ سکتی ہوں

بھی تیرے لبوں پہ ذکرِ فصلِ گل نہیں آیا
مگر اک پھول کھلتے اپنے اندر دیکھ سکتی ہوں

مجھے تیری محبت نے عجب اک روشنی بخشی
میں اس دنیا کو اب پہلے سے بہتر دیکھ سکتی ہوں

کنارہ ڈھونڈنے کی چاہ تک مجھ میں نہیں ہوگی
میں اپنے گرد اک ایسا سمندر دیکھ سکتی ہوں

خیال آتا ہے آدھی رات کو جب بھی ترا دل میں
اُترتا اک صحیفہ اپنے اوپر دیکھ سکتی ہوں

وصال و ہجر اب یکساں ہیں، وہ منزل ہے الفت میں
میں آنکھیں بند کر کے تھکوا اکثر دیکھ سکتی ہوں

ابھی تیرے سوا دنیا بھی ہے موجود اس دل میں
میں خود کو کس طرح تیرے برابر دیکھ سکتی ہوں

غزل

بھولا نہیں دل عتاب اس کے
احسان ہیں بے حساب اس کے

آنکھوں کی ہے ایک ہی تمنا
دیکھا کریں روز خواب اس کے

ایسا کوئی شعر کب کہا ہے
جو ہو سکے انتساب اس کے

اپنے لئے مانگ لوں خدا سے
حصے میں جو ہیں عذاب اس کے

ویسے تو وہ شوخ ہے بلا کا
اندر ہیں بہت حجاب اس کے

تین شعر

پیراہنِ غم سیا ہے کس نے
خوابوں کو کفن دیا ہے کس نے

جب گھر میں رکھی ہوئی ہو میت
پھر جشنِ بپا کیا ہے کس نے

اوروں پہ جو لوگ سائباں تھے
بے گھر انہیں کر دیا ہے کس نے

غزل

دل میں آئی رات
چھوٹی سی اک بات

اب کے پروائی
لائی کیا سوغات

پھولوں بھرا رستہ
اور کسی کا سات

اس نے تھام لیا
چوم کے میرا ہات

آنگن میں اتری
تاروں کی بارات

جیون میں آئی
پورے چاند کی رات

تن من جل تھل ہے
یہ کیسی برسات

اس کی یاد میں گم
میں ، خوشبو اور رات

غزل

جیسے مشام جاں میں سمائی ہوئی ہے رات
خوشبو میں آج کس کی نہائی ہوئی ہے رات

سرگوشیوں میں بات کریں ابر و باد و خاک
اس وقت کائنات پہ چھائی ہوئی ہے رات

ہر رنگ جس میں خواب کا گھلتا چلا گیا
کس رنگ سے خدا نے بنائی ہوئی ہے رات

پھولوں نے اس کا جشن منایا زمین پر
تاروں نے آسماں پہ سجائی ہوئی ہے رات

وہ چاند چھپ چکا ہے مگر شہر دید نے
اب تک اسی طرح سے بسائی ہوئی ہے رات

صبح جمال یار کے جادو کو دیکھ کے
ہم نے نظر سے اپنی چھپائی ہوئی ہے رات

نظم

زمستاں کی اک ریشمین شام تھی
مرے گھر کے سارے درتچے
تری نرم دستک کے یوں منتظر تھے
کہ جیسے ازل سے تری آہٹوں سے شناسا ہیں
خواب گہ سے فضا
کمرہ میزبانی تلک
تازہ نرگس کی خوشبو سے گلنار تھی
تو نے دہلیز پر پاؤں رکھا ہی تھا
کہ مرے گھر کے سارے دیے جل اٹھے
رنگ اور روشنی اور خوشبو کا سیلاب تھا
جو بہائے لئے جا رہا تھا ہمیں!

دیر تک گفتگو سے چراغاں رہا

موسموں پر

سیاست پہ

کارِ جہاں اور کارِ سماوات پر

پر وہ اک لفظ جو

تیرے دل میں کھلا

اور مرے خواب میں

ان چھوا ہی رہا!

نظم

تمہارے جانے کے بعد میں نے
وہ شام آنچل میں باندھ لی
اور اس کی خوشبو کے ساتھ
باقی تمام شب اس طرح بسر کی
کہ جیسے بارش کے بازوؤں میں
بہار کی اولین کوئیل
تمہارے لہجے کی نرم شبینم
مجھے بھگوتی رہی ہے شب بھر
تمہاری باتوں کی سبز مہکار، اپنے اندر
مجھے سموتی رہی ہے شب بھر
تمہارے ہاتھوں کا لمس پیہم
مرے بدن کو گلاب کرتا رہا ہے شب بھر
زمین کو ماہتاب کرتا رہا ہے شب بھر

نظم

جب شام کے ہاتھوں میں
اک جامِ نگاریں ہو
اور رات کے لہجے میں
ہلکا سا سرور آئے
اور اس کی بہت گہری
آنکھوں میں گلابی ہو
اس وقت یہ پیاسا دل
جب بات کرے اس سے
مدہوش نہ ہو کیوں کر
آنکھوں کی طرح جس کی
آواز میں سرخی ہو!

یہ تمہاری ہنسی
روشنی سے بھری
چاندنی میں ڈھلی
رنگ سے تازہ رو
عشق سے مشک بو
جب بھی دل نے سنی
رقص کرنے لگا

روح میں جیسے قوس قزح کھینچ گئی

آج بھی اس ہنسی کے وہی رنگ تھے
آج بھی روشنی کی وہی چھوٹ تھی
آج بھی اس کی خوشبو جنوں خیز تھی
پر کوئی بات تھی جس سے خالی تھی یہ
آج تو میری صورت، سوالی تھی یہ

نئے سال کی دعا

خدا کرے کہ نیا سال تیرے دامن میں
وہ سارے پھول کھلاوے
کہ جن کی خوشبو نے
ترے خیال میں شمعیں جلائی رکھی تھیں!

یہ پیاس سماعت کی

حلقوم سماعت میں
اگ آئے ہیں اب کانٹے
آواز کا اک قطرہ
لیکن نہیں مل پاتا۔
شبنم ترے لہجے کی
کس بن میں اترتی ہے؟
نم تیری ہنسی کا اب
کس تن کو بھگوتا ہے۔
میں پیاس سے بیکل ہوں
اور تیرے تکلم کا
اک گھونٹ نہیں ملتا۔
اس قحطِ صدا میں دل
اب کے نہ کھلے شاید
یہ پیاس سماعت کی
جاں لے کے ٹلے شاید

غزل

صحرا کی طرح تپی ہوئی برف
کیا آگ سے ہے بنی ہوئی برف!

تپھر کی سیاہ زو سڑک پر
تپٹا کی طرح بچھی ہوئی برف

ہے شام کی سرمئی ردا پر
چمپا کی طرح نکلی ہوئی برف

اندر سے سراپا آگ ہوں میں
باہر سے مگر جھی ہوئی برف

ہیں چست قبا شجر ہی ، یا ہے
ہمراہ بدن سلی ہوئی برف

لگتا ہے کہ شب دمک رہی ہے
مستاب ہے اور کھلی ہوئی برف

مجھ پر کوئی ریت آکے ڈالے
ویرانے میں ہوں پڑی ہوئی برف

غزل

ظلم کے ہاتھوں ازیت میں ہے جس طرح حیات
ایسا لگتا ہے کہ اب حشر ہے کچھ دیر کی بات

روز اک دوست کے مرنے کی خبر آتی ہے
روز اک قتل پہ جس طرح کہ مامور ہے رات

خیمہ غیر سے منگوائے ہوئے یہ مخر
رن پڑے گا تو گھڑی بھر کونہ دے پائیں گے سات

کس طرح جان سکے طائرکِ نو آموز
کون ہے جال کشا کون لگائے ہوئے گھات!

آستینوں میں چھپائے ہوئے ہر اک خنجر
اور گفتار کی بابت میں ہیں سب قند و نبات

غزل

سگ رہا ہے مرا شر؛ جل رہی ہے ہوا
یہ کیسی آگ ہے جس میں پگھل رہی ہے ہوا

یہ کون باغ میں خنجر بدست پھرتا ہے
یہ کس کے خوف سے چہرہ بدل رہی ہے ہوا

شریک ہو گئی سازش میں کس کے کہنے پر
یہ کس کے قتل پہ اب ہاتھ مل رہی ہے ہوا

پرندے سمے ہوئے ہیں درخت خوف زدہ
یہ کس ارادے سے گھر سے نکل رہی ہے ہوا

غزل

نہ بجھ رہی ہے نہ اب کے بھڑک رہی ہے ہوا
ہمارے دل کی طرح سے تپک رہی ہے ہوا

رکھی ہوئی ہے ہر اک گھر کے حن میں میت
سو وقفے وقفے سے جیسے سک رہی ہے ہوا

رکھی تھی شہر کی بنیاد کیسے لوگوں نے
یہ کون لوگ ہیں جن میں بھٹک رہی ہے ہوا!

حر کچھ اور تھا اور اب یہ حال باغ کا ہے
کہ پاؤں رکھتے ہوئے بھی ٹھٹھک رہی ہے ہوا

یہ باغباں ہیں کہ گل چیں، ندیم یا صیاد
کہ ان سے ہاتھ ملاتے جھجک رہی ہے ہوا

بریدہ جانی پہ بھی شہر سانس لیتا ہے
بہت سے لوگوں کے دل میں کھٹک رہی ہے ہوا

نزل

کیوں مجھ پہ ہوا ہے مہرباں تو
اک ذرہ خاک، اور کہاں تو

میں دھوپ کی عادی ہو چلی تھی
کیوں مجھ پہ بنا ہے سائباں تو

میں تیری زمین نصف شب ہوں
تاروں بھرا میرا آسماں تو

ایسے ہی ہماری سوچ یکجان
میں نطق ترا، مری زباں تو

تیار ہوں میں سفر کو لیکن
کشتی کا اٹھائے بادباں تو

کتنا بھی ہو میرا سخت لہجہ
دیبا و حریر و پرنیاں تو

اک عام غریب شہر ہوں میں
کیا سن کے کرے گا داستاں تو

پتھر میں گلاب دیکھتا ہے
کسی درجہ ہے مجھ سے خوش گماں تو

اب تھوڑا سا وقت رہ گیا ہے
ضائع کروں میں نہ رائیگاں تو

رکی ہوئی ہے ابھی تک بہار آنکھوں میں
شبِ وصال کا جیسے خمار آنکھوں میں

مٹا سکے گی اسے گردِ ماہ و سال کہاں
کھینچی ہوئی ہے جو تصویرِ یار آنکھوں میں

بس ایک شب کی مسافت تھی اور اب تک ہے
مہ و نجوم کا سارا غبار آنکھوں میں

ہزار صاحبِ رخسِ صبا مزاج آئے
بسا ہوا ہے وہی شہ سوار آنکھوں میں

وہ ایک تھا پہ کیا اس کو جب تہہ تلوار
تو بٹ گیا وہی چہرہ ہزار آنکھوں میں

ایک خالی دوپہر

میں باہر کی تمازت سے
جھلس کر آئی تو دیکھا
مرے گھر میں بھی ویسی دھوپ میری منتظر تھی!
کسی آواز نے ماتھا مرا چوما
نہ کوئی دلربا لہجہ
مجھے بانہوں میں لے پایا
حصولِ رزق کی گہری مشقت میں
اٹھائے جانے والے زخم پر
کوئی صدا مرہم فشاں تھی
اور نہ کوئی لفظ ہی اس کا روگر تھا
میں جس آواز سے لبریز رہتی تھی
اسی کے ایک جرے کو ترستی تھی
مرے ہاتھوں میں اک ٹوٹی ہوئی پوجا کی تھالی تھی
مری شاموں کی طرح آج میری دوپہر بھی
تجھ سے خالی تھی!

نظم

آغازِ بہار سے ہی اب کے
یہ کیا گلاب کھل گیا ہے
سارے جنگل میں روشنی ہے
پتے پتے پہ تازگی ہے
ہر نوک گیاه پہ ہے شبنم
اک نغمگی ہے ہوا کے تن میں
اک رقص کی کیفیت بدن میں

ترے لہجے میں اب کی بار

ایسی شانتی تھی

جو اک گہرے تذبذب سے نکل کر

ذہن میں اک فیصلے کے بعد آتی ہے

تذبذب سے نکلنا اسقدر آساں نہیں جاناں!

یہ وہ جنگل ہے

جس میں راستے اک دوسرے کو کاٹ دیتے ہیں

مسافر اک قدم آگے بڑھاتا ہے

تو سو خدشات دامن تھام لیتے ہیں

کوئی رستہ دکھانے کا کہاں سوچے

چراغوں کا تو کیا کہنا

یہاں تو جگنوؤں پہ شک گزرتا ہے

سو ایسے گھپ اندھیرے میں

یقین کی شمع کس نے آکے تیرے دل میں روشن کی

ترے چہرے پہ اب کی بار

کیسی روشنی تھی!

نظم

جان!
کیا بات ہے
کس تذبذب میں ہو
فیصلے پر پہنچنے میں کیا بات مانع ہوئی
اور اگر فیصلے پر پہنچ ہی گئے ہو
تو پھر اس کا دکھ تو نہیں
اور دکھ ہے تو پھر
لوٹنے کی گھڑی
ہاتھ میں ہے ابھی
گرچہ اب شام ہے
اور جنگل قریں
پھر بھی تنہائی کا وقت کٹ جائے گا

راستے میں اب اتنی مسافت نہیں
عمر کی رات کے
آخری پہر میں
میں بھی ہوں
تم بھی ہو!

نظم

”دعا کرنا

مرے حق میں دعا کرنا۔“

پچھرتے وقت اس نے ایک ہی فقرہ کہا تھا

اسے کیا علم

میرے حرف سے تاثیر کب کی اٹھ چکی ہے!

دعا کا پھول

میرے لب پہ کھلتے ہی

اچانک ٹوٹ جاتا ہے

میں کس خوشبو کو اس کے ہاتھ پر باندھوں

مجھے خوشبو سے ڈر لگنے لگا ہے!

نظم

گلے سے اپنے لگائے مجھ کو
سمیٹ کر اپنے بازوؤں میں
وہ ایک بچے کی طرح مجھ کو تھپک رہا تھا
اور اپنی خواب آفرین سرگوشیوں میں مجھ سے یہ کہہ رہا تھا
ابھی نہ تھکنا!
ابھی نہ تھکنا!

مرے مسافر!
میں جانتی ہوں
ابھی سفر ابتدا ہوا ہے
ابھی مسافت کی حد بھی لکھی نہیں گئی ہے
ابھی تو جنگل میں راستہ ڈھونڈنا پڑے گا

ابھی تو رستے میں شام ہوگی

یہ شام بھی بے چراغ ہوگی!

ابھی تو صحرا کی دھوپ میں ننگے پاؤں چلنا پڑے گا مجھ کو

شجر ملے گا نہ سر پہ بادل کا سائباں کوئی تان دے گا

تری جھلک کا ابھی بہت انتظار کرنا پڑے گا مجھ کو

ابھی تو کچے گھڑے پہ دریا کو پار کرنا پڑے گا مجھ کو

مرے مسافر!

میں جانتی ہوں

سفر کی ساری صعوبتوں کو میں جانتی ہوں

مگر مری آنکھ میں جو یہ راکھ اڑ رہی ہے

یہ گرد جو میرے خال و خد پر جمی ہوئی ہے

قبائے تن تک نہیں رکی ہے

شکستگی میری روح میں ہے!

تھکن جو پچھلے سفر کی ہے

میری ہڈیوں میں اتر چکی ہے!

چارہ گر حیران ہے!

تپ سے تن جھلسا ہوا
 نبض ناہموار، دل ڈوبا ہوا
 ضعف سے سر اک طرف
 زخم سارے تازہ رو
 پھر بھی چہرہ پھول کی صورت مرا شاداب ہے!

اس کو کیا معلوم
 کس شبینم نے اس پر رات بھر
 اپنے لب رکھے رہے
 اس کو کیا معلوم
 کس بارش نے اس کو سارا دن
 اپنے ہاتھوں پر رکھا
 اس کو کیا معلوم
 اک صحرا نصیب

اک توجہ کی نظر سے کس قدر سیراب ہے!

زندگی کا حسن سارا

روح کی ساری نمو

عشق کا اعجاز ہے!

خار سے لے کر

رگِ گل

اور رگِ جاں سے دلِ جاناں تک

نامیہ کی ایک ہی قوت بروئے کار ہے

عشق اور اس کا فسوں!

”آگ کو گلزار کر سکتا ہے“

موت کو انکار کر سکتا ہے!

غزل

دیکھ کر دانہ جو آئے ہیں سرشاخ پرند
رت بدلنے پہ تو یوں بھی نہیں رہنے والے

شہر ویرانی میں صحرا و بیاباں سے برہا
اب تو یاں اہل جنوں بھی نہیں رہنے والے

خاک ہو جائیں گے قاتل بھی یہاں تیغ بدست
اور فلطیہ بخوں بھی نہیں رہنے والے

نیم بسکل ہی سہی ہیں تو میسر تجھ کو
پھر تو یہ صید زبوں بھی نہیں رہنے والے

وقت ایسا ہے کہ اب حشر ہے کچھ دیر کی بات
مطمئن اہل سکوں بھی نہیں رہنے والے

غزل

جز طلب اس سے کیا نہیں ملتا
وہ جو مجھ سے ذرا نہیں ملتا

جان لینا تھا اس سے مل کے ہمیں
بخت سے تو سوا نہیں ملتا

زخم کھلنے کے منتظر کب سے
اور لمسِ ہوا نہیں ملتا

کس قدر بدنصیب بادل ہیں
جن کو دستِ دعا نہیں ملتا

میرا مسلک نہیں قصاص مگر
کیا مجھے خوں بہا نہیں ملتا

بستیاں آخری دموں پر ہیں
اور حرفِ شفا نہیں ملتا

ایک آسیب کے مکان میں ہوں
اور ردِ بلا نہیں ملتا

غزل

تاروں کے لئے بہت کڑی تھی
یہ رخصت ماہ کی گھڑی تھی

ہر دل پہ ہزار نیل نکلے
دنیا کسے پھول کی چھڑی تھی!

واں ڈھیر تھا پتھروں کا تیار
یاں پھول کی ایک پنکھڑی تھی

دریا مرے سامنے تھا لیکن
میں پیاس سے جاں بلب کھڑی تھی

دیکھوں گی میں آج اس کا چہرہ
کل خواب میں روشنی بڑی تھی

تھا جھوٹ امیر و تخت آرا
سچائی صلیب پر گڑی تھی

بارش کی ہے چاہ شاخ کو اور
بادل سے جھجک رہی ہے اب تک

شانوں پہ نہیں وہ ہاتھ لیکن
چادر سی سرک رہی ہے اب تک

غزل

لو چراغوں کی کل شب اضافی رہی
روشنی تیرے چہرے کی کافی رہی

اپنے انجام تک آگئی زندگی
یہ کہانی مگر اختلافی رہی

ہے زمانہ خفا تو بجا ہے کہ میں
اس کی مرضی کے بالکل منافی رہی

ایسے محتاط ، ایسے کم آمیز سے
اک نظر بھی توجہ کی کافی رہی

صبح کیا فیصلہ حاکم نو کرے
جشن کی رات تک تو معافی رہی

غزل

تارِ مرگاں نہیں مل رہا تھا
زخمِ کس یاد کا سل رہا تھا

برف میں روشنی گھل رہی تھی
وہ مجھے خواب میں مل رہا تھا

کچھ عجب روشنی باغ میں تھی
پھول کس رنگ کا کھل رہا تھا

سامنے تھا وہ اور دونوں چپ تھے
اب نہ ہم تھے نہ وہ دل رہا تھا

رنگ و روغن کی باتیں محل میں
شہرِ بنیاد سے ہل رہا تھا

غزل

آنکھوں نے کیسے خواب تراشے ہیں ان دنوں
دل پر عجیب رنگ اترتے ہیں ان دنوں

رکھ اپنے پاس اپنے مہ و مہر اے فلک
ہم خود کسی کی آنکھ کے تارے ہیں ان دنوں

دستِ سحر نے مانگ نکالی ہے بارہا
اور شب نے آکے بال سنوارے ہیں ان دنوں

اس عشق نے ہمیں ہی نہیں معتدل کیا
اس کی بھی خوش مزاجی کے چرچے ہیں ان دنوں

اک خوشگوار نیند پہ حق بن گیا مرا
وہ رت جگے اس آنکھ نے کاٹے ہیں ان دنوں

وہ قحط حسن ہے کہ سبھی خوش جمال لوگ
لگتا ہے کوہ قاف پہ رہتے ہیں ان دنوں

کھلی آنکھوں یہ کیسا خواب میرے سامنے ہے
دیے آنگن سے لے کر آسماں تک
گلاب تازہ کی خوشبو چمن سے صحن جاں تک
بلوریں جام

اور اس میں دمکتی سرخ مے
اور اس کے نشے سے فروزاں ان کا چہرہ

ستاروں سے بنا میرا البادہ
سراپا اضطراب اک شاہزادہ
فرش پر شمعیں جلاتا ایک وعدہ
دلوں کے وانگن پر
والز کرتے دو بدن

اور اس کے شانوں پر رکھے سر
زندگی سے

نیم سرگوشی میں اک ہی بات دہراتی ہوئی
خوشبوئے لب

اور اس کا جادو

گجر بختے ہی آدھی رات کا
یہ خواب یکدم ٹوٹ جاتا ہے
ستاروں سے بنا ملبوس میرا
پھر خس و خاشاک ہو جاتا ہے
میرا رتھ اچانک ٹوٹ جاتا ہے
مری شیشے کی جوتی رقص گہ میں چھوٹ جاتی ہے!
مگر اگلی سحر
میری طرف
شاہی محل سے
کوئی قاصد

دوسرے پاؤں کی فرقت میں نہیں آتا!

نظم

چلو اس خواب کو ہم ترک کر دیں
اور آنکھوں کو یہ سمجھا دیں
کہ ہر تصویر میں ہلکا گلابی رنگ چاہے سے نہیں آتا
بہت سے نقش، نقاشِ ازل ایسے بناتا ہے
کہ جن کا حاشیہ گہرا سیہ
اور نقش ہلکا سرمئی رہتا ہے
اور جن پر کسی بھی زاویے سے چاند اترے
یہ کبھی روشن نہیں ہوتے
خدا کچھ کام آدھی رات کو کرتا ہے
جب اس کے پیالے میں
سیاہی کے سوا کچھ بھی نہیں ہوتا
یہ خاکہ بھی
کسی ایسی ہی ساعت میں بنا ہوگا

ہماری آنکھ میں جو خواب اترتا تھا
بہت خوش رنگ لگتا تھا

مگر اس کے دکنے میں
 کئی آنکھیں لہو ہوتیں
 کتابوں اور پھولوں سے سجے جس گھر کے آنگن میں
 ہم اپنے آپ کو کھلتے ہوئے محسوس کرتے تھے
 وہاں اک اور گھر بنیاد سے یوں سر اٹھاتا تھا
 کہ ہم اندر سے ہل جاتے
 مگر چپ چاپ رہتے تھے
 یہ چپ دیمک کی صورت ہم کو اک دن چاٹ جاتی!

تمہارے دکھ سے میں واقف ہوں
 اور اپنے مقدر کی لکیروں کی بھی محرم ہوں
 ہمارے بس میں رنگوں کا چناؤ ہے
 نہ خط کا

سو اس تصویر کو تحلیل کر دیں
 ہم اپنا کینوس تبدیل کر لیں!

نظم

منوہر

کیا واروں تجھ پر

میری جیون تھالی میں تو

شیش نہیں کوئی دیوٹ

بس نیناں رہتے ہیں

جلے ہوئے سپنوں کا تٹ

ماتھے ترے کیا تلک لگاؤں

راکھ بھئی مری مانگ

اوک میں تیری کیا جل ڈاروں

میں سمپورن پیاس!

کچھ شبہوں کے موتی ہیں

پر کیا اس چندر مکھ آگے

تیری جنم گرہ میں موہن

کونسا پھول میں ٹانگوں

من بگیا سونی ہے

اور پر ائے پھولوں پر ہے

کیا میرا ادھیکار

بس اک آتما رہتی ہے

جو دان کروں تجھ پر!

منوہر

کیا واروں تجھ پر؟

نظم

میں اپنی پیاس پر خاموش تھی
اور ریگ صحرا کی طرح سے زندگی کو دھوپ کا ٹکڑا سمجھتی تھی
کبھی سیراب ہونے کی تمنانے

بدن میں سر اٹھایا بھی
تو اپنے دل سے میں نے معذرت کر لی
کہا اس سے

کہ اندر آگ کیسی ہی بھڑکتی ہو
مجھے بارش کی جانب آنکھ اٹھا کر دیکھنے کا حق نہیں ہے

زباں پر آبلے پڑتے رہیں
لیکن مجھے شبنم نہیں چکھنی
مجھے بادل کے ہاتھوں سے کوئی تحفہ نہیں لینا
نہی کی ایک ہی صورت ہے میری زندگی میں

اور وہ آنسو ہے!

مگر جب سے کسی لہجے کے نم نے
میرے دل کی ریت کو آکر چھوا ہے

مرے اندر

مکمل بھیگ جانے کی تمنا جاگ اٹھی ہے

لو میں اب مرے بس آتشِ سیال ہے

اور جسمِ انگارے کی طرح سے دکھتا ہے

مگر کیا بخت ہے میرا

کہ دریا چوم کر میرا کنارہ

چھوڑ دیتا ہے

سراپا تشنگی ہوں

اور بھرا پیالہ لبوں تک لاکے کوئی

کھینچ لیتا ہے!

غزل

ایک ہی ہاتھ میں سب کچھ سمٹ آیا شاید
بادشاہت کا زمانہ پلٹ آیا شاید

دل کو دنیا کی ضرورت ہی نہیں پڑنے دی
تیرے لشکر سے اکیلے نبٹ آیا شاید

دفن کر آئی میں جنگل میں خزانہ لیکن
سانپ سا پھر کوئی دل سے لپٹ آیا شاید

اس قدر بھیڑ تھی اس بار بھی رستے میں ترے
کوئی چہرہ، کسی کھڑکی سے ہٹ آیا شاید

لوٹنے والے کو پہچانا مشکل ٹھہرا
ایک چہرہ، کئی چہروں میں بٹ آیا شاید

کسی صورت سے ابھی سر کو بچا رکھا تھا،
جنگ بے صرفہ میں لیکن وہ کٹ آیا شاید

نثری نظم

ان دنوں

میری اپنے آپ سے بول چال بند ہے!

میرے اندر ایک بانجھ غصّہ

پھنکارتا رہتا ہے

نہ مجھے ڈستا ہے

نہ میرے گرد اپنی گرفت ڈھیلی کرتا ہے

غینوا کی سر زمین

ایک بار پھر سرخ ہے

فرات کے پانی پر

ابن زیاد کے طرفداروں کا ایک بار پھر قبضہ ہے

زمین اور آسمان

ایک بار پھر ششما ہے کالہو

وصول کرنے سے انکاری ہیں

اور میرے چہرے پر اب مزید لہو کی جگہ نہیں!
فاتح فوج روشنی اور آگ کے فرق کو نہیں سمجھتی!
صحرا کی رات کاٹنے کے لئے انہیں الاؤ کی ضرورت تھی
سو انہوں نے میرے کتب خانے جلا دیے!
لیکن میں احتجاج بھی نہیں کر سکتی
میرے بالوں میں سرخ اسکارف بندھا ہے
اور میرے گلاس میں کوکا کولا ہنس رہا ہے
میرے سامنے ڈالر کی ہڈی پڑی ہوئی ہے!

تمہاری سالگرہ پر

یہ چاند اور یہ ابر رواں گزرتا رہے
جمالِ شام تمہ آسماں گزرتا رہے

بھرا رہے تری خوشبو سے تیرا صحنِ چمن
بس ایک موسمِ عنبر فشاں گزرتا رہے

سماعتیں ترے لہجے سے پھول چنتی رہیں
دلوں کے ساز پہ تو نغمہ خواں گزرتا رہے

خدا کرے تری آنکھیں ہمیشہ ہنستی رہیں
دیارِ وقت سے تو شادماں گزرتا رہے

میں تجھکو دیکھ نہ پاؤں تو کچھ ملال نہیں
کہیں بھی ہو تو ستارہ نشاں گزرتا رہے

میں مانگتی ہوں تری زندگی قیامت تک
ہوا کی طرح سے تو جاوداں گزرتا رہے

مرا ستارہ کہیں ٹوٹ کر بکھر جائے
فلک سے تیرا خط کہکشاں گزرتا رہے

میں تیری چھاؤں میں کچھ دیر بیٹھ لوں اور پھر
تمام راستہ بے سائباں گزرتا رہے

یہ آگ مجھکو ہمیشہ کئے رہے روشن
مرے وجود سے تو شعلہ ساں گزرتا رہے

میں تجھ کو دیکھ سکوں آخری بصارت تک
نظر کے سامنے بس اک سماں گزرتا رہے

ہمارا نام کہیں تو لکھا ہوا ہوگا
مہ و نجوم سے یہ خاکداں گزرتا رہے

میں تیرا ساتھ نہ دے پاؤں پھر بھی تیرا سفر
گلاب و خواب کے ہی درمیاں گزرتا رہے

میں تیرے سینے پہ سر رکھ کے وقت بھول گئی
خیال تیزی عمر رواں گزرتا رہے!

سلام

گرچہ لکھی ہوئی تھی شہادت امام کی
لیکن مرے حسینؑ نے حجت تمام کی

زینب کی بے روائی نے سر میرا ڈھک دیا
آغازِ صبحِ نو ہوئی وہ شام، شام کی

اک خوابِ خاص چشمِ محمدؐ میں تھا چھپا
تعبیرِ نورِ عینِ محمدؐ نے عام کی

بچوں کی پیاس مالکِ کوثر پہ شاق تھی
ساتی کو ورنہ مے کی ضرورت نہ جام کی

حر سا نصیب بادشہوں کو نہیں نصیب
آقا سے مل رہی تھی گواہی غلام کی

دریا پہ تشنہ لب ہیں پہ صحرا میں شاو کام
دنیا عجب ہے ان کے سفر اور قیام کی

وے کر رضا جو چہرہ شبیر زرد ہے
تھی التجائے جنگ یہ کس لالہ فام کی

ایجوکیشنل پبلشنگ ہاؤس کی مطبوعات ایک نظر میں

دیوان غالب (ڈیکس ایڈیشن)	اسد اللہ خاں غالب	نغمہ حیات	دعوتِ مہند، نغمہ سموت
دیوان غالب (ظہاء ایڈیشن)	اسد اللہ خاں غالب	بے نشان	شاجین
دیوان غالب (پاکت سائز)	اسد اللہ خاں غالب	جب زمیوں سے شجر اگتے ہیں	علی ظہیر
کلیات اقبال (ڈیکس ایڈیشن)	علامہ اقبال	ڈڑوں سے ستاروں تک	اکبر حیدر آبادی
کلیات اقبال (ظہاء ایڈیشن)	علامہ اقبال	عکس جمیل	پریم ہدی لال سمبہ روت
کلیات اختر الایمان (مرتب)	بہارِ خدمت سلطان ایمان	تکڑے موہوم	غیب الرحمن
نسخہ ہائے وفا (کلیات)	فیض احمد فیض	آج کا موسم	ملکہ نسیم
ماہ تمام (کلیات)	پروین شاکر	پیانہ دل	مظفر شکوہ
خوشبو	پروین شاکر	سوادِ شام	غبارِ بھی
صد برگ	پروین شاکر	شعلہ آوارگی	نیاز حیدر
انکار	پروین شاکر	شام بے سحر	سیدہ نسیم چشتی
خود کا می	پروین شاکر	سحر آہنگ	سید احمد سحر
کتاب آئینہ	پروین شاکر	زخم، گھونگھٹ، دھوپ	سوہن راہی
مرد و نیم	افتخار عارف	اثبات	فرید پرتی
حرف باریاب	افتخار عارف	طنز و مزاح	
دشتِ پتھرات	صلاح الدین پرویز	شوقی تحریر (شاعری)	سید محمد جعفری
صلاح الدین پرویز کے خطوط	صلاح الدین پرویز	ریٹائر ہوئے ہم	منظور عثمانی
سبھی رنگ کے ساون	صلاح الدین پرویز	بات نکلتی ہے بات نکلتی	سیدہ نسیم چشتی
کٹھین	صلاح الدین پرویز	خود نوشت	
آتما کے پتر پر ماتما کے نام	صلاح الدین پرویز	برف میں آگ	موہن چرائی
نمبر ۱	صلاح الدین پرویز	شباب نامہ	قدرت اللہ شہاب
سنہری آنچ	واجد سحری	اسلامیات	
غالب کی رہگذر	واجد سحری		
صراپہ منزل	عاشور کاظمی (لندن)	ہندوپاک میں اسلامی جدیدیت	عزیز احمد رحمتیل جالبی
شاخِ منظر	جمشید مسرور (دہلی)	ہندوپاک میں اسلامی کلچر	عزیز احمد رحمتیل جالبی
سمن زار (منتخب فارسی اشعار) ترجمہ	ضیاء الدین بدایونی	رہبرِ کامل	عبدالاحد صحت
تازہ ہوا	باقر نقوی (لندن)		

EDUCATIONAL PUBLISHING HOUSE

3108, VAKIL STREET, KUCHA PANDIT, LAL KUAN, DELHI-6
PH: 3211540, 3216162, 3214465. FAX: 011-3265278

